

لَقَدْ كَانَ لَكُمْ فِي رَسُولِ اللَّهِ
أُسْوَةٌ حَسَنَةٌ



اخلاقِ کریمہ کی ضیاءِ پاشیان

إفادات
پیر طریقت سید محمد سعید الحسن شاہ عفی عنہ

نور الہدیٰ فاؤنڈیشن حیدر فیصل آباد

بِسْمِ اللَّهِ الرَّحْمَنِ الرَّحِيمِ

صَلَّى اللَّهُ تَعَالَى عَلَيَّ حَبِيبِهِ
سَيِّدِنَا مُحَمَّدٍ وَآلِهِ وَحِبَائِهِ وَبَارِكْ وَسَلِّمْ

بِسْمِ اللَّهِ الرَّحْمَنِ الرَّحِيمِ



بے شک آپ (ﷺ) کا اخلاق
بڑی عظمت و شان والا ہے

اُم المؤمنین حضرت عائشہ صدیقہؓ فرماتی ہیں

كَانَ خُلُقُهُ الْقُرْآنَ

آپ صلی اللہ علیہ وسلم کا اخلاق قرآن تھا

لَقَدْ كَانَ لَكُمْ فِي رَسُولِ اللَّهِ
أُسْوَةٌ حَسَنَةٌ

اخلاقِ کریمہ کی ضیائے پاشیان

افادات
پیرِ طریقت سید محمد سعید الحسن شاہ عفی عنہ

تدوین و تخریج
ڈاکٹر منظور احمد

بازارِ اہلِ حق فائز ڈسٹریکشن جیلڈ فیصل آباد

جملہ حقوق بحق ادارہ محفوظ ہیں

نام کتاب.....	اخلاق کریمہ علیہ السلام کی ضیا پاشیاں
إفادات.....	سید محمد سعید الحسن شاہ صاحب
تدوین و ترمیم.....	ڈاکٹر منظور احمد
اشاعت اول.....	2011ء
سرورق.....	کلیم دفتر کتابت
کمپوزنگ.....	ایم خالد اقبال
مطبع.....	حزب الاسلام پرنٹرز فیصل آباد
تعداد.....	1100
ہدیہ.....	90 روپے
ناشر.....	شعبہ تحقیق و تصنیف
	نور الہدیٰ فاؤنڈیشن (رجسٹرڈ)
	گلشن سعید مانانوالہ فیصل آباد

دینی کتب میں کوئی مسلمان قصداً غلطی نہیں کر سکتا مگر نادانستہ غلطی ہو سکتی ہے اس لئے اگر آپ کو اس کتاب میں کوئی غلطی نظر آئے تو مطلع فرما کر عند اللہ ماجور ہوں۔ ادارہ آپ کا شکریہ گزارے گا۔

فہرست

صفحہ نمبر	عنوان	نمبر شمار
7	پیش گفتار	1
13	اسوۂ حسنہ	2
14	قابلِ فخر نسبت	3
15	نسبت کا تقاضا	4
17	عظمت مصطفیٰ ﷺ	5
19	نعمتِ عظمیٰ	6
27	سخاوت	7
29	سخاوت احادیث مقدسہ کی روشنی میں	8
30	سخی کی فضیلت	9
31	سخی کو فرشتوں کی دعا	10
32	رسول اللہ ﷺ کی سخاوت کے چند گوشے	11
37	اُم المؤمنین حضرت عائشہ رضی اللہ عنہا کی سخاوت	12
38	اُم المؤمنین حضرت سودہ رضی اللہ عنہا کی سخاوت	13
38	اُم المؤمنین حضرت زینب رضی اللہ عنہا کی سخاوت	14
39	حضرت عثمان ذوالنورین رضی اللہ عنہ کی سخاوت	15
40	حضرت قیس بن سعد بن عبادہ رضی اللہ عنہ کی سخاوت	16
41	حضرت طلحہ رضی اللہ عنہ کی سخاوت	17
43	حضرت امام حسن رضی اللہ عنہ کی سخاوت	18

44	حضرت امام حسین علیہ السلام کی سخاوت	19
44	بنو ہاشم اور بنو امیہ میں سخاوت کا مقابلہ	20
45	حضرت غوث اعظم علیہ السلام کی سخاوت	21
46	اقوال	22
47	احسان	23
49	احسان کرنے والوں کے لئے جزا	24
49	فرمان رسول ﷺ اور احسان	25
51	معاشرتی حسن و استحکام کی بنیاد..... احسان	26
58	اقوال	27
60	غفور و کریم	28
60	غوصفت الہی	29
63	متقیوں کے اوصاف اور غفور و درگزر کا اجر	30
64	فرمان رسول ﷺ	31
64	رب کا انعام	32
64	چور کو دعا	33
66	نبی رحمت ﷺ کی شان غفور و کریم..... چند دل پذیر واقعات	34
69	ابولہب کے بیٹوں سے درگزر اور کریم	35
71	حضرت زینب علیہا السلام کے مجرم سے حسن سلوک	36
72	اعرابی کی شدت پسندی پر انعام	37
73	سہیل بن عمرو پر غفور و کریم	38

74	اہل طائف پر غزوہ کرم	39
76	چہرہ و آنحضرتؐ کو زخمی کرنے پر دعائے کرم	40
78	رئیس المنافقین عبداللہ بن ابی پہ غزوہ کرم	41
80	حضرت علی کرم اللہ وجہہ کا غزوہ کرم	42
81	اُم المؤمنین سیدہ صدیقہؓ کا غزوہ کرم	43
82	اقوال	44
83	حلم و بردباری	45
84	ارشاد ربانی	46
85	فرمان رسول اللہ ﷺ	47
86	نبی رحمت ﷺ کا حلم و بردباری	48
86	زید بن سعید سے علم و بردباری کا معاملہ	49
91	اُم المؤمنین حضرت صفیہؓ بنت حبیبہ جی کا حلم و تحمل	50
91	صحابہ کرام رضی اللہ عنہم کا حلم و بردباری	51
92	حضرت علی کرم اللہ وجہہ کا حلم و بردباری	52
92	غلام کو آزاد کر دیا	53
93	حوصلہ کی انتہاء	54
94	حضرت ابو ہریرہؓ کا تحمل و بردباری	55
95	حضرت ابوذر غفاریؓ کا حلم و بردباری	56
96	حضرت امام حسنؓ کا حلم و بردباری	57

97	حضرت معروف کرخی رحمۃ اللہ علیہ کا حلم و بردباری	58
97	حضرت مالک بن دینار رحمۃ اللہ علیہ کا حلم و بردباری	59
98	حضرت عثمان چری رحمۃ اللہ علیہ کا تحمل و بردباری	60
99	اقوال	61
100	تواضع و انکساری	62
103	تواضع کی برکات احادیث مبارکہ کی روشنی میں	63
105	عاجزی و انکساری گنج گراں مایہ	64
106	تواضع صوفیا کرام کی نظر میں	65
108	تواضع اسوۂ رسول صلی اللہ علیہ وسلم	66
108	نبی عبد	67
117	حضرت عمر فاروق رضی اللہ عنہ کا تواضع و انکساری	68
118	حضرت عثمان غنی رضی اللہ عنہ کا تواضع و انکساری	69
118	حضرت علی کرم اللہ وجہہ کا تواضع و انکساری	70
119	حضرت امام جعفر صادق رضی اللہ عنہ کا تواضع و انکساری	71
120	حضرت خواجہ حسن بصری رحمۃ اللہ علیہ کا تواضع و انکساری	72
121	حضرت بایزید بسطامی رحمۃ اللہ علیہ کا تواضع و انکساری	73
122	حضرت امام شافعی رحمۃ اللہ علیہ کی انکساری	74
122	شیخ ابوالحسن خرقانی رحمۃ اللہ علیہ کی انکساری	75
123	حضرت جنید بغدادی رحمۃ اللہ علیہ کی عاجزی و انکساری	76
124	اقوال	77

پیش گفتار

اللہ تعالیٰ جل شانہ کی بے حد حمد و ستائش اور بے حد درود و سلام نبی آخر الزمان صلی اللہ تعالیٰ علیہ وسلم پر جن کا کوئی مافی نہیں اللہ رب العزت کا صد شکر ہے کہ اس ذات رحیم و کریم نے ہماری راہنمائی کے لئے اپنے بندہ حق کا انتخاب فرمایا۔ یہ بندہ خاص در یتیم بن کر سیدہ آمنہ رضی اللہ تعالیٰ عنہا کی آغوشِ محبت میں جلوہ فرما ہوئے۔ اللہ تعالیٰ جل و علانے حضرت عیسیٰ علیہ السلام کے تقریباً 570 سال بعد آپ صلی اللہ علیہ وآلہ وسلم کی ذاتِ گرامی کو بحیثیت خاتم النبیین اور رحمۃ اللعالمین مبعوث فرمایا ان دونوں پیغمبروں کا درمیانی عرصہ فترۃ (انقطاع وحی) کا زمانہ ہے۔ ایک روایت میں ہے کہ عرب یا قریش کے لوگ جن کی طرف خود ان میں سے نبی صلی اللہ علیہ وسلم سے پہلے کوئی پیغمبر نہیں آیا تھا حضرت اسماعیل علیہ السلام کی بعثت پر تقریباً ڈھائی ہزار سال گزر چکے تھے۔

آپ صلی اللہ علیہ وآلہ وسلم کی بعثت مبارکہ کا خاص مقصد یہ تھا کہ محبوب کی شانِ محبوبیت سے کائنات کو آگاہ کیا جائے اور حق سے نا آشنا لوگ حق آشنا ہو جائیں حق و صداقت کا بول بالا ہوا نبی مقاصد کی تکمیل کے لئے نبی محتشم صلی اللہ تعالیٰ علیہ وآلہ وسلم کا بطور خاص انتخاب فرمایا گیا تاکہ اللہ تبارک و تعالیٰ کی واحدیت کا پرچم آپ صلی اللہ تعالیٰ علیہ وسلم کے مبارک ہاتھوں سے تاقیامت سر بلند رہے اور عظمتِ مصطفیٰ صلی اللہ تعالیٰ علیہ وآلہ وسلم کا پرچم بھی ہمیشہ سرفراز یوں کو چھوٹا رہے۔

ارشادِ ربانی ہے:

وَرَفَعْنَاكَ لَكَ ذِكْرُكَ ۝ (4/94) اور ہم نے تمہارے لئے تمہارے ذکر کو بلند کر دیا۔

یعنی جہاں اللہ تعالیٰ کا نام آتا ہے آپ صلی اللہ تعالیٰ علیہ وآلہ وسلم کا نام بھی آتا ہے۔ مثلاً کلمہ شہادت، اذان، نماز، خطبہ، تشہد اور دیگر بہت سے مقامات پر بھی، گزشتہ کتابوں میں آپ صلی اللہ علیہ وآلہ وسلم کا تذکرہ اور صفات کی تفصیل، فرشتوں میں آپ صلی اللہ علیہ وآلہ وسلم کا ذکر خیر دنیا و آخرت میں آپ صلی اللہ علیہ وآلہ وسلم کے نام کا چرچا کیا۔ آپ صلی اللہ تعالیٰ علیہ وآلہ وسلم کی اطاعت کو اللہ جل شانہ نے اپنی اطاعت قرار دیا۔

ارشادِ ربّانی ہے:

مَنْ يُطِيعِ الرَّسُولَ فَقَدْ أَطَاعَ اللَّهَ۔ (النساء: 80)

اور جس نے رسول اللہ صلی اللہ تعالیٰ علیہ وآلہ وسلم کی اطاعت کی بے شک اُس نے اللہ تعالیٰ کی اطاعت کی۔

سرور کائنات صلی اللہ تعالیٰ علیہ وآلہ وسلم کی بعثت بلاشبہ ربّ ذوالجلال واکرام کا نبی نوع بشر پر احسانِ عظیم ہے۔

ارشاد باری تعالیٰ ہے:

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ۔
(آل عمران: ۱۶۳/۳)

”بیشک اللہ کا بڑا احسان ہوا ایمان والوں پر کہ انہیں میں سے ایک رسول بھیجا جو ان پر اس کی آیتیں پڑھتا ہے اور انہیں پاک فرماتا ہے اور انہیں کتاب و حکمت سکھاتا ہے اور وہ ضرور اس سے پہلے کھلی گمراہی میں تھے۔“

بلاشبہ آپ صلی اللہ تعالیٰ علیہ وآلہ وسلم کا وجودِ مسعود ساری انسانیت کے لئے ایسا مینارہ نور اور آفتاب جہاں تاب ہے کہ جس کی کرنوں نے دنیا کے کونے کونے میں

پہلی گمراہی و ضلالت کے اندھیرے کو اپنی ضیا پاشیوں سے بھٹکے نور بتا دیا، رسول اللہ صلی اللہ تعالیٰ علیہ وآلہ وسلم کے کردار عمل نے انسانیت کو اُس کے اصل مقام و مرتبہ سے روشناس کروایا جس سے خزاں رسیدہ دلوں کی دنیا میں شادابی و کامرانی نے نیا جنم لے لیا۔ بھولی بھکی انسانیت صراطِ مستقیم پر گامزن ہو کر اوجِ ثریا کو چھونے لگی اور اللہ تعالیٰ نے حق بندگی ادا کرنے والوں کو انعاماتِ ابدی سے نوازنے کی نویدِ مسرت سنائی۔

اگر غور کیا جائے تو ان تمام انعاماتِ سرمدی کے اصل منبع و محور نبی محترم صلی اللہ تعالیٰ علیہ وآلہ وسلم کی ذات گرامی ہے جن کے اسوہ حسنہ کی بلاچوں و چراغِ اتباع کرنے میں ہی یہ کامیابی مضمحل ہے۔ اتباع کے لئے محبتِ شرطِ اول ہے کیونکہ محبت رسول اللہ صلی اللہ تعالیٰ علیہ وآلہ وسلم ہی ایمان کا اہم حصہ ہے اور عشق رسول صلی اللہ تعالیٰ علیہ وآلہ وسلم کا پہلا زینہ ہی اطاعتِ فرمانبرداری ہے۔

فرمانِ الہی ہے:

وَمَا اتَّكُمْ الرَّسُولُ فَعُدُّوْهُ وَمَا نَهَكُمْ عَنْهُ فَانْتَهُوْا۔ (الحشر 71/59)

”اور جو کچھ تمہیں رسول عطا فرمائیں وہ لے لو اور جس سے منع فرمائیں باز رہو۔“

محمد کی محبت دینِ حق کی شرطِ اول ہے

اسی میں ہو گر خامی تو ایمان نہ مکمل ہے

رسولِ انِ عظام ﷺ اللہ تعالیٰ کے نمائندہ خاص ہوتے ہیں جو اللہ جل شانہ کے حکم کے عین مطابق عمل پیرا ہوتے ہیں وہ اللہ تعالیٰ کی نافرمانی نہیں کرتے وہ راضی بہ رضائے الہی ہوتے ہیں۔ ان کی زبان حق کی ترجمان ہوتی ہے، خاتم المرسلین صلی اللہ علیہ وآلہ وسلم کے بارے میں ارشاد باری تعالیٰ ہے:

وَمَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ يُوحٰى ۝ (النجم 3/53)

”اور وہ کوئی بات اپنی خواہش سے نہیں کہتے وہ تو نہیں مگر وحی جو ان کو کی جاتی ہے۔“

لہذا رسول مقبول صلی اللہ تعالیٰ علیہ وآلہ وسلم کی زندگی کے کسی پہلو کو لے لیجئے مثلاً خانگی، سماجی، معاشرتی، سیاسی، ہویا عسکری میدان ہو، آپ کا ہر کام میں کردار عمل اللہ تعالیٰ جل شانہ کی منشا کے عین مطابق ہے یعنی مقام محبوبیت ہے اور یہی مقام عبدیت کی معراج ہے۔

رسول اللہ صلی اللہ تعالیٰ علیہ وآلہ وسلم کی حیات مبارکہ اُمت کیلئے نمونہ کامل ہے۔ ارشاد باری تعالیٰ ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (احزاب ۲۱/۳۳)
بے شک تمہیں رسول اللہ کی پیروی بہتر ہے۔

اُمت کی فلاح اسی میں مضمر ہے کہ وہ نمونہ کامل سے بھرپور استفادہ حاصل کرے ورنہ اس کو اپنے ایمان کی فکر کرنا ہوگی رسول محتشم صلی اللہ تعالیٰ علیہ وآلہ وسلم کی حیات مبارکہ کے تمام پہلو روز روشن کی طرح تاباں ہیں اللہ کے پیارے حبیب صلی اللہ تعالیٰ علیہ وآلہ وسلم نے ان خدائی قوانین اور اصول و ضوابط پر عمل پیرا ہو کر دنیا میں کامیاب انقلاب برپا کر دیا۔

نبی مکرم صلی اللہ علیہ وآلہ وسلم نے انسانیت کو ایسی ابدی تعلیمات سے روشناس کروایا جن پر عمل پیرا ہو کر مردہ دل انسانیت کو نئی زندگی مل گئی انہی تعلیمات نبوی صلی اللہ علیہ وآلہ وسلم نے خوش حال معاشرے کی نشوونما اور اس کے استحکام کے لئے پائیدار بنیادیں فراہم کیں۔

زیر نظر کتاب کے ابتدا میں سرور عالم صلی اللہ تعالیٰ علیہ وآلہ وسلم کے اسوہ حسنہ کے بارے میں بنیادی معلومات فراہم کی گئیں ہیں اور حیات انسانی میں اس کی اہمیت و افادیت کا تذکرہ نہایت اختصار سے کیا گیا ہے۔ اس کے بعد نبی رحمت صلی اللہ تعالیٰ علیہ وآلہ وسلم کے خصائل حمیدہ میں سے سخاوت، احسان، عفو و کرم، حلم و بردباری

اور تواضع و انکساری کو موضوعِ سخن بنایا گیا ہے۔ دراصل یہ وہ بنیادی خصائل ہیں کہ جن پر عمل پیرا ہو کر ایک عام انسان معراجِ انسانیت کو پالیتا ہے ان ہی پر عمل پیرا ہو کر آقا علیہ السلام نے عالمگیر انقلاب برپا کر دیا۔ اسلام کی ترویج و اشاعت اور معاشرتی استحکام و حسن کے لئے ان صفات کا انسان میں پایا جانا اشد ضروری ہے۔ تاکہ ان تعلیمات نبوی صلی اللہ علیہ وسلم پر عمل پیرا ہو کر انسان اپنے ماحول کو پُر امن، پائیدار اور خوشیوں کا گہوارہ بنا سکے۔ حقیقت میں رضا الہی بھی یہی ہے کہ انسان دوسروں کے کام آئے ان سے بہتر سلوک کرے اپنی ضروریات کو پس پشت ڈال کر دوسرے پر نظر عنایت رکھے۔ بلاغرض دوسروں سے احسان و خدمت کا رویہ اپنایا جائے۔

باہمی معاشرے میں روتوں میں اتار چڑھاؤ آ جاتا ہے یہ فطری امر ہے کہ ہر انسان کا اپنا مزاج ہوتا ہے چاہیے یہ کہ خلاف مزاج واقع ہونے پر غیظ و غضب کی بجائے تحمل و بردباری کا رویہ اپنایا جائے تاکہ معاشرے میں امن عامہ کی صورت حال خراب نہ ہو اسلام نے انسانوں کو تواضع و انکساری کا درس دیا ہے۔ نبی رحمت صلی اللہ علیہ وسلم نے عرب کے اجڈ و اکھڑ معاشرے میں غنودہ و کرم کا دامن ہاتھ سے نہ چھوڑا بلکہ جو دو عطا کے ایسے دریا بہائے کہ ہر کس و ناکس سے اعلیٰ حسن سلوک کا مظاہرہ فرماتے رہے۔ احسان و مروت کی ایسی جوت جگائی کہ اپنے پرانے سبھی آپ کے گرویدہ ہو گئے۔ آپ صلی اللہ علیہ وسلم کے اعلیٰ اخلاق کا کرشمہ تھا کہ گمراہی و ضلالت میں ڈوبی اقوام کے دلوں کی ہیبت کو بدل ڈالا انہوں نے پھر اسلام کی خاطر اپنا تن من دھن قربان کر دیا حتیٰ کہ اپنے وطن تک کو چھوڑ دیا۔

نبی محتشم صلی اللہ علیہ تعالیٰ علیہ وآلہ وسلم نے انہی خصائل حمیدہ کو اپنایا، صحابہ کرام رضوان اللہ علیہم اجمعین نے آپ صلی اللہ علیہ وسلم کے فیض درجست سے بھرپور استفادہ فرمایا اپنی زندگیوں میں سرور کائنات صلی اللہ علیہ وآلہ وسلم کی اتباع و فرمانبرداری میں بسر کیں۔ اس کا ثمر یہ ملا کہ صحابہ اکرام رضوان اللہ علیہم اجمعین نے پوری دنیا پر اسلام کا پرچم سر بلند فرمایا۔

زیر نظر کتاب میں ابتدا ہر موضوع کے اعتبار سے قرآنی آیات بنیات سے احکامات واضح کئے گئے ہیں ان کے بعد احادیث مبارکہ کی روشنی میں ان کی تفصیل بیان کی گئی ہے۔ اس کے بعد رسول عربی صلی اللہ علیہ وآلہ وسلم کی حیات مبارکہ کے چند گوشوں سے دلپذیر واقعات قلمبند کئے گئے تاکہ پڑھنے والے کے دلوں کا جذبہ ایمانی سکیت حاصل کرنے کے ساتھ ساتھ اپنے کردار و عمل کے لئے بھرپور راہنمائی بھی حاصل کرے اسوہ رسول صلی اللہ تعالیٰ علیہ وآلہ وسلم کے بعد صحابہ کرام رضوان اللہ علیہم اجمعین کے حیات مبارکہ کے واقعات میں سے چند واقعات قرطاس کی زینت بنائے گئے ہیں تاکہ آج کے دور کا انسان یہ بات سمجھنے میں دقت محسوس نہ کرے کہ ایسے روزمرہ کام و خصائل تو صرف رسول اللہ صلی اللہ تعالیٰ علیہ وآلہ وسلم کی شان کے لائق و زبیا ہیں بلکہ بیان کرنے کا مقصد یہ بھی ہے کہ صحابہ کرام رضوان اللہ علیہم اجمعین نے آپ صلی اللہ علیہ وسلم کے اسوہ حسنہ کی مکمل اتباع فرمائی اور ہمارے لئے نمونہ پیش فرمایا کہ ایسے خصائل ہر انسان میں پیدا ہونا ممکن نہیں ہیں یہ تمام اعمال و افعال دین متین کا حصہ ہیں اور احکامات خداوندی کے عین مطابق ہیں۔

اس مادی دور میں ان خصائل پر عمل پیرا ہونے کی اشد ضرورت ہے ان اعمال پر عمل پیرا ہونے سے ہی انسانیت کی تکمیل ہوتی ہے اور یہی مسلمانوں کا طرہ امتیاز ہے۔ ہر موضوع کے آخر میں بزرگان دین و اسلاف کے اقوال بیان کئے گئے ہیں۔

اللہ کریم ہماری اس کاوش کو قبول و منظور فرمائے اور آپ صلی اللہ تعالیٰ علیہ وآلہ وسلم کے خصائل جلیلہ اور اخلاق کریمہ کی ضیا پاشیوں سے فیض یاب ہونے اور نبی رحمت صلی اللہ تعالیٰ علیہ وآلہ وسلم کی اسوہ حسنہ پر دل و جان سے عمل پیرا ہونے کی ہمت و توفیق عطا فرمائے آمین۔

اسوۂ حسنہ

نحمد الله تعالى ونسلم على رسوله المجتبی وآله وصحبه دائماً أبداً

بسم الله الرحمن الرحيم

خدائے لم یزل اپنی کتاب لاریب قرآن مجید فرقان حمید میں ارشاد فرماتا ہے۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (33/21)

ترجمہ: تمہارے لئے میرے محبوب رسول اللہ صلی اللہ تعالیٰ علیہ وآلہ وسلم کی زندگی ایک اعلیٰ ترین نمونہ ہے۔

اسوہ کے لفظی معنی کی تحقیق کرتے ہوئے علامہ ابن منظور رحمۃ اللہ فرماتے

ہیں۔ ”الاستوة والاسوة القدر“ یعنی پیشوا، راہنما، امام۔

نیز فرماتے ہیں۔ ”الاستوة والاسوة“ وہ جس سے کوئی غمزدہ اور شکستہ دل تسلی

حاصل کرے یعنی نمگسار۔ بہر حال اس کے لفظی معنی پیشوا، راہنما، امام اور نمگسار ہیں۔ ہر

معنی کا حقیقی مصداق میرے آقا نبی مکرم علیہ الصلوٰۃ والسلام کی ذات اقدس ہے کہ وہ ایسے

کامل پیشوا، امام اور راہنما ہیں کہ زندگی کے ہر شعبہ میں راہنمائی و رہبری فرماتے ہیں۔

نمگسار ایسے کہ ہر امتی کا غم تو اُن کا اپنا غم ہے بلکہ گمراہی و ضلالت میں ڈوبی انسانیت کے غم

میں بھی اپنے پرورگار کے حضور ہمہ وقت دعا گو ہیں۔ قرآن پاک اس حقیقت کا اظہار اس

انداز سے فرماتا ہے کہ لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُّمْ

حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ۔ (9/128)

”بے شک تمہارے پاس تشریف لائے تم میں سے وہ رسول (علیہ الصلوٰۃ

والسلام) کہ جن پر تمہارا مشقت میں پڑنا گرا ہے۔ تمہاری بھلائی کے بہت چاہنے والے (اور) مسلمانوں پر بہت کرم فرمانے والے مہربان ہیں۔“ اس آیہ مبارکہ میں حضور نبی کریم صلی اللہ تعالیٰ علیہ وآلہ وسلم کی مختلف صفات بیان فرمائی گئیں ہیں۔ یعنی نبی کریم صلی اللہ تعالیٰ علیہ وآلہ وسلم اپنوں بیگانوں سب کے لئے مہربان ہیں اور ایمان والوں کیلئے تو خاص مہربان ہیں۔

قابلِ فخر نسبت:

جب کوئی اپنے آپ کو کسی ایسے راہنمایا پیشوا سے منسوب کرتا ہے جس کی شہرت اچھی ہوتی ہے جس کا معاشرہ میں بلند مقام ہو جس سے ہر کوئی عزت و احترام سے پیش آئے اُس کے خصائل حمیدہ کے خاص و عام گرویدہ ہوں تو ایسے پیشوا اور راہنما کو عظیم کہا جائے گا اور اُس کی نسبت پر انسان فخر بھی کرتا ہے اور ہر خاص و عام میں اُس کی عظمت کا چرچا بھی کرتا ہے مگر جب کسی پیشوا کا کردار اچھا نہ ہو، اپنے بُرے افعال کی وجہ سے بدنام زمانہ ہو ایسے مکار و بد چلن کو کوئی اپنا راہنما تسلیم نہیں کرے گا۔ اگر اُس کے کردار کا پردہ بعد میں چاک ہو جائے ذی شعور انسان فوری طور پر ایسے بد قماش سے کنارہ کش ہو جاتا ہے اور اُس کی جانب اپنی نسبت بتاتے ہوئے شرمندگی اور عار محسوس کرے گا۔

اُمّت مسلمہ کی خوش بختی ہے کہ وہ عظمتوں والے نعمتگار نبی کریم صلی اللہ تعالیٰ علیہ وآلہ وسلم کی اُمّت سے ہیں۔ اور یہ اللہ پاک کا بڑا احسان ہے۔

اللہ رب العزت ارشاد فرماتا ہے۔

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِنْ أَنْفُسِهِمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ (آل عمران 164)

ترجمہ: بیشک اللہ تعالیٰ نے بہت بڑا احسان فرمایا مسلمانوں پر کہ ان میں انہی میں سے رسول بھیجا جو ان پر اس کی آیات مبارکہ تلاوت فرماتا ہے اور انہیں پاک فرماتا ہے اور انہیں کتاب و حکمت سکھاتا ہے اور بے شک وہ اس سے پہلے مرتع (کھلی) گراہی میں تھے۔

ہماری نسبت ایسے عزت اور شان والے آقا صلی اللہ تعالیٰ علیہ وآلہ وسلم سے ہے جو خدائے عزوجل کے پیارے حبیب (صلی اللہ تعالیٰ علیہ وآلہ وسلم) ہیں۔ بلاشبہ یہ قابلِ فخر اور عظیم سعادت ہے ہمارے آقا کہ جن کے بارے میں اللہ تبارک و تعالیٰ جل شانہ ارشاد فرماتا ہے۔

وَمَا أَرْسَلْنَاكَ إِلَّا رَحْمَةً لِّلْعَالَمِينَ

ترجمہ: (اے محبوب علیک السلام) ہم نے تمام جہانوں کیلئے آپ کو رحمت بنا کر بھیجا۔ رب کائنات جل شانہ نے اپنے لئے رب العالمین اور حضورِ حجۃ الثناء علیہ الصلوٰۃ والسلام کے لئے رحمۃ اللعالمین فرمایا۔ بھگد اللہ تعالیٰ یہ کیسی عظیم الشان اور قابلِ فخر نسبت ہے۔ اسی بابرکت نسبت کو قائم رکھنے کی راہنمائی فرماتے ہوئے اللہ تعالیٰ نے بنی نوع انسان کو بتایا کہ۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (33/21)

ترجمہ: تمہارے لئے رسول اللہ صلی اللہ تعالیٰ علیہ وآلہ وسلم کی زندگی ایک اعلیٰ ترین نمونہ ہے۔

نسبت کا تقاضا:

انسان کا جس سے تعلق بن جائے اس کو نبھانا بھی اہم ذمہ داری ہے۔ ایک مثال عرض ہے۔ اگر اللہ نے مجھے عزت دی ہے معاشرے میں ایک مقام عطا کیا ہے تو خدا خواستہ اگر میرا بیٹا کوئی ایسا فعل کرنے لگے جو باعث عزت نہ ہو خاندانی رسوائی کا خدشہ ہو تو میں اُسے کہوں گا کہ بیٹا! کچھ حیا کرو کیوں بے راہرو ہو کر ہماری بدنامی کا باعث بن رہے ہو۔ میرے علاوہ آپ بھی کہیں گے کہ برخوردار کچھ شرم کرو تم ایک عزت دار باپ کے بیٹے ہو اور کام گھٹیا کر رہے ہو کیوں اپنے باپ کے نام کو دھبہ لگا رہے ہو۔ اس مثال سے سمجھنے کی کوشش کیجئے کہ اللہ تعالیٰ کا احسان عظیم ماننا ہوا ایک ایمان والا بجا طور پر فخر کرتا ہے کہ میرا تعلق و نسبت تاجدارِ عرب و عجم، رحمت کون و مکاں علیہ حجۃ و الثناء سے ہے

ہمیں اس تعلق کی لاج بھی رکھنی چاہئے اور کوئی بھی ایسا کام کرنے سے گریز کرنا چاہئے جو ہماری اعلیٰ نسبت کے لئے باعثِ عار ہو۔

ہمیں اس منہج پر ضرور سوچنا چاہئے کہ ہم کس شان والے، عزت والے نبی صلی اللہ تعالیٰ علیہ وآلہ وسلم کے امتی ہیں جبکہ ہمارے کربوت کیا ہیں۔ دعویٰ محبت رسول مگر نافرمان اور ناخلف، گناہوں کی دلدل میں دھنسے ہوئے، جھوٹ فریب، دھوکہ، شراب نوشی، سود خوری، زکوٰۃ چوری، نماز سے سستی وہ کونسا ایسا گناہ ہے جو آج ہم سے سرزد نہیں ہو رہا۔ (معاذ اللہ) خدا را کبھی غور کریں کہ کیا محبت رسول صلی اللہ تعالیٰ علیہ وآلہ وسلم اسی چیز کا نام ہے؟ کیا ہم نے اس عظیم نسبت کا کچھ پاس و لحاظ رکھا؟ ہمارا کردار کہیں خدا نخواستہ توہین اسلام کا باعث تو نہیں بننا۔ حضرت عبداللہ بن مبارک رحمۃ اللہ علیہ ایک مرتبہ اپنے شاگردوں اور عقیدت مندوں کے ہمراہ کہیں تشریف لے جا رہے تھے راستہ میں ایک بے عمل سید زادہ سے ملاقات ہوئی اس سید زادہ نے حضرت عبداللہ بن مبارک کو کہا کہ عبداللہ تم کون تمہارا باپ کون لوگ تمہاری عزت کر رہے ہیں چاہئے تو یہ کہ لوگ میری عزت کریں کہ میں رسول اللہ صلی اللہ تعالیٰ علیہ وآلہ وسلم کی اولاد سے ہوں حضرت عبداللہ بن مبارک رحمۃ اللہ علیہ نے جواب دیا کہ آپ نے درست فرمایا ہے حق یہی ہے کہ میں بھی ادنیٰ میرا باپ دادا بھی ادنیٰ جبکہ آپ بھی اعلیٰ آپ کے آباؤ اجداد بھی اعلیٰ۔ فرق صرف یہ ہے کہ میں نے آپ کے آباؤ اجداد کی پیروی کی میری عزت میں اضافہ ہو گیا آپ میرے باپ دادا کے نقش قدم پر چلے آپ کی عزت جاتی رہی۔ سید زادہ لا جواب ہو گیا۔ حضرت عبداللہ دل میں خوش ہو رہے تھے کہ میں نے اس بے عمل سید زادہ کو خوب جواب دیا۔ اسی شب حضرت عبداللہ کو رسول اللہ صلی اللہ تعالیٰ علیہ وآلہ وسلم کی زیارت ہوئی آپ نے فرمایا عبداللہ تم نے میرے بیٹے کو شرمندہ کیا؟ پھر اس پر خوش ہوئے؟ ادھر اس سید زادہ کو بھی زیارت ہوئی حضور اکرم صلی اللہ تعالیٰ علیہ وآلہ وسلم نے فرمایا کہ اچھی اولاد ماں باپ کیلئے باعث عزت

ہوتی ہے اور بد عمل باعثِ شرم۔ جب وہ سید زادہ خواب سے بیدار ہوئے تو اپنی بد عملی پر بہت روئے اور حضرت عبداللہ بن مبارک کی تلاش میں نکلے تاکہ اُن کے حلقہ احباب میں داخل ہو کر علم دین سیکھیں ادھر حضرت عبداللہ اس سید زادہ کے تلاش میں تھے تاکہ اُن سے معافی مانگیں الغرض دونوں کی ملاقات ہوئی پھر وہ سید صاحب بھی اللہ تعالیٰ کی دلی بن گئے۔ یہ واقعہ صرف اس لئے عرض کیا ہے کہ جس طرح بد عمل اولاد والدین کیلئے باعثِ عزت نہیں ہوتی جس طرح بد کردار شاگرد استاد کیلئے عار کا باعث ہوتا ہے۔ اسی طرح خدا نخواستہ ہماری بد عملی اس عظیم نسبت اور ہمارے دین کے لئے باعثِ عار تو نہیں۔

عظمت مصطفیٰ صلی اللہ تعالیٰ علیہ وآلہ وسلم:

رسالت مآب صلی اللہ تعالیٰ علیہ وآلہ وسلم کی عظمتوں اور رفتوں کا اندازہ آپ صلی اللہ تعالیٰ علیہ وآلہ وسلم کے فرمانِ عالیشان سے بخوبی لگایا جاسکتا ہے۔

حضرت ابن عباس رضی اللہ تعالیٰ عنہ سے روایت ہے فرماتے ہیں کہ۔

رسول اللہ صلی اللہ تعالیٰ علیہ وآلہ وسلم کے صحابہ رضوان علیہم اجمعین میں سے کچھ لوگ بیٹھے ہوئے تھے پھر حضور انور صلی اللہ تعالیٰ علیہ وآلہ وسلم تشریف لائے۔ حتیٰ کہ ان حضرات کے قریب تشریف فرما ہو گئے تو انہیں کچھ تذکرہ کرتے سماعت فرمایا۔

اُن (اصحاب) میں سے بعض نے کہا کہ اللہ تعالیٰ نے حضرت ابراہیم علیہ السلام کو اپنا خلیل (دوست ۱) بنایا دوسرے صاحبِ بولے کہ اللہ نے حضرت موسیٰ علیہ السلام سے (کلام ۲) فرمایا۔ ایک اور صاحبِ بولے کہ حضرت عیسیٰ علیہ السلام اللہ کا کلمہ اس کی (روح ۳) ہیں۔ ایک دوسرے نے کہا کہ آدم علیہ السلام کو اللہ نے (برگزیدہ ۴) کیا۔

۱: واتخذ الله ابراهيم خلیلاً۔

۲: حضرت موسیٰ علیہ السلام نے بغیر واسطہ فرشتہ اللہ پاک سے کئی بار کلام فرمایا آپ کا لقب کلیم اللہ ہے۔

۳: حضرت عیسیٰ علیہ السلام کو ذاتی غولبی یا بخشی کردہ بغیر نطفہ کے حضرت مریم علیہ السلام کے بطن اطہر میں آئے کیونکہ حضرت جبرائیل علیہ السلام نے ایک کلمہ کہہ کر دم کیا تھا۔ آپ کا لقب (کلمۃ اللہ) ہے۔

۴: آپ ابو البشر ہیں آپ کو فرشتوں سے مجبورہ کر لیا گیا۔ آپ کو اپنا خلیفہ بنایا اور سارے نبیوں کا والد۔

تب اُن کے پاس رسول اللہ صلی اللہ تعالیٰ علیہ وآلہ وسلم تشریف لائے اور فرمایا:
 ”کہ میں نے تمہاری گفتگو اور تمہارا تعجب کرنا سنا۔ (تعجب سے مراد انبیاء اکرام
 کے درجات عالیہ پر تعجب و حیرت و افضل)
 واقعی وہ ایسے ہی ہیں مگر خیال رکھو کہ:

”میں اللہ کا محبوب (۱) ہوں، فخر یہ نہیں کہتا۔ قیامت کے دن حمد کا جعز (۲)
 میں ہی اٹھائے ہوں گا۔ جس کے نیچے آدم علیہ السلام اور اُن کے سواء ہو گئے۔ فخر یہ نہیں کہتا۔
 میں پہلا شفاعت کرنے والا اور پہلا مقبول الشفاعت قیامت کے دن میں
 ہوں گا، فخر یہ نہیں کہتا۔ میں وہ پہلا شخص ہوں جو جنت کے دروازوں کی زنجیر ہلائے گا
 تب اللہ تعالیٰ جنت کا دروازہ کھولے گا پھر اس میں مجھے داخل کرے گا میرے ساتھ فقراء
 مسلمان ہوں گے، فخر یہ نہیں کہتا۔

میں سارے اگلے پچھلوں میں اللہ تعالیٰ کے حضور زیادہ عزت والا ہوں۔ فخر یہ
 نہیں کہتا۔ (مشکوٰۃ شریف 5513، ترمذی، دارمی)

اس حدیث مبارکہ سے آجنگاب صلی اللہ تعالیٰ علیہ وآلہ وسلم کی شان اقدس تمام
 انبیاء کرام علیہم السلام کے خصائص و کمالات اور عظمتوں سے بلند و بالا نظر آتی ہے۔
 پروردگار عالم جل شانہ نے آپ صلی اللہ تعالیٰ علیہ وآلہ وسلم کو ہمہ جہت صفات سے مزین
 و آراستہ فرما کر عالم دنیا میں انسانوں کی رہبری کیلئے مبعوث فرمایا۔

آپ صلی اللہ تعالیٰ علیہ وآلہ وسلم کی ذات گرامی کامل ترین ہستی ہیں۔ بے مثال
 سہ سالار، بے عدیل رہبر، بہترین داعی حق بہترین مبلغ، بے نظیر تاجر اور کائنات کے
 بہترین معلم و راہنما ہیں۔

۱: حبیب سے مراد اُن تمام صفات کا جامع جو دوسرے انبیاء کرام میں موجود ہیں۔

۲: اس سے مراد سارے نبی اس جعزے تلے جمع ہوں گے اور حمد الہی کریں گے ہم (رسول اللہ صلی اللہ تعالیٰ علیہ وآلہ وسلم)
 اُن کے امام ہوں گے۔

بلاشبک وشبہ میرے آقا تاجدار عرب و عجم صلی اللہ تعالیٰ علیہ وآلہ وسلم کی شان اقدس وراء الوریٰ ہے اول و آخر تمام جہانوں کیلئے سراپا رحمت، منبع رشد و ہدایت اور ذریعہ وسیلہ نجات ہیں۔ نباتات و جمادات جن کے تابع فرمان ہیں۔ الحمد للہ! ایمان والا بجا طور پر فخر کرتا ہے میرا تعلق و نسبت تاجدار ارض و سما، رحمت کون و مکاں علیہ تحیۃ و الثناء سے ہے۔

نعمت عظمیٰ:

اللہ رب العزت جل شانہ نے ہمیں بے شمار نعمتیں عطا فرمائیں یہ لفظ ”بے شمار“ محاورہ نہیں بلکہ مبنی بر حقیقت ہے۔ یاد رکھیے اگر کوئی یہ دعویٰ کرے کہ میں زمین کے ذرات کو گن سکتا ہوں..... سوچنے کی بات ہے کہ کیا یہ ممکن ہے؟ کوئی آدمی تسلیم کرے گا؟ کہ کس طرح گنے گا؟ دعویٰ کرنے والا دلیل پیش کرے گا کہ میں ایک گرام مٹی کو لے کر اُسے تول کر پھر الیکٹرانک مائیکروسکوپ کے ذریعے اُن ذرات کی گنتی کر لوں گا پھر ساری زمین کا حساب لگا لوں گا کہ کل زمین کے ذرات کی کتنی تعداد ہے۔ جس کو تسلیم کرنا ممکن نظر نہیں آتا۔ اسی طرح آسمان کی وسعت میں پھیلے ہوئے ستارے ہیں جن کا شمار بظاہر ناممکن نظر آتا ہے یعنی آپ نہیں گن سکتے، میں نہیں گن سکتا۔ گنتا تو بہت دور کی بات ہے ان کی وسعت کا اندازہ بھی عقابے۔ جرمن کی جدید رصد گاہ کے حوالہ سے اخبارات میں یہ خبر شائع ہوئی کہ کہکشاں جو آسمان پر ہمیں نظر آتی ہے اس کے طول و عرض کے سابقہ سارے اندازے غلط ہیں جرمن کے سائنس دانوں کے دعویٰ کے مطابق اس کہکشاں کے ایک کنارے سے دوسرے کنارے تک پہنچنے کے لئے کئی ارب نوری سال درکار ہیں۔ اس بات کو سمجھنے کے لئے نوری سال کی وضاحت ضروری ہے۔ یعنی نور ایک سال میں جو فاصلہ طے کرے وہ نوری سال کہلاتا ہے جبکہ نور کی رفتار تین لاکھ کلومیٹر فی سیکنڈ ہے۔ خود اندازہ لگائیے کہ ایک سیکنڈ میں تین لاکھ کلومیٹر یعنی تیس کروڑ میٹر کا فاصلہ طے کرنے والا نور ایک ارب سال میں کسی قدر فاصلہ طے کرے گا تو جس کہکشاں کے ایک کنارے سے دوسرے کنارے تک پہنچنے کے

لئے نور کو کئی ارب سال درکار ہوں اُس ایک کہکشاں ہی کے ستاروں کو کس طرح گننا جاسکتا ہے پھر اس وسیع و عریض آسمان کے مقابلہ میں کہکشاں کو کیا حیثیت حاصل وہ آپ خود رات کے وقت دیکھ لیں کہ کہکشاں کتنی بڑی ہے اور اس کے مقابلہ میں آسمان کتنا بڑا ہے۔ پھر بھی اگر کوئی دعویٰ کرے کہ میں آسمان کے سارے ستارے گن سکتا ہوں آپ اُسے جھوٹا تو کہہ سکتے ہیں مگر کافر نہیں کہہ سکتے کیونکہ اگر وہ نہیں گن سکتا تو نہ ہی مگر اللہ تعالیٰ کی عطا سے کوئی تو گن سکتا ہے جس طرح حضرت عائشہ صدیقہ رضی اللہ تعالیٰ عنہا سے مروی ہے کہ انہوں نے ایک شب آسمان کی وسعتوں میں بکھرے ستاروں کو دیکھ کر حضور نبی کریم صلی اللہ تعالیٰ علیہ وآلہ وسلم سے سوال کیا کہ کیا کسی کی نیکیاں آسمان کے ستاروں کے برابر بھی ہو سکتی ہیں رسول اللہ صلی اللہ تعالیٰ علیہ وآلہ وسلم نے جواب دیا کہ ہاں! انہوں نے عرض کیا کس کی۔ فرمایا! عمر رضی اللہ تعالیٰ عنہ کی۔ گویا رسول اللہ صلی اللہ تعالیٰ علیہ وآلہ وسلم آسمان کے ستاروں کی کتنی بھی جانتے ہیں اور حضرت عمر رضی اللہ تعالیٰ عنہ کی نیکیوں کی تعداد بھی۔ حضرت اُم المومنین نے عرض کیا کہ میرے ابا کی نیکیاں کدھر گئیں تو فرمایا اُن کی غار والی ایک رات کی نیکی عمر رضی اللہ تعالیٰ عنہ کی ساری نیکیوں پر بھاری ہے۔

بہر حال بات ہو رہی تھی کہ کوئی دعویٰ کرے کہ میں زمین کے ذرات گن سکتا ہوں آسمان کے ستارے گن سکتا ہوں سمندر کے قطرات گن سکتا ہوں وہ جھوٹا تو ہو سکتا ہے مگر کافر نہیں لیکن جو یہ دعویٰ کرے کہ میں اللہ تعالیٰ کی نعمتیں گن سکتا ہوں کافر ہو جائے گا کہ یہ نصِ قطعی کا انکار ہو گا اب کائنات جل شانہ فرماتا ہے ان تعدوا نعمت اللہ لا تحصوها۔ کہ اگر تم اللہ تعالیٰ کی نعمتیں گننا چاہو تو نہیں گن سکتے۔ “کمالِ نعمت تو یہ ہے کہ اس رب کائنات نے ہمارے آقا رسول عربی صلی اللہ تعالیٰ علیہ وآلہ وسلم سے فرمایا: الیوم اکملت لکم دینکم وانتم علیکم نعمتی۔ آج میں نے تمہارا دین تمہارے لئے مکمل فرما دیا اور اپنی ساری نعمتیں تم کو عطا فرمادیں۔“ سبحان اللہ! اللہ تعالیٰ نے ساری نعمتیں نبی علیہ الصلوٰۃ والسلام

کو عطا فرمادیں پھر وہ نبی بھی ہمیں عطا فرمادیے۔ سچ فرماتا ہے۔ لَعَدَ مِنَ اللّٰهِ عَلَى
 الْمُؤْمِنِينَ اَفْلَحْتُمْ فِيْهِمْ رَسُوْلًا۔ یعنی اللہ تعالیٰ نے ایمان والوں پر بہت بڑا احسان فرمایا
 کہ اُن میں اپنا رسول صلی اللہ تعالیٰ علیہ وآلہ وسلم مبعوث فرمادیا۔ یہاں ایک اور بات قابل
 غور ہے کہ الیوم اکملت لکم دینکم وانتم علیکم نعمتی۔ 5/3 والی آیت کریمہ
 کے سیاق و سباق کی روشنی میں دیکھئے اب کائنات کی لاتعداد نعمتوں میں عقل۔ (الخ)

علم، فہم و شعور، نظر کا ہونا، قوت سماعت، قوت گویائی، ہاتھ، پاؤں اور اختیارات
 کامل جانا..... وغیرہ وغیرہ بے بہا انمول نعمتیں ہیں جو پروردگار عالم جلّ شانہ کی عطا کردہ
 ہیں۔ اللہ عزوجل جب اپنے حبیب کریم صلی اللہ تعالیٰ علیہ وآلہ وسلم سے فرماتا ہے کہ میں
 نے ساری نعمتیں آپ کو عطا فرمادی ہیں۔ سوال یہ ہے کہ جب تمام نعمتیں عطا ہو گئیں تو کوئی
 نعمت باقی رہ جائے گی؟ نہیں بلکہ ربّ ذوالجلال نے میرے آقا صلی اللہ تعالیٰ علیہ وآلہ وسلم
 کو کسی پہلو سے نقشہ رکھا ہی نہیں۔

غور طلب امر یہ ہے کہ اس کائنات ہستی میں اللہ تعالیٰ کو میرے آقا صلی اللہ
 تعالیٰ علیہ وآلہ وسلم سے بڑھ کر پیارا کون ہو گا۔ جن کا وجود مسعود وجہ تخلیق کائنات
 ہے۔ اللہ رب العزت نے یہ جو نعمتیں پیدا فرمائی ہیں آخر کس کیلئے ہے اگر اپنے پیارے
 حبیب مکرم صلی اللہ تعالیٰ علیہ وآلہ وسلم کو عطا نہیں فرمائی تھیں تو پھر آخر کون ہستی ہو سکتی ہے جو
 ان نعمتوں، نوازشوں اور عنایتوں کا حق دار ہو گا۔

میرے آقا صلی اللہ تعالیٰ علیہ وآلہ وسلم کائنات میں کامل ترین شخصیت ہیں آپ
 صلی اللہ تعالیٰ علیہ وآلہ وسلم سے بڑھ کر کوئی وجود ساری مخلوق میں کامل واکمل ہو ہی نہیں
 سکتا خود سرور کائنات صلی اللہ تعالیٰ علیہ وآلہ وسلم کی موجودگی میں حضرت حسان بن ثابت
 رضی اللہ تعالیٰ عنہ عرض کرتے ہیں کہ یا رسول اللہ صلی اللہ تعالیٰ علیہ وآلہ وسلم۔

خُلِقْتَ مُبْرَأً مِنْ كُلِّ عَيْبٍ كَأَنَّكَ لَقَدْ خُلِقْتَ كَمَا تَشَاءُ

ترجمہ: (یا رسول اللہ صلی اللہ تعالیٰ علیہ وآلہ وسلم) ہر عیب سے بچا کر آپ کو تخلیق کیا گیا کہ آپ کو اسی طرح پیدا کیا گیا جس طرح آپ نے چاہا۔ کوئی آدمی اپنے آپ کو ناقص نہیں دیکھنا چاہتا وہ ہر اعتبار سے اپنے آپ کو کامل دیکھنے کا خواہشمند ہوتا ہے میرے آقا صلی اللہ تعالیٰ علیہ وآلہ وسلم نے حضرت حسان رضی اللہ تعالیٰ عنہ کے قول کی تردید نہیں فرمائی بلکہ تائید فرمائی۔ وَمَا يَنْطِقُ عَنِ الْهَوَىٰ کی زبان اطہر سے فرمایا۔

اَللّٰهُمَّ اَيِّدْهُ بِرُوحِ الْقُدُسِ

”اے اللہ! میرے حسان کی روح القدس سے مدد فرما۔“

میرے آقا رسول رحمت صلی اللہ تعالیٰ علیہ وآلہ وسلم کی ذاتِ بابرکات و ستودہ صفات اور ہر اعتبار سے کامل ترین ذاتِ اقدس کو کائنات میں بھیجنے کے بعد اللہ رب العزت نے ارشاد فرمایا۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (33/21)

تمہارے لئے (میرے محبوب) رسول کی زندگی ایک اعلیٰ ترین نمونہ ہے۔

اس آیت مبارکہ میں اللہ تعالیٰ کائناتِ ہستی سے مخاطب ہو کر ارشاد فرما رہا ہے کہ اے دنیا والو! تمہارے لئے میرے محبوب کی زندگی ایک بہترین نمونہ ہے۔ جو اس معیار پر پورا اترتا ہے وہی مقبول و کامیاب و کامران ہے جو اس معیار پر نہ ہوگا وہ مردود اور نامراد ہے اسی طرح جو کتاب ہدایت میں رسول محتشم صلی اللہ تعالیٰ علیہ وآلہ وسلم کے وسیلہ سے ہمیں ملی وہ بھی ہر اعتبار سے کامل و اکمل ہے۔ خلاق عالمِ جل و علا قرآن مجید میں ارشاد فرماتا ہے۔

وَلَا رَطْبٌ وَلَا يَابِسٌ إِلَّا فِي كِتَابٍ مَّبِينٍ (6/59)

”اور نہ کوئی تر اور نہ خشک جو اس روشن کتاب میں لکھا نہ ہو۔“

مفسرین کرام فرماتے ہیں کہ اس کتابِ مبین سے مراد قرآن مجید و فرقانِ حمید ہے۔ اگرچہ بعض مفسرین فرماتے ہیں کہ اس سے مراد لوحِ محفوظ ہے اللہ تعالیٰ نے

مکان و مایکون کے علوم اس میں مکتوب فرمائے۔ لیکن زیادہ تر مفسرین کا قرآن مجید کے بارے کتاب مبین ہونے پر اجماع ہے۔ گویا قرآن مجید کی مثل عظیم البرکت کوئی کتاب نہیں ہے جو پروردگار عالم نے اپنے محبوب کو عطا فرمائی جو تفصیلاً۔ اکل شے..... جو ہر شے کی ممکن ترین تفصیل ہے۔ پھر ولا رطب ولا یابس الا فی کتاب مبین (6/59) کوئی خشک و تر ایسی شے نہیں ہے جس کا ذکر اس کتاب مبین میں نہ ہو گویا قرآن مجید ہر اعتبار سے کامل و اکمل ہے۔ پروردگار عالم جل شانہ نے قرآن مجید میں فرمایا۔

اِنَّكَ لَعَلٰی خُلِقْتَ عَظِیْمًا۔ (65/4)

”بے شک آپ (صلی اللہ تعالیٰ علیہ وآلہ وسلم) کا اخلاق بڑی عظمت و شان والا ہے۔ حضرت سیدہ طیبہ طاہرہ عائشہ صدیقہ رضی اللہ تعالیٰ عنہا کی خدمت میں عرض کیا گیا کہ نبی مختتم رسول مکرم صلی اللہ تعالیٰ علیہ وآلہ وسلم کے اخلاق مقدسہ کے بارے ارشاد فرمائیے۔ تو آپ رضی اللہ تعالیٰ عنہا نے فرمایا۔

كَانَ خُلُقُهُ الْقُرْآنَ۔ آپ کا اخلاق قرآن تھا۔

اس کے ظاہری معنی یہ ہیں کہ جو کچھ قرآن کریم میں مکارم اخلاق اور صفات محمودہ مذکور ہیں آپ صلی اللہ تعالیٰ علیہ وآلہ وسلم ان سب سے متصف تھے۔ ”شفا میں قاضی عیاض رحمۃ اللہ علیہ مزید ذکر فرماتے ہیں کہ یَرْضٰی بِرَضَاہُ وَیَسْخُطُ بِسَخَطِهِ۔

یعنی آپ صلی اللہ تعالیٰ علیہ وآلہ وسلم کی خوشنودی قرآن کی خوشنودی کے ساتھ اور آپ صلی اللہ تعالیٰ علیہ وآلہ وسلم کی ناراضگی قرآن کی ناراضگی کے ساتھ تھی۔ مطلب یہ کہ آپ صلی اللہ تعالیٰ علیہ وآلہ وسلم کی رضا امر الہی کی بجا آوری میں اور آپ کی ناراضگی حکم الہی کی خلاف ورزی اور ارتکاب معاصی میں تھی۔ بادی النظر میں اس کے یہی معنی ہیں جو مذکور ہوئے۔ اور ”عوارف المعارف“ میں مذکور ہے کہ

سیدہ عائشہ رضی اللہ تعالیٰ عنہا کی مراد یہ تھی کہ قرآن کریم حضور انور صلی اللہ تعالیٰ

علیہ وآلہ وسلم کا مہذب اخلاق تھا۔ قرآن کریم رب ذوالجلال کی لاریب کتاب ہے جو انسانیت کیلئے مکمل ضابطہ حیات ہے۔ حضور شافع روز المنور صلی اللہ تعالیٰ علیہ وآلہ وسلم کی حیات مقدسہ کا ایک ایک لمحہ قرآن مجید کی مکمل ترین عملی تفسیر ہے۔

رسول معظم علیہ الصلوٰۃ والسلام کی ہمہ جہت شخصیت کے جس پہلو پر گفتگو کرنا چاہتا ہوں اُس کو سمجھنے کیلئے مذکورہ بالا بیان کی کئی گفتگو کو ذہن نشین رکھنا از حد ضروری ہے تاکہ آئندہ موضوع کو سمجھنے میں آسانی ہو مثلاً مائیکروفون کی مثال لے لیجئے کہ یہ ایک مکمل آلہ ہے اس کو مختلف میٹرل اور ایک خاص تکنیک سے ماہرین نے تیار کیا ہے۔ مائیکروفون کا نام لینے سے مراد بمعہ میٹرل کے جزئیات ہو گا نہ کہ صرف اوپر کا خول۔

اس لئے پہلے ضرورت اس امر کی ہے کہ یہ بتایا جائے کہ تاجدار عرب و عجم صلی اللہ تعالیٰ علیہ وآلہ وسلم ہر اعتبار سے کامل و اکمل ہیں۔ اُن کی حیات مبارکہ قرآن مجید کی جیتی جاگتی تفسیر ہے نبی محترم صلی اللہ تعالیٰ علیہ وآلہ وسلم کی حیات مبارکہ، حضور صلی اللہ تعالیٰ علیہ وآلہ وسلم کے افعال آپ کے ارشادات عالیہ، چلنا پھرنا، کھانا پینا، اٹھنا بیٹھنا آپ صلی اللہ تعالیٰ علیہ وآلہ وسلم کا طرز معاشرت سیاسی، سماجی، عسکری، سب افعال قرآن پاک کی ہی تشریح ہے اور انسانوں کیلئے مکمل اسوۂ حسنہ۔

اسلام دین فطرت ہے اس نے ماننے والوں کو زندگی کے کسی موڑ پر تنہا نہیں چھوڑا۔ پیدائش سے لے کر قبر کی دیواروں تک ہر جگہ دین اسلام نے انسان کی مکمل ترین راہنمائی فرمائی ہے۔

پہلے ادیان کو ایک نظر ملاحظہ فرمائیں حضرت سیدنا عیسیٰ علیہ السلام کا وہ دین جو دین اسلام سے قریب ترین دین ہے۔ دین مسیحی ہے جس میں حضرت عیسیٰ علیٰ نبینا کا کلمہ پڑھا جاتا تھا یہ میرے آقا رسول رحمت صلی اللہ تعالیٰ علیہ وآلہ وسلم کے اعلان نبوت سے 600 سو سال پہلے کا دور ہے۔ حضرت عیسیٰ علیہ السلام سے قبل حضرت موسیٰ کلیم اللہ

علی نبینا کا کلمہ پڑھا جاتا تھا اور اُن کی شریعت رائج تھی ان کی شریعتوں میں بنی نوع انسان کے لئے مکمل راہنمائی نہیں ملتی۔ حضرت عیسیٰ علیہ السلام نے بالکل مجزہ زندگی بسر فرمائی، شادی نہیں کی دشمن سے مقابلہ کرنے کے بارے کچھ ارشاد نہیں فرماتے ہیں نہ شادی بیاہ کے متعلق، کسی کے ساتھ کوئی لڑائی نہیں جھگڑا نہیں حتیٰ کہ دین مسیحی کی خاطر جہاد بھی نہیں ہے بلکہ حضرت عیسیٰ علیہ السلام کا موجودہ انجیل میں ارشاد موجود ہے کہ ”اگر کوئی تمہارے گال پر ایک طرف تھپڑ مارے تو تم دوسرا گال آگے کر دو، تمہیں بدلہ لینے کی اجازت نہیں۔“

انجیل مقدسہ میں ایک اور جگہ نقل ہے کہ کوئی تم کو ایک کوس (میل) بے کار (کہیں) لے جائے تو تم تین کوس اُس کے ساتھ چلے جاؤ انکار نہ کرو، اگر کوئی ظلماً تیرے سر سے عمامہ اتار دے تو اپنی قمیض بھی اُسے اتار کے دے دے۔ بدلہ لینے کی اجازت نہیں دی ہے۔

اگر اس چیز پر عمل کیا جائے تو دین متین ختم ہو کے رہ جاتا ہے بلکہ انسان کی زندگی دو بھر ہو جاتی ہے اگر کسی مجرم کو سزا ہی نہ دی جائے، ظالم کا ہاتھ نہ روکا جائے، تو یہ خانقاہیں، یہ معبد خانے، مساجد! اگر جاگھر کلیسا، سب کے سب منہدم ہو جائیں گے۔ حضرت عیسیٰ علیہ السلام کی اس سنت پر عمل کرتے ہوئے اگر کسی کو روکا نہ جائے گا تو زندگی اجیرن ہو جائے گی۔

اسی طرح دیگر ادیان میں ہر شعبہ ہائے زندگی میں مکمل راہنمائی نہیں ہے۔ یہ دین اسلام میرے آقا علیہ السلام کا اسوۂ حسنہ ہے جس نے زندگی کے ہر شعبہ میں راہنمائی فرمائی ہے اور یہ اللہ کریم کا امت مسلمہ پر بہت بڑا احسان ہے خلائق عالم جل شانہ ارشاد فرماتا ہے۔ لعد کمان رسولاً (3/164) کہ میں نے ایمان والوں پر احسان فرمایا ایسا شاندار رسول اُن کو عطا فرمادیا۔ قرآن پاک نے اسلامی حاشرہ کے قیام کے جتنے بھی

احکامات بیان فرمائے ہیں ہمارے آقا و مولا رسول مکرم صلی اللہ تعالیٰ علیہ وآلہ وسلم نے اُن پر حرف بہ حرف عمل کر کے اُمت کیلئے عملی نمونہ پیش فرمادیا۔

حضور سرور کائنات فخر موجودات صلی اللہ تعالیٰ علیہ وآلہ وسلم نے ارشاد فرمایا۔
بُعِثْتُ لِأَتَمِّمَ مَكَارِمَ الْأَخْلَاقِ -

یعنی میں محاسن اخلاق کی تکمیل کیلئے بھیجا گیا ہوں مراد یہ کہ آپ صلی اللہ تعالیٰ علیہ وآلہ وسلم محض صاحب خلق عظیم ہی نہیں بلکہ تمام اقسام اخلاق، سخاوت و شجاعت، عدل و احسان، غفو و کرم، صدق و صبر، عفت و حیا، عہد و پیاں، اخوت و مروت، غیرت و حمیت، حسن معاشرت، صدق و وفا امانت و دیانت، زہد و تقویٰ، استقامت و حکمت، فصاحت و بلاغت وغیرہ تمام محاسن اخلاق کی تکمیل کے لئے تشریف لائے۔

آپ کسی بھی زاویہ نگاہ سے سیرت طیبہ کا مطالعہ کریں آپ کو ذاتِ مصطفیٰ صلی اللہ تعالیٰ علیہ وآلہ وسلم ہر اعتبار سے کامل ترین نظر آئے گی۔ کوئی بھی معاصر کسی بھی پہلو سے نقص نہیں نکال سکتا۔

نبی محتشم صلی اللہ تعالیٰ علیہ وآلہ وسلم کے مندرجہ بالا چند مکارم اخلاق کہ جن کا ابھی ذکر کیا گیا ہے اُن میں چند ایک کا ذکر خیر بیان کرنے کی سعادت حاصل کرتے ہیں تاکہ ہم اپنی عملی زندگیوں میں اس سے مکمل راہنمائی حاصل کریں اور نبی مکرم صلی اللہ تعالیٰ علیہ وآلہ وسلم کے نقش قدم پر چلتے ہوئے دنیا و آخرت کی بھلائیاں سمیٹ سکیں۔

سخاوت

انہا حق ملکیت کسی کو بلا غرض و امتیاز بخوشی عطا کر دینا سخاوت کہلاتا ہے۔

عربی زبان میں جود، کرم، سخا اور سماحت ایسے الفاظ ہیں جن کے معنی قریب قریب ہیں۔ لیکن لغت عرب کے ماہرین نے ان میں بڑا لطیف فرق بیان کیا ہے۔ جس کے سمجھنے سے پتہ چلتا ہے کہ مترادف ہونے کے باوجود ان الفاظ میں انفرادیت موجود ہے۔ جواد: لغت و نحو کے امام نحاس ”جواد“ کی تعریف کرتے ہوئے فرماتے ہیں کہ:

”جواد وہ ہے جو مستحق کو عطا کرتا ہے اور جو سوال نہیں کرتا اس کو دیتا ہے اور جب دیتا ہے تو قلیل نہیں دیتا بلکہ کثیر دیتا ہے اسے فقر و افلاس کا کوئی اندیشہ نہیں ہوتا۔

اہل عرب موسلا دھار بارش کو مطر جواد، تیز رفتار گھوڑے کو فرس جواد، اور جو مسائل کے سوال کرنے سے پہلے اس کی جمبوی بھر دیتا ہے جواد کہتے ہیں۔ بعض نے کہا ہے کہ جود اور سخا مترادف ہیں لیکن صحیح یہ ہے کہ جواد کا مرتبہ نخی سے ارفع ہے۔

کرم: قاضی عیاض رحمۃ اللہ علیہ اپنی تصنیف لطیف ”الشفاء“ میں کرم کا معنی بتاتے ہیں کہ ”ایسی چیز کو خرچ کرنا جو بڑی قدر و منزلت کی مالک ہو اور نفع بخش ہو اور خوش دلی سے خرچ کرنا، اس کو کرم کے لفظ سے تعبیر کیا جائے گا۔

السخا: اس کا کسی قبیح چیز کے کسب کرنے سے مجتنب رہنا اور مال کو آسانی سے خرچ کرنا ہے۔ سماحت: کسی آدمی کی کوئی چیز کسی دوسرے کے قبضہ میں ہے خوش دلی سے اس چیز کو اس سے واپس نہ لینا اور نظر انداز کر دینا سماحت کہلاتا ہے۔ (فیاء التبی جلد پنجم ص: 318-319)

حضرت شیخ ابوعلی وفاق رحمۃ اللہ علیہ فرماتے ہیں کہ:

سخاوت کے تین درجے ہیں۔ (۱) سخا، (۲) جود، (۳) ایثار۔ جو شخص خدا کو

اپنے نفس کیلئے قبول کرے اس کو صاحب سخی کہا جائے گا۔ جو خدا کو اپنے قلب کیلئے قبول کرے تو اس کو صاحب جود کہا جائے گا۔ جو اللہ تعالیٰ کو اپنی جان کے لئے قبول کرے وہ صاحب ایثار ہے۔ (تذکرۃ الدین 560)

مولانا شبلی نعمانی سیرۃ النبی صلی اللہ تعالیٰ علیہ وآلہ وسلم جلد ششم میں رقمطراز ہیں کہ سخاوت کی بہت سی صورتیں ہیں۔ ”اپنا حق کسی کو معاف کرنا، اپنا بچا ہوا مال کسی دوسرے کو دینا، اپنی ضرورت کا خیال کئے بغیر دوسرے کو عطا کر دینا، اپنی ضرورت روک کر کسی دوسرے کو دینا، دوسرے کے لئے اپنے جسم کی قوت کو خرچ کرنا، اپنے دماغ کی قوت کو خرچ کرنا، اپنی آبرو کو خطرہ میں ڈال دینا، اپنی جان کو خطرہ میں ڈال دینا دوسروں کو بچانے کیلئے یا حق کی حمایت میں اپنی جان دے دینا، یہ سب سخاوت کی ادنیٰ و اعلیٰ صفات ہیں جن کے امتیاز کے لئے الگ الگ نام رکھے گئے ہیں۔“

سخاوت: ارشادِ ربانی:

سخاوت انفاق فی سبیل اللہ، اللہ تعالیٰ کو یہ عمل انتہائی پسندیدہ ہے۔ جس کو قرآن مجید میں قرض دینے سے تعبیر کیا ہے اور قرآن پاک میں اس کی بار بار تاکید فرمائی گئی ہے۔ ارشاد باری تعالیٰ ہے۔

مَنْ ذَا الَّذِي يُقرضُ اللّٰهَ قَرْضًا حَسَنًا فَيُضَاعِفَهُ لَهُ أَضْعَافًا كَثِيرَةً۔

(البقرہ: 245)

ترجمہ: کون ہے جو اللہ تعالیٰ کو قرض حسن دے تو اللہ تعالیٰ اس قرض کو اس دینے والے کیلئے کئی گنا بڑھا دے۔

مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللّٰهِ..... وَاللّٰهُ غَنِيٌّ حَلِيمٌ۔

(البقرہ، 261-263)

ترجمہ: ان لوگوں کی مثال جو اپنے مال اللہ کی راہ میں خرچ کرتے ہیں اس دانہ کی

طرح ہے جو سات بالیں اکاتا ہے اور ہر بالی میں سودا نہ ہو۔ اللہ تعالیٰ اس سے بھی زیادہ بڑھاتا ہے جس کے لئے چاہتا ہے اور اللہ بڑی وسعت والا علم والا ہے۔ جو لوگ اپنے مال اللہ کی راہ میں خرچ کرتے ہیں پھر جو خرچ کیا ہو اس کے پیچھے (لینے والے پر) نہ احسان جتاتے ہیں اور نہ (اسے کسی قسم کا) دکھ پہنچاتے ہیں تو انہی لوگوں کیلئے ان کا اجر ہے ان کے پروردگار کے پاس اور نہ ان کو کوئی خوف ہے اور نہ وہ غمگین ہوں گے۔ اچھی بات کہنا اور بات کرنا بہتر ہے اس صدقہ سے جس کے پیچھے کسی کو کوئی دکھ پہنچایا جائے اور اللہ تعالیٰ بے نیاز ہے بڑے علم والا ہے۔

سخاوت احادیث مقدسہ کی روشنی میں:

حضرت ابن عباس رضی اللہ تعالیٰ عنہ سے روایت ہے کہ فرماتے ہیں رسول اللہ صلی اللہ تعالیٰ علیہ وآلہ وسلم نے ارشاد فرمایا۔

السَّخَاءُ خُلُقُ اللَّهِ الْأَعْظَمُ۔ (ابن حبان کتاب الثواب، الترمذی الترغیب ص 290)

سخاوت اللہ تعالیٰ کا سب سے عظیم خلق ہے۔

حضرت انس رضی اللہ عنہ سے مروی ہے کہ ایک روز رسول اللہ صلی اللہ تعالیٰ علیہ وآلہ وسلم نے ارشاد فرمایا۔ ”کیا تمہیں یہ نہ بتاؤں کہ سب سے زیادہ نخی کون ہے خود ہی جواب میں فرمایا۔“

اللہ تعالیٰ سب سے زیادہ نخی ہے اور اولاد آدم میں سے سب سے زیادہ نخی میں ہوں اور میرے بعد سب سے زیادہ نخی وہ شخص ہوگا جس نے علم پڑھا پھر اپنے علم کو پھیلایا اللہ تعالیٰ قیامت کے روز اسے قبر سے اٹھائے گا تو وہ شخص فرد واحد نہیں ہوگا بلکہ پوری امت کی حیثیت سے حاضر ہوگا۔ نیز وہ شخص سب سے زیادہ نخی ہے جس نے اللہ تعالیٰ کی راہ میں جہاد کیا یہاں تک کہ اس کو قتل کر دیا گیا۔

حضرت عمران بن حصین رضی اللہ تعالیٰ عنہ سے روایت ہے کہ رسول اللہ صلی اللہ

تعالیٰ علیہ وآلہ وسلم نے فرمایا۔

بے شک اللہ تعالیٰ نے اس دین (اسلام) کو اپنے لئے خالص کر لیا ہے۔ لہذا (اے اہل اسلام!) سخاوت اور حسن خلق ہی تمہارے دین کو زیبا ہے۔ آلا فزینوا دینکم بہما۔
خبردار! اپنے دل کو ان دونوں خوبیوں سے آراستہ کرو۔ (طبرانی، الترغیب والترہیب 296/1)
اُم المؤمنین سیدہ عائشہ صدیقہ رضی اللہ تعالیٰ عنہا سے روایت ہے فرماتی ہیں کہ
اللہ کے رسول صلی اللہ تعالیٰ علیہ وآلہ وسلم نے فرمایا۔

”إِنَّ فِي الْجَنَّةِ يُقَالُ لَهُ بُيُوتُ السَّخَاةِ“ (طبرانی)

جنت میں ایک گھر ہے جسے ”بیت السخا“ کہا جاتا ہے۔ (جو اہل سخاوت کیلئے بنایا گیا ہے)

ابوالشیخ کے الفاظ ہیں کہ فرمایا۔ الجنة دار لاسخماء جنت اہل سخاوت کا گھر ہے۔

(الترغیب والترہیب 296/1)

اُم المؤمنین حضرت عائشہ صدیقہ رضی اللہ تعالیٰ عنہا سے روایت ہے فرماتی ہیں
کہ رسول اللہ صلی اللہ تعالیٰ علیہ وآلہ وسلم کا فرمان شریف ہے۔
وَكُنِيَ لِلَّهِ عَزَّوَجَلَّ إِلَّا عَلَى السَّخَاءِ وَحُسْنِ الْخُلُقِ۔
اللہ عزوجل کے ہر ولی کی فطرت سخاوت اور حسن خلق پر بنائی گئی ہے۔

(الترغیب، الترہیب)

اسے بھی ابوالشیخ نے روایت کیا ہے۔

سخی کی فضیلت:

حضرت جابر بن عبد اللہ رضی اللہ تعالیٰ عنہما سے روایت ہے رسول اللہ صلی اللہ تعالیٰ علیہ وآلہ وسلم نے فرمایا۔

”جس گھر میں سخی ہوں اس کی طرف رزق اونٹ کے کوہان کے گوشت میں چلنے

والی چھری سے بھی زیادہ تیزی کے ساتھ پہنچتا ہے۔“

حضرت عبداللہ بن مسعود رضی اللہ تعالیٰ عنہ سے روایت ہے رسول اللہ صلی اللہ تعالیٰ علیہ وآلہ وسلم نے فرمایا۔

”كَبَّاهُوا عَنْ ذَنْبِ السَّيْحَةِ لِأَنَّ اللَّهَ أَخَذَ بِيَدِهِ كُلَّمَا عَشَرَ“

سچی کے گناہوں کو نظر انداز کر دیا کرو کیونکہ وہ جب بھی ٹھوکر کھاتا ہے اللہ تعالیٰ اس کا ہاتھ تھامے ہوئے ہوتا ہے۔ اسے ابن الدنیا اور اصہبانی نے روایت کیا۔ نیز اسے ابن الشیخ نے بھی حضرت ابن عباس رضی اللہ تعالیٰ عنہ کی حدیث سے روایت کیا ہے۔

(الترغیب والترہیب 297/1)

سخاوت کی ضد بخل (کنجوسی) ہے جس سے اللہ کے پیارے رسول صلی اللہ تعالیٰ علیہ وآلہ وسلم نے پناہ مانگی ہے۔ چنانچہ حضرت انس رضی اللہ تعالیٰ عنہ سے روایت ہے رسول اللہ صلی اللہ تعالیٰ علیہ وآلہ وسلم یہ دعا فرمایا کرتے تھے۔

اللهم انى اعوذ بك من البخل او الكسل و اولذل العمر وعذاب القبر وفتنة

المحيا ولممات۔

اے میرے پروردگار! میں تیری پناہ مانگتا ہوں بخل سے، سستی سے، نکمی عمر سے (بڑھاپا جب اعضاء کام کرنا چھوڑ دیں اور اہل و عیال مرنے کی دعائیں مانگنے لگیں) عذاب قبر سے اور حیات و ممات کے فتنے سے۔ (مسلم شریف، الترغیب۔ 290/1)

سچی کو فرشتوں کی دعا:

حضرت ابو ہریرہ رضی اللہ تعالیٰ عنہ سے مروی ہے کہ حضور صلی اللہ علیہ وآلہ وسلم نے فرمایا۔ کوئی دن ایسا نہیں گزرتا جب دو فرشتے نہ پکار رہے ہوں ان میں سے ایک فرشتہ یہ کہتا ہے۔ ”اے اللہ تو سخاوت کرنے والے کو بدلہ عطا فرما۔ دوسرا کہتا ہے۔ اے اللہ تو بخیل کو ہلاک فرما۔“

رسول اللہ صلی اللہ تعالیٰ علیہ وآلہ وسلم کی سخاوت کے چند گوشے:

نبی رحمت صلی اللہ تعالیٰ علیہ وآلہ وسلم کے مکارم اخلاق میں مفت خیر بد بجا تم موجود ہیں۔ ان صفات کے مقابل کوئی آپ کی ہمسری نہیں کر سکا اور نہ کر سکے گا۔ عرب کے لوگ اپنی سخاوت کے لئے زمانہ ماقبل اسلام میں بھی مشہور تھے جب ہم اس دور کی شاعری پر نظر ڈالتے ہیں تو ہمیں یہ نظر آتا ہے کہ عرب اپنی سخاوت پر فخر کرتے تھے تاہم ان کی سخاوت اللہ تعالیٰ کے واسطے یا بے غرض مقصد کے لئے نہیں تھی بلکہ خود پسندی کی علت تھی۔ لیکن رسول اکرم صلی اللہ تعالیٰ علیہ وآلہ وسلم کی سخاوت خالصتاً اللہ تعالیٰ کے واسطے تھی۔ آپ صلی اللہ تعالیٰ علیہ وآلہ وسلم نے کبھی اس کا ذکر نہ کیا اور نہ ہی اس کا ذکر کیا جانا پسند فرمایا۔ جب کوئی شاعر آپ صلی اللہ تعالیٰ علیہ وآلہ وسلم کی سخاوت کی تعریف کرتا تو آپ صلی اللہ تعالیٰ علیہ وآلہ وسلم جو کچھ بھلائی آپ صلی اللہ تعالیٰ علیہ وآلہ وسلم کے پاس ہوتی یا آپ صلی اللہ تعالیٰ علیہ وآلہ وسلم عمل کرتے، اُسے اللہ تعالیٰ جل شانہ کی طرف منسوب فرماتے۔ آپ صلی اللہ تعالیٰ علیہ وآلہ وسلم کے پاس جو ہوتا اسے تقسیم کر دینا پسند فرماتے تھے۔ اعلان نبوت سے قبل ہی آپ صلی اللہ تعالیٰ علیہ وآلہ وسلم کے جو دو عطا کا شہرہ عام تھا۔ آپ صلی اللہ تعالیٰ علیہ وآلہ وسلم منصب نبوت پر فائز ہونے تک تجارت میں مشغول رہے اور آپ صلی اللہ تعالیٰ علیہ وآلہ وسلم کے پاس کافی دولت تھی بعد ازاں آپ صلی اللہ تعالیٰ علیہ وآلہ وسلم نے اور آپ صلی اللہ تعالیٰ علیہ وآلہ وسلم کی دولت مند زوجہ محترمہ سیدہ خدیجہ الکبریٰ رضی اللہ تعالیٰ عنہا نے سب کچھ اللہ تعالیٰ کی راہ میں صرف کر دیا..... پہلی نزول وحی کے حالات سن کر ورقہ بن نوفل نے گواہی دی کہ۔

(آپ کو پریشان ہونے کی چنداں ضرورت نہیں) آپ تو قرض کے بارگراں کے نیچے دبے

ہوئے لوگوں کا بوجھ اٹھاتے ہیں۔ جو نادار ہیں اُس کی ضرورت زندگی مہیا فرماتے ہیں۔“

حضرت ابن عباس رضی اللہ تعالیٰ عنہ فرماتے ہیں کہ:

☆..... ”نبی کریم صلی اللہ تعالیٰ علیہ وآلہ وسلم لوگوں کو بھلائی پہنچانے میں ساری دنیا سے زیادہ نخی تھے اور ماہ رمضان میں آپ صلی اللہ تعالیٰ علیہ وآلہ وسلم کی شانِ جود و کرم نرالی ہوا کرتی تھی۔ حضور صلی اللہ تعالیٰ علیہ وآلہ وسلم کی جب جبرائیل امین علیہ السلام سے ملاقات ہوئی تو آپ کی سخاوت کا یہ عالم ہوتا کہ جیسے تیز ہوا چلتی ہے۔ (شمائل ترمذی، مسلم شریف، ضیاء النبی 320/5)

☆..... حضرت جابر بن عبد اللہ رضی اللہ تعالیٰ عنہ سے روایت ہے کہ ایسا کبھی نہیں ہوا کہ آنحضرت صلی اللہ تعالیٰ علیہ وآلہ وسلم سے کوئی بھی شے طلب کی گئی ہو اور حضور صلی اللہ تعالیٰ علیہ وآلہ وسلم نے اس کے جواب میں ”نہ“ فرمایا ہو۔

☆..... ابن ابی خشیمہ سیدنا علی مرتضیٰ رضی اللہ تعالیٰ عنہ سے روایت کرتے ہیں کہ آپ جب سرور عالم صلی اللہ تعالیٰ علیہ وآلہ وسلم کی مدح و ثنا میں رطب اللسان ہوتے تو حضور صلی اللہ تعالیٰ علیہ وآلہ وسلم کی سخاوت کا ضرور ذکر کرتے۔ فرماتے کہ ان اجدود الناس کفہا۔ یعنی حضور صلی اللہ تعالیٰ علیہ وآلہ وسلم اپنی ہتھیلی مبارک سے عطیہ دینے میں تمام لوگوں سے زیادہ نخی تھے۔

☆..... حضرت عبد اللہ بن عمر رضی اللہ تعالیٰ عنہما سے مروی ہے کہ اللہ تعالیٰ کے پیارے رسول صلی اللہ تعالیٰ علیہ وآلہ وسلم نے فرمایا:

”اگر میرے پاس اتنا سونا ہوتا جتنے تھامہ کے پہاڑ ہیں تو اس سارے سونے کو میں تمہارے درمیان تقسیم کر دیتا۔ تم مجھے نہ جھوٹا پاتے نہ بخیل۔ (ضیاء النبی 326)

☆..... حضرت انس بن مالک رضی اللہ تعالیٰ عنہ سے مروی ہے کہ رسول کریم علیہ الصلوٰۃ والسلام سے اسلام کے زمانہ میں جس چیز کا سوال کیا جاتا آپ ضرور عطا فرماتے۔ ایک شخص آپ کی بارگاہ اقدس میں حاضر ہوا اور دست سوال دراز کیا۔ آپ صلی اللہ تعالیٰ علیہ وآلہ وسلم

نے اس کو صدقہ کی بھیڑ بکریوں سے بھری وادی عطا کر دی۔ وہ اپنی قوم میں گیا اور ان سے کہا۔ اے میری قوم حلقہ بگوش اسلام ہو جاؤ کیونکہ محمد صلی اللہ تعالیٰ علیہ وآلہ وسلم اتنا عطا فرماتے ہیں کہ آپ کو اپنے فقرو فاقہ کا سرے سے اندیشہ ہی نہیں ہوتا۔ (الوقافہ 498)

آپ صلی اللہ تعالیٰ علیہ وآلہ وسلم کے جو دو عطا کا یہ عالم تھا کہ کوئی سائل خالی ہاتھ نہ لوٹا تے۔ اگر پاس نہ بھی ہوتا تو قرض لے کر اس سائل کو عطا فرما دیتے۔

☆..... ایک دفعہ بارگاہ رسالت مآب صلی اللہ تعالیٰ علیہ وآلہ وسلم میں نوے ہزار درہم پیش کئے گئے حضور ختم المرسلین صلی اللہ تعالیٰ علیہ وآلہ وسلم نے فرمایا۔ چٹائی پر ان کو رکھ دو۔ پھر نبی کریم علیہ الصلوٰۃ والسلام انہیں تقسیم کرنے کیلئے خود کھڑے ہوئے۔ جو شخص بھی آیا اس کی جھولی بھر کر اسے واپس کیا یہاں تک وہ درہم ختم ہو گئے۔ اس کے بعد ایک سائل حاضر ہوا اس نے طلب کا دامن پھیلا دیا۔ حضور اکرم صلی اللہ تعالیٰ علیہ وآلہ وسلم نے فرمایا میرے پاس تو اب کوئی چیز نہیں ہے البتہ ایسا کرو فلاں دکاندار کے پاس جا کر اپنی ضرورت کی چیزیں میرے نام پر خرید لو۔ جب دکاندار میرے پاس آئے گا تو میں یہ رقم اسے ادا کر دوں گا۔

حضرت فاروق اعظم رضی اللہ تعالیٰ عنہ خدمت اقدس میں حاضر تھے آپ نے عرض کی۔ مَا كَلَّفَكَ اللَّهُ مَا لَا تَقْدِرُ عَلَيْهِ

”یا رسول اللہ! اللہ تعالیٰ نے حضور صلی اللہ تعالیٰ علیہ وآلہ وسلم کو اس بات کا مکلف نہیں کیا جس کی آپ میں قدرت نہیں ہے۔

نبی رحمت صلی اللہ تعالیٰ علیہ وآلہ وسلم کو یہ بات پسند نہ آئی۔

ایک انصاری حاضر خدمت تھا انہوں نے عرض کی۔

”اے اللہ کے پیارے رسول! آپ بے دھڑک خرچ کریں اور یہ اندیشہ نہ

کریں کہ آپ کا رب جو عرش عظیم کا مالک ہے وہ آپ کو تنگ دست کر دے گا۔

اپنے غلام کی یہ بات سن کر آقائے رحمت صلی اللہ تعالیٰ علیہ وآلہ وسلم مسکرانے

لگے، خوشی کے آثار رخ انور پر دکھائی دینے لگے اور فرمایا۔

بِهَذَا أُبْرِتُ! مجھے اسی بات کا حکم دیا گیا ہے۔

☆..... ایک دفعہ ایک سائل بارگاہ رسالت مآب صلی اللہ تعالیٰ علیہ وآلہ وسلم میں حاضر ہوا اور سوال کیا سرکارِ دو عالم صلی اللہ تعالیٰ علیہ وآلہ وسلم کے پاس کوئی چیز موجود نہ تھی۔ آپ صلی اللہ تعالیٰ علیہ وآلہ وسلم نے ایک دوکاندار سے نصف دسق قرض لیا اور سوالی کو عطا فرمادیا۔ کچھ عرصہ بعد جس دوکاندار سے قرض لیا تھا وہ اپنا قرض مانگنے کے لئے حاضر خدمت ہوا۔ حضور اکرم صلی اللہ تعالیٰ علیہ وآلہ وسلم نے اُس کا نصف دسق واپس کرنے کی بجائے پورا دسق عطا فرمایا اور ارشاد فرمایا نصف دسق قرض کی ادائیگی کیلئے اور نصف دسق تمہیں عطیہ دیا جاتا ہے۔ (فیاء النبی)

☆..... حضرت جبیر بن مطعم رضی اللہ تعالیٰ عنہ سے روایت ہے کہ ہم حنین سے واپسی کے موقع پر حبیب خدا صلی اللہ تعالیٰ علیہ وآلہ وسلم کے ساتھ تھے۔ اعراب اور بدوی لوگ آپ صلی اللہ تعالیٰ علیہ وآلہ وسلم کو چٹ گئے ہر ایک ان میں سے عطا کا مسائل و طلب گار تھا حتیٰ کہ انہوں نے آپ کو دھکیلتے دھکیلتے ایک خاردار درخت تک جا پہنچایا جس سے آپ کی چادر مبارک انک گئی آپ کھڑے ہو گئے اور فرمایا میری چادر میری طرف لاؤ اور فرمایا۔

کیا تم مجھ پر بخل کا اندیشہ کرتے ہو؟ اگر ان جھاڑیوں کی گنتی و شمار کے مطابق بھی سونا میرے پاس ہوتا تو میں لامحالہ اسے تمہارے درمیان تقسیم کر دیتا تم مجھے نہ بخیل پاؤ گے نہ غلط بیانی اور کذب سے کام لینے والا اور نہ ہی جہان و بزدل۔ (الوفا: 498)

ایک عورت رسول اللہ صلی اللہ تعالیٰ علیہ وآلہ وسلم کی خدمت میں ایک چادر (ہدیہ کے طور پر) لے کر آئی اور عرض کیا یا رسول اللہ! یہ چادر میں نے اپنے ہاتھ سے آپ کے پہننے کیلئے بنی ہے اسے میں آپ کو اوڑھانا چاہتی ہوں۔

آپ صلی اللہ تعالیٰ علیہ وآلہ وسلم نے وہ چادر قبول فرمائی اور آپ کی یہ حالت تھی

کہ اس وقت آپ کو اس کی ضرورت تھی۔ آپ صلی اللہ تعالیٰ علیہ وآلہ وسلم کے صحابہ میں سے ایک صاحب نے آپ کو وہ چادر اوڑھے ہوئے دیکھا تو عرض کیا یا رسول اللہ صلی اللہ تعالیٰ علیہ وآلہ وسلم یہ چادر کتنی اچھی ہے یہ تو مجھے دے دیجئے آپ صلی اللہ تعالیٰ علیہ وآلہ وسلم نے فرمایا بہت اچھا (اور وہ چادر اُن صاحب کو عنایت فرمادی) پھر جب رسول اللہ صلی اللہ تعالیٰ علیہ وآلہ وسلم اس مجلس سے اٹھ گئے تو لوگوں نے اُن سے کہا کہ تم نے اچھا نہیں کیا۔ رسول اللہ صلی اللہ تعالیٰ علیہ وآلہ وسلم کو خود اس چادر کی ضرورت تھی اسی لئے یہ آپ صلی اللہ تعالیٰ علیہ وآلہ وسلم نے اس عورت سے قبول کر لی تھی اس کے باوجود تم نے اسے آپ صلی اللہ تعالیٰ علیہ وآلہ وسلم سے مانگ لیا حالانکہ تم جانتے تھے کہ رسول اللہ صلی اللہ تعالیٰ علیہ وآلہ وسلم کبھی کسی کے سوال کو رد نہیں کرتے۔

اُن صاحب نے کہا، خدا کی قسم میں نے یہ چادر اپنے پہننے کیلئے رسول اللہ صلی اللہ تعالیٰ علیہ وآلہ وسلم سے نہیں مانگی میں نے تو اسے اس لئے مانگا کہ یہ میرا کفن ہے۔ آخر وہی چادر اُن صاحب کا کفن بنا۔ (ستر ستارے: 446، صحیح بخاری)

امام بخاری اور مسلم نے حضرت جابر رضی اللہ تعالیٰ عنہ سے روایت کیا کہ حضرت جابر رضی اللہ تعالیٰ عنہ اپنے اونٹ پر سوار ہو کر روانہ ہوئے۔ وہ اونٹ بہت تھکا ہوا تھا بڑی مشکل سے قدم اٹھاتا تھا سرور عالم صلی اللہ تعالیٰ علیہ وآلہ وسلم حضرت جابر رضی اللہ تعالیٰ عنہ کے پاس سے گزرے تو دیکھا کہ ان کا اونٹ بڑی مشکل سے قدم اٹھا رہا ہے تو سرکار صلی اللہ تعالیٰ علیہ وآلہ وسلم نے اپنی چھڑی سے اسے کچوکا دیا اور اس کے لئے دعا بھی فرمائی چنانچہ وہ اونٹ (دعا کی برکت سے) بڑی تیز رفتاری سے چلنے لگا۔ اس سے پہلے وہ اتنا تیز نہ تھا۔ سرکار دو عالم صلی اللہ تعالیٰ علیہ وآلہ وسلم نے حضرت جابر رضی اللہ تعالیٰ عنہ سے فرمایا کہ جابر یہ اونٹ مجھے فروخت کر دو۔ حضرت جابر رضی اللہ تعالیٰ عنہ نے عرض کیا یا رسول اللہ صلی اللہ

تعالیٰ علیہ وآلہ وسلم میرا باپ اور میری ماں حضور پر قربان ہوں میں یہ اونٹ آپ کی خدمت میں پیش کرتا ہوں۔ ازراہ بندہ پروری قبول فرمائیں۔ کریم آقا علیہ الصلوٰۃ والسلام نے فرمایا مفت نہیں لوں گا قیمت ادا کروں گا۔ چنانچہ حضرت جابر رضی اللہ تعالیٰ عنہ نے وہ اونٹ حضور اکرم صلی اللہ تعالیٰ علیہ وآلہ وسلم کو فروخت کر دیا۔

حضور اکرم صلی اللہ تعالیٰ علیہ وآلہ وسلم نے حضرت بلال رضی اللہ تعالیٰ عنہ کو حکم ارشاد فرمایا کہ جابر کو اس اونٹ کی قیمت ادا کرو۔ چنانچہ انہوں نے حکم کی تعمیل کی اس کے بعد رحمت عالم صلی اللہ تعالیٰ علیہ وآلہ وسلم نے حضرت جابر رضی اللہ تعالیٰ عنہ کو فرمایا۔ ”إذهب بالثمن والجعل بذك الله لك فيهما“
 ”اے جابر! یہ قیمت بھی لے جاؤ اور اپنا اونٹ بھی لے جاؤ۔ اللہ تعالیٰ ان دونوں میں تیرے لئے برکت دے۔“

ام المومنین حضرت عائشہ رضی اللہ تعالیٰ عنہا کی سخاوت:

حضرت عبداللہ بن زبیر ام المومنین حضرت عائشہ صدیقہ رضی اللہ تعالیٰ عنہا کے بھانجے اور منہ بولے بیٹے تھے۔

حضرت عبداللہ بن زبیر رضی اللہ تعالیٰ عنہ نے آپ رضی اللہ تعالیٰ عنہا کی خدمت میں دو تھیلوں میں اسی ہزار درہم روانہ فرمائے ام المومنین رضی اللہ تعالیٰ عنہا اس دن روزہ سے تھیں۔ مگر آپ نے صبح ہی سے طبق میں درہم رکھ کر فقراء و محتاجین کو تقسیم کرنے تشریف فرما ہوئیں اور شام تک ساری رقم راہ خدا میں تقسیم فرمادی۔ ایک بھی درہم باقی نہیں رہا۔ شام کو خادمہ افطار کے لئے حسب معمول روٹی اور تیل لائی اور عرض کیا کہ اماں جان!

اگر آپ اس مال میں سے ایک درہم بچا کر اس کا گوشت منگاتیں تو آج اسی سے افطار کر لیا جاتا۔ ام المومنین سیدہ صدیقہ رضی اللہ تعالیٰ عنہا نے فرمایا۔

”اگر تم پہلے یاد دلادیتی تو میں تمہاری خواہش پوری کر دیتی۔“

آپ رضی اللہ تعالیٰ عنہا نے صبح سے شام تک تمام رقم راہ خدا میں فقراء و محتاجوں میں تقسیم فرمادی ایک درہم بھی باقی نہ بچا۔

اُم المؤمنین حضرت سودہ رضی اللہ تعالیٰ عنہا کی سخاوت:

اُم المؤمنین حضرت سودہ رضی اللہ تعالیٰ عنہا نہایت رحم دل اور نخی تھیں جو کچھ ہاتھ آتا اسے نہایت دریا دلی سے حاجت مندوں میں تقسیم کر دیتی تھیں۔ حافظ ابن حجر نے اصابعہ میں لکھا ہے کہ حضرت سودہ رضی اللہ تعالیٰ عنہا دستکار تھیں اور طائف کی کھالیں بناتی تھیں اس سے جو آمدن ہوتی اسے راہ خدا میں خرچ کر دیا کرتی تھیں۔ حضرت عمر فاروق رضی اللہ تعالیٰ عنہ نے ایک دفعہ آپ کی خدمت میں درہموں کی ایک تھیلی ہدیہ بھیجی۔ آپ نے پوچھا اس میں کیا ہے۔ لوگوں نے بتایا ”درہم“ آپ رضی اللہ تعالیٰ عنہا نے فرمایا تھیلی میں کمجوروں کی طرح“ یہ کہہ کر تمام درہم ضرورت مندوں میں اس طرح بانٹ دیئے جیسے کمجوریں تقسیم کی جاتی ہیں۔

اُم المؤمنین حضرت زینب رضی اللہ عنہا کی سخاوت:

اُم المؤمنین حضرت زینب بنت جحش رضی اللہ تعالیٰ عنہا بڑی فیاض تھیں یہ خود اپنے دست بازو سے روزی کما تیں جو آمدن ہوتی راہ خدا میں صدقہ کر دیتیں۔

حضرت عمر فاروق رضی اللہ تعالیٰ عنہ نے اپنے عہد خلافت میں تمام امہات المؤمنین کا خلیفہ مقرر کر دیا تھا آپ کو جب یہ وظیفہ ملتا فوراً حاجت مندوں میں تقسیم کر دیتی تھیں ایک دفعہ سالانہ وظیفہ ملا تو اس کو اپنے رشتہ داروں اور یتیموں میں تقسیم کر کے دعا کی ”اے اللہ! آئندہ یہ مال مجھ کو نہ ملے کیونکہ یہ فتنہ ہے۔“ حضرت عمر رضی اللہ تعالیٰ عنہ کو معلوم ہوا

آپ نے فرمایا۔ ”نہ بڑی ہیں۔ پھر مزید ایک ہزار درہم آپ کی خدمت میں بھیج دیئے
آپ نے وہ بھی فوراً خیرات کر دیئے۔

حضرت عثمان غنی ذوالنورین رضی اللہ تعالیٰ عنہ کی سخاوت:

خليفة راشد حضرت عثمان غنی رضی اللہ تعالیٰ عنہ کے بغیر تاریخ اسلام کا باب سخاوت
نامکمل ہے۔ آپ کی عالی سخاوت کی بنا پر ”غنی“ آپ کے نام کا حصہ بن گیا۔

غزوہ تبوک کے موقع پر جب حضرت ابوبکر صدیق رضی اللہ تعالیٰ عنہ نے اپنا سارا
مال راہ خدا میں پیش کر دیا اور حضرت عمر فاروق رضی اللہ تعالیٰ عنہ نے نصف مال خدمت
عالیہ میں پیش کیا تو حضرت عثمان غنی رضی اللہ تعالیٰ عنہ نے ایک ہزار اشرفیاں بارگاہ
رسالت میں پیش کر دیں۔ اس کے علاوہ ایک ہزار اونٹ بمعہ ساز و سامان بھی دیئے۔
حضور اکرم صلی اللہ تعالیٰ علیہ وآلہ وسلم ان دنیاویوں کو الٹ پٹ کر رہے تھے اور فرما رہے تھے
کہ آج کے بعد عثمان رضی اللہ تعالیٰ عنہ جو بھی کرتا پھرے کوئی عمل اس کو نقصان نہیں پہنچا
سکتا۔ آپ صلی اللہ تعالیٰ علیہ وآلہ وسلم نے دو مرتبہ یہ فرمایا۔

آپ کی سخاوت کا یہ عالم تھا کہ ایک دفعہ حضرت طلحہ بارگاہ عثمان غنی رضی اللہ تعالیٰ
عنہ میں حاضر ہوئے اور عرض کیا! میں نے آپ کے پچاس ہزار درہم دینے ہیں۔ ابھی وہ
یہ عرض کر رہے تھے کہ آپ رضی اللہ تعالیٰ عنہ نے فرمایا: میں نے آپ کے خلوص کی وجہ
سے آپ کو پچاس ہزار درہم معاف کئے جب کبھی آقائے نامدار تاجدار عرب و عجم صلی اللہ
تعالیٰ علیہ وآلہ وسلم کے گھر فاقہ ہوتا تو حضرت عثمان رضی اللہ تعالیٰ عنہ گندم اور کھجوروں کی
بوریاں ازواج مطہرات کی خدمت میں بھیج دیتے۔

نزہۃ المجالس (ج ۲) باب مناقب عثمان میں ریاض النضرۃ کے حوالے سے ہے
کہ ایک موقع پر حضور علیہ السلام نے حضرت عثمان کی سخاوت سے خوش ہو کر یوں دعا

فرمائی۔ ”اللہم هذا عثمان رضیت عنہ فارض عنہ“ اے اللہ میں اس سے راضی ہو گیا تو بھی اس سے راضی ہو۔ (نور الابصار ص: 70)

حضرات القدس میں ہے کہ اس دعا کے راوی بیان کرتے ہیں کہ اس رات عشاء سے لے کر فجر تک حضور علیہ السلام بیدار رہے اور ساری رات حضرت عثمان کیلئے یہی دعا فرماتے رہے۔

آپ رضی اللہ تعالیٰ عنہ ہر جمعہ شریف کو ایک غلام آزاد فرماتے اگر کسی وقت کوئی غلام نہ ہوتا تو اگلے جمعہ دو غلام آزاد فرماتے۔ یوں آپ نے دو ہزار چار سو غلام آزاد فرمائے۔ آپ رضی اللہ تعالیٰ عنہ نے جنت البقیع شریف کی زمین خرید کر دی، رفاء عامہ کے لئے بیئر رومہ کو خرید کر وقف کر دیا۔ مسجد نبوی کی توسیع، اہمات المؤمنین رضی اللہ تعالیٰ عنہم کے لئے حجرات کی وسعت میں ودیگر امور میں آپ ہمیشہ پیش پیش رہتے۔ قحط سالی کے ایام میں ایک ہزار اونٹ غلہ منگوا کر فقراء مدینہ میں تقسیم کر کے رب العزت کے حضور سرفرازی پائی۔ (یاران مصطفیٰ مع دار ثانی خلافت راشدہ: 609)

حضرت قیس بن سعد بن عبادہ کی سخاوت:

قارئین کرام تاریخ اسلام کے صفحات صحابہ کرم رضوان اللہ علیہم اجمعین کے گلشن اخلاق میں حب رسول، جوش ایمان، شوق جہاد، انفاق فی سبیل اللہ اور جو دو سخا سب سے خوش رنگ پھول ہیں۔ حضرت سعد بن عبادہ بہت زیادہ سخی تھے۔ ایک دفعہ 8 ہجری میں سریہ سیف البحر یا جیش الخبط پیش آیا اس مہم کے قائد حضرت ابو عبیدہ بن جراح تھے اور تین سو آدمیوں کے لشکر میں حضرت ابو بکر صدیق اور حضرت عمر فاروق رضی اللہ تعالیٰ عنہم کے علاوہ حضرت سعد کے بیٹے حضرت قیس بھی شامل تھے مہم کے دوران سامان رسد ختم ہو گیا اور مجاہدین سخت مصیبت میں مبتلا ہو گئے۔ اس موقع پر حضرت قیس رضی اللہ تعالیٰ عنہ نے اونٹ قرض لے لے کر ذبح کرانے شروع کر دیئے جب نواونٹ ذبح ہو چکے تو حضرت ابو بکر صدیق

اور حضرت عمر رضی اللہ تعالیٰ عنہم نے حضرت ابو عبیدہ رضی اللہ عنہ سے کہا کہ قیس کو روکا جائے ورنہ وہ اپنے باپ کا مال یونہی صرف کر دیں گے۔ حضرت ابو عبیدہ رضی اللہ تعالیٰ عنہ نے انہیں مزید اونٹ ذبح کرنے سے روک دیا حضرت قیس رضی اللہ تعالیٰ عنہ نے مدینہ منورہ واپس آ کر حضرت سعد بن عبادہ کو مسلمانوں کی مصیبت کا حال سنایا تو انہوں نے فرمایا کہ اونٹ ذبح کراتے انہوں نے کہا میں نے تین بار ایسا کیا لیکن پھر مجھے روک دیا گیا جب حضرت سعد کو یہ معلوم ہوا کہ حضرت ابو بکر صدیق اور حضرت عمر رضی اللہ تعالیٰ عنہم نے فلاں جملے کہے تھے تو انہیں سخت جوش آیا ابن اثیر کا بیان ہے کہ وہ حضور صلی اللہ تعالیٰ علیہ وآلہ وسلم کے پیچھے آ کر کھڑے ہو گئے اور کہا۔

”ابو قافہ اور ابن خطاب کی طرف سے کوئی جواب دے کہ وہ میرے بیٹے کو بخیل

کیوں بنانا چاہتے ہیں۔“

حضرت طلحہ رضی اللہ تعالیٰ عنہ کی سخاوت:

حضرت طلحہ بن عبید اللہ کا شمار نہایت عظیم المرتبت صحابہ کرام میں ہوتا ہے وہ اُن دس اصحاب میں سے ہیں جن کو ساقی کوثر صلی اللہ تعالیٰ علیہ وآلہ وسلم نے نام لے کر جنتی ہونے کی بشارت دی۔ آپ کا تعلق قریش کے خاندان بنو تمیم سے تھا۔ آپ بہت بڑے تاجر تھے ابن سعد کے قول کے مطابق ان کی روزانہ آمدنی کا اوسط ایک ہزار دینار تھا آپ جتنے صاحب ثروت اور متمول تھے اتنے ہی فیاض اور سخا بھی تھے۔ وہ اپنی دولت راہ حق میں بے دریغ لٹاتے رہتے تھے اور اقلیم سخاوت کے بادشاہ تھے اُن کے صاحبزادے موسیٰ رحمۃ اللہ کہتے ہیں کہ رسول اللہ صلی اللہ تعالیٰ علیہ وآلہ وسلم نے میرے والد کو غزوہ احد میں طلحہ الخیر، غزوہ تبوک میں طلحہ الفیاض، اور غزوہ حنین میں طلحہ الجواد فرمایا تھا۔ ایک مرتبہ اپنی جائیداد سات لاکھ درہم میں حضرت عثمان غنی رضی اللہ تعالیٰ عنہ کے ہاتھ فروخت کی۔ یہ ساری رقم بھی انہوں نے راہ خدا میں لٹا دی۔

ایک اور موقع پر چار لاکھ درہم کی رقم ان کے پاس آئی تو انہوں نے ساری رقم اپنی قوم (بنو تمیم میں تقسیم کر دی) قیس بن ابی حازم کا بیان ہے کہ میں نے طلحہ رضی اللہ تعالیٰ عنہ سے زیادہ کسی کو بے طلب کی بخشش میں پیش نہیں دیکھا۔ ایک دفعہ ایک اعرابی ان کے پاس سائل کی حیثیت سے آیا اور کسی رشتے کا واسطہ دے کر سوال کیا حضرت طلحہ رضی اللہ عنہ نے فرمایا۔ ”اس سے پہلے کبھی کسی نے اس رشتے کا واسطہ دے کر مجھ سے سوال نہیں کیا تھا میرے پاس زمین ہے اور حضرت عثمان رضی اللہ تعالیٰ عنہ یہ زمین تین لاکھ درہم میں خریدنے کے خواہش مند ہیں چاہو تو زمین لے لو اور چاہو تو اس کی قیمت۔

اعرابی نے نقد رقم لینی پسند کی اور حضرت طلحہ رضی اللہ تعالیٰ عنہ نے اسے بخوشی عطا فرمادی۔

حضرت طلحہ اپنے قبیلے (بنو تمیم) کے غریب اور محتاج لوگوں کے مستقل کفیل بن گئے تھے مقرضوں کے قرض ادا کر دیتے تھے اور غریب لڑکیوں اور بیوہ عورتوں کی اپنے خرچ پر شادی کر دیتے تھے۔ صبیحہ تہمی پر تیس ہزار درہم قرض تھا۔ حضرت طلحہ رضی اللہ تعالیٰ عنہ کو معلوم ہوا انہوں نے ان کا تمام قرض اپنے پاس سے ادا کر دیا۔

علامہ ابن سعد اور حافظ ذہبی رحمۃ اللہ علیہ کا بیان ہے کہ حضرت طلحہ رضی اللہ تعالیٰ عنہ کو ام المومنین حضرت عائشہ صدیقہ رضی اللہ تعالیٰ عنہا سے بڑی عقیدت تھی اور وہ ہر سال ان کی خدمت میں دس ہزار درہم پیش کرتے تھے۔

حضرت طلحہ رضی اللہ تعالیٰ عنہ غزوات النبی کے مصارف کیلئے بالالتزام گرا نقد و رقوم پیش کرتے رہے حافظ ابن حجر کہتے ہیں غزوہ ذی فزد کے موقع پر انہوں نے مسلمانوں کیلئے پانی کا ایک چشمہ بیان صالح خرید کر وقف کر دیا۔ موطاء امام مالک میں حضرت سلمہ بن رکوہ سے روایت ہے کہ حضرت طلحہ نے پہاڑ کے دامن میں ایک

کنواں خرید اور لوگوں کو کھانا کھلایا۔ رسول اللہ صلی اللہ تعالیٰ علیہ وآلہ وسلم نے فرمایا۔
 ”بے شک اے طلحہ تم بڑے فیاض ہو۔“

حضرت امام حسن رضی اللہ تعالیٰ عنہ کی سخاوت:

حضرت امام حسن رضی اللہ تعالیٰ عنہ بڑے جواد، کریم اور سخی تھے آپ نے دو مرتبہ اپنا تمام مال اور تین مرتبہ اپنا آدھا مال اللہ تعالیٰ کے راستے میں صدقہ کیا۔

ایک دفعہ ایک شخص نے آپ سے کچھ مانگا، آپ نے اسے پچاس ہزار درہم اور پانچ صد دینار عطا کئے اور فرمایا: ”کسی مزدور کو بلا لاؤ تاکہ وہ یہ اٹھا کر لے جائے۔ وہ شخص مزدور کو لایا تو آپ نے اپنی چادر اتار کر اسے دی اور فرمایا۔
 مزدور کی اجرت بھی میری طرف سے ہوگی۔

ایک بار ایک شخص کو دعا کرتے ہوئے دیکھا وہ اللہ تعالیٰ سے دس ہزار درہم مانگ رہا تھا۔ آپ نے گھر جا کر مطلوبہ رقم بھجوا دی۔

حضرت امام زین العابدین رضی اللہ عنہ صدقہ و خیرات اور جو دو عطا میں بھی اپنے والد گرامی اور نانا جان کے مظہر اتم تھے۔ آپ کو نام و نمود سے غرض نہ تھی، خفیہ صدقہ کرتے اور فرماتے۔

”رات کا صدقہ اللہ تعالیٰ کے غضب کو، فردِ دل اور قبر کو منور اور بندے سے قیامت کے دن ظلمت و تاریکی کو دور کرتا ہے۔“

دو مرتبہ تو آپ نے اپنے اجداد کے نقش قدم پر چلتے ہوئے تمام مال راہِ خدا میں صدقہ کر دیا۔ آپ راتوں کو اپنی پشت مبارکہ پر روٹیوں کی بوری لا کر نکلتے اور مستحقین کے گھر پہنچاتے۔ مدینہ منورہ کے متعدد نادار گھرانوں کی آپ کفالت فرماتے، انہیں خبر نہ ہوتی کہ اُن کا خرچ کہاں سے آتا ہے۔

حضرت امام حسین رضی اللہ تعالیٰ عنہ کی سخاوت:

ایک دن کوئی شخص حضرت امام حسین رضی اللہ تعالیٰ عنہ کی خدمت میں حاضر ہوا۔ اور عرض کی کہ میں درویش ہوں میرے اہل و عیال ہیں۔ آج رات کیلئے کھانا چاہتا ہوں۔ آپ نے فرمایا بیٹھ جاؤ میرا رزق آرہا ہے تھوڑی دیر بعد حضرت امیر معاویہ رضی اللہ تعالیٰ عنہ کی طرف سے پانچ تھیلیاں آئیں۔ ہر تھیلی میں ہزار دینار تھے۔ لانے والے نے عرض کیا کہ حضرت امیر معاویہ رضی اللہ تعالیٰ عنہ نے معذرت کی ہے اور کہا ہے کہ ابھی یہ رقم اپنے خدمت گزاروں پر خرچ کریں اور انتظام کیا جا رہا ہے۔

حضرت امام حسین رضی اللہ تعالیٰ عنہ نے پانچ تھیلیاں سائل کو اٹھا دیں اور فرمایا تمہیں بہت زحمت ہوئی۔ اس وقت بہت انتظار کرنا پڑا یہی کچھ پیش کر سکتے ہیں اگر ہمیں معلوم ہوتا اس قدر زحمت تکلیف انتظار نہ دیتے۔ کیا کریں ہم جتلائے بلا ہیں دنیا کی راحتوں کو ترک کر چکے ہیں۔ اپنے مقاصد کھو چکے ہیں اور زندگی اوروں کی خاطر بسر کرنی چاہئے۔ (کشف المحجوب 138)

بنو ہاشم اور بنو امیہ میں سخاوت کا مقابلہ:

حمید بن بلال کہتے ہیں کہ بنو ہاشم اور بنو امیہ کے دو آدمیوں میں بحث چھڑ گئی۔ ایک نے کہا کہ میرا خاندان زیادہ بخی ہے اور دوسرے نے دعویٰ کیا کہ ہمارا خاندان زیادہ سخاوت کرنے والا ہے۔ بالآخر یہ بات طے ہوئی کہ اپنے اپنے خاندان والوں سے چندہ کا تجربہ کر کے فیصلہ کیا جائے چنانچہ دونوں شخص اپنی اپنی مہم پر روانہ ہوئے۔ اموی شخص نے اپنی قوم کے دس آدمیوں سے صرف ایک لاکھ روپے جمع کئے۔ جب کہ ہاشمی شخص اولاً عبید اللہ بن عباس رضی اللہ تعالیٰ عنہم کے پاس گیا انہوں نے ایک لاکھ درہم عنایت فرمائے پھر سیدنا امام حسن رضی اللہ تعالیٰ عنہ کے پاس گیا انہوں نے ایک لاکھ تیس

ہزار درہم دیئے پھر سیدنا حسین رضی اللہ تعالیٰ عنہ کے پاس آیا آپ نے بھی انہیں ایک لاکھ تیس ہزار درہم دیئے اس طرح صرف تین حضرات سے تین لاکھ ساٹھ ہزار جمع ہو گئے۔ چنانچہ ہاشمی اپنے دعویٰ میں اموی پر غالب آ گیا۔ پھر یہ طے ہوا کہ یہ مال جن سے لیا ہے انہیں لوٹا دیا جائے چنانچہ اموی شخص اپنا جمع کردہ مال لے کر مالکان کے پاس گیا اور پوری صورت واقعہ بتا کر مال واپس کر دیا۔ اور ان سب نے قبول بھی کر لیا۔ اور ہاشمی شخص جب مال لوٹانے گیا تو ان حضرات نے مال لینے سے انکار کر دیا اور فرمایا! کہ ہم دے کر واپس نہیں لیا کرتے۔ (مکارم اخلاق: 280)

حضرت شیخ عبدالقادر جیلانی رحمۃ اللہ علیہ کی سخاوت:

آپ کے زمانہ طالب علمی کا واقعہ ہے کہ آپ پر ایک وقت ایسا آیا کہ تین دن تک کھانے کیلئے کوئی چیز دستیاب نہ ہوئی۔ کوئی رقم پاس نہ تھی کہ جس سے کھانے کی چیز ہی خرید لیتے۔ کیونکہ آپ گیلان سے بغداد میں تحصیل علم کیلئے تشریف لائے ہوئے تھے۔ آخر پریشانی کے عالم میں آپ ایوان کسریٰ کی جانب نکل کھڑے ہوئے۔ ایوان کسریٰ وہاں کا ایک مشہور مقام ہے اور یہ وہی محل ہے کہ جس کے چودہ کنگرے حضور نبی کریم صلی اللہ تعالیٰ علیہ وآلہ وسلم کی ولادت مبارکہ کے وقت گر گئے تھے۔ آپ نے وہاں پر تقریباً ستر اولیاء کرام کو دیکھا جو آپ سے بھی زیادہ حاجت مند تھے اور ان کے پاس پیٹ کی بھوک مٹانے کیلئے کوئی چیز موجود نہ تھی۔ آپ یہ صورت حال دیکھ کر واپس بغداد کی طرف چل دیئے۔ اثنائے راہ میں آپ کو ایک ناواقف شخص ملا اور اُس نے آپ کی خدمت میں سونے کا ایک ٹکڑا پیش کیا اور کہا۔ یہ ٹکڑا آپ کی والدہ ماجدہ نے آپ کے اخراجات کیلئے بھیجا ہے اور میں جیلان سے آیا ہوں۔ آپ نے اس شخص سے سونے کا ٹکڑا لیا اور بازار جا کر اسے فروخت کر دیا۔ اس سے کھانے پینے کی چیزیں خریدیں اور ان اولیاء کرام کے پاس لے گئے اور ان کو کھانا کھلایا۔ (رسول اللہ صلی اللہ تعالیٰ علیہ وآلہ وسلم کے سفیر (254-255))

اقوال:

☆..... خلقت سے تکلیف دور کر کے خود اٹھالینا حقیقی سخاوت ہے۔ (حضرت ابوبکر صدیق رضی اللہ عنہ)

☆..... سخاوت اصل ہے مال کا۔ اعمال پھل ہیں علم کا خوشنودی الہی کا پھل ہے اخلاص۔

(حضرت عثمان رضی اللہ عنہ)

☆..... میزان عمل کو خیرات کے وزن سے بھاری کرو۔ (حضرت علی رضی اللہ عنہ)

☆..... دوسروں کے مال کی حرص نہ کرنا سخاوت ہے۔ (حضرت امام جعفر صادق رضی اللہ عنہ)

☆..... اگر مجھے دنیا کی تمام دولتوں کے خزانے مل جائیں میں سب کے سب فقیروں میں اور

سکینوں پر خرچ کر دینا فریبوں اور حاجت مندوں کو کھلا دیتا۔ (شیخ عبدالقادر جیلانی رحمۃ اللہ علیہ)

☆..... اللہ تعالیٰ اپنے محبوب بندوں کو تین چیزیں عطا فرماتا ہے دریا کی طرح سخاوت،

سورج کی طرح روشنی اور زمین کی طرح عاجزی۔ (حضرت بابزید بسطامی رحمۃ اللہ علیہ)

☆..... جس نے بھی نعمت پائی اس نے سخاوت کے عوض پائی۔ (خواجہ معین الدین چشتی رحمۃ اللہ علیہ)

☆..... سخاوت بچ بولنے والے پر ہے۔ (بابا فرید الدین گنج شکر رحمۃ اللہ علیہ)

☆..... دنیا کو جمع نہیں کرنا چاہئے جو کچھ ملے اسے اللہ تعالیٰ کی راہ میں خرچہ کرو، اور ذخیرہ نہ کرو

☆..... جب صدقہ میں پانچ شرطیں ہوں تو بے شک صدقہ قبول ہوتا ہے۔ دو عطا سے

پہلے دو عطا کے بعد، ایک عطا کے بعد ہوتی ہے۔

☆..... عطا سے پہلے کی دو شرطیں: جو کچھ دے وہ حلال کی کمائی ہو (۲) کسی نیک مرد کو دے جو

اسے برے کام پر خرچ نہ کرے۔

(۲)..... عطا کے وقت تواضع اور ہنسی خوشی دے، پوشیدہ دے۔

(۳)..... عطا کے بعد: جو دے اس کا نام تک نہ لے بلکہ بھول جائے۔

(خواجه نظام الدین اولیاء رحمۃ اللہ علیہ)

احسان

احسان کے لغوی معنی نیکی، اچھا سلوک، بھلائی، مہربانی اور شکر کے ہیں۔ عربی زبان میں احسان سے مراد اچھا کام کرنے اور کسی کام کو اچھے طریقے سے کرنے کے ہیں۔ احسان کا مادہ اشتقاق حسن ہے۔ یعنی لفظ احسان حسن سے بنا ہے۔

لفظ احسان حَسَنٌ، حَسْنٌ، يَحْسُنُ، حُسْنًا سے ثلاثی مزید فیہ کا مصدر ہے۔ اس کا معنی حسن و خوبصورتی، خیر و خوبی، نیکی اچھائی اور بھلائی ہے۔

امام ابو منصور الاذہری نے تہذیب اللغۃ میں حَسَنٌ اور احسان کے بنیادی معنی کیلئے الیث کا یہ قول روایت کیا ہے کہ اللہ تعالیٰ فرماتا ہے۔

وَقُولُوا لِلنَّاسِ حُسْنًا۔ (البقرہ: ۸۳)

ترجمہ: اور عام لوگوں میں سے (بھی نرمی اور خوش خلقی کے ساتھ) نیکی کی بات کہنا۔

وہ کہتے ہیں کہ اس کا معنی ہے قولاً حَسَنًا یعنی لوگوں کے ساتھ اچھی، خوبصورت اور بھلائی کی بات کیا کرو۔ انرجاج نے اس کے معنی بھی یہی کیا ہے کہ لوگوں کے ساتھ ایسے انداز سے بات کیا کرو جس میں حسن، اچھائی، خیر، خوبصورتی اور بھلائی ہو۔ اس لئے حسن سے حسین کا لفظ نکلا ہے۔ المنذری نے ابوالہشیم سے روایت کیا ہے۔ حُسْنًا اور حَسْنًا سے مراد شَيْءٌ حَسِينٌ ہے یعنی اس میں ہر کام کی خوبصورتی کی طرف اشارہ ہے خواہ وہ خوبصورتی قول میں ہو یا فعل میں۔ اخلاق میں ہو یا برتاؤ میں گویا حکم یہ ہے کہ لوگوں کے ساتھ صرف قول ہی خوبصورت اور بھلائی کے انداز میں نہ ہو بلکہ ان کے ساتھ برتاؤ میں بھی نیکی بھلائی، خیر خواہی، اچھائی اور خوبصورتی کا حقیقی مظاہرہ ہونا چاہئے یہی احسان ہے۔

اللہ تعالیٰ جل شانہ سے بڑھ کر کوئی احسان کرنے والا نہیں۔ وہ خالق کائنات و

مالک ہے اُس کے احسانات کے بے پایاں جلوے قدم قدم پر جلوہ نما ہیں اور رعنائیاں بکھیر رہے ہیں۔ ارشاد باری تعالیٰ ہے۔

وَإِنْ تَعَدُّوا نِعْمَتَ اللَّهِ لَا تَحْصُوهَا ۚ إِنَّ الْإِنْسَانَ لَظَلُومٌ كَفَّارٌ۔

(ابراہیم 14:34)

اور اگر اللہ تعالیٰ کی نعمتیں گن تو شمار نہ کر سکو گے، بے شک انسان بڑا ظالم اور ناشکرا ہے۔
سورہ القصص میں ارشاد باری ہے۔

وَإِحْسِنْ كَمَا أَحْسَنَ اللَّهُ إِلَيْكَ ۖ - (القصص 28:77)

اور احسان کر جیسا اللہ نے تجھ پر احسان کیا۔

يَمْتَنُونَ عَلَيْكَ أَنْ أَسْلَمُوا ۖ قُلْ لَا تَمْتَنُوا عَلَيَّ إِسْلَامُكُمْ بِي هَلِ اللَّهُ
يَمُنُّ عَلَيْكُمْ أَنْ هَدَاكُمْ لِلْإِيمَانِ إِنْ كُنْتُمْ صَادِقِينَ ۝ (الحجرات 49:17)

اے محبوب وہ تم پر احسان جتاتے ہیں کہ مسلمان ہو گئے تم فرماؤ اپنے اسلام کا احسان مجھ پر نہ رکھو، بلکہ اللہ تم پر احسان رکھتا ہے کہ اس نے تمہیں اسلام کی ہدایت کی اگر تم سچے ہو۔

قرآن مجید میں طرز عمل کے دو درجات بیان کئے گئے ہیں۔ عدل اور احسان۔

ارشاد باری تعالیٰ ہے:

إِنَّ اللَّهَ يَأْمُرُ بِالْعَدْلِ وَالْإِحْسَانِ - (النحل 16:90)

ترجمہ: بے شک اللہ (ہر ایک کے ساتھ) عدل اور احسان کا حکم فرماتا ہے۔

امام راغب اصفہانی لکھتے ہیں کہ عدل یہ ہے کہ انسان پر جس قدر دینا واجب ہے اس قدر دے اور جس قدر لینا اس کا حق ہو اس قدر لے مگر احسان یہ ہے کہ جس قدر دینا واجب ہو اس سے زیادہ دے۔ اور جس قدر لینے کا حق ہو اس سے کم لے گویا دینے میں بھی دوسروں پر بھلائی اور سخاوت سے کام لے اور دوسروں سے لینے میں بھی۔ سو عدل کی جزا

عدل جبکہ احسان کی جزا احسان ہے۔

احسان کرنے والوں کیلئے جزا:

اللہ تعالیٰ نے احسان کرنے والوں کو اجر عظیم کی نوید سنائی اور انہیں اپنا محبوب قرار دیا۔
ارشاد باری تعالیٰ۔

إِنَّ اللَّهَ يُحِبُّ الْمُحْسِنِينَ۔ (البقرہ 2: 195)

بیشک بھلائی والے اللہ کے محبوب ہیں۔

وَاللَّهُ يُحِبُّ الْمُحْسِنِينَ۔ (آل عمران: 134)

اور نیک لوگ اللہ کے محبوب ہیں۔

ارشاد باری تعالیٰ ہے:

هَلْ جَزَاءُ الْإِحْسَانِ إِلَّا الْإِحْسَانُ۔ (الرحمن 55: 60)

نیکی کا بدلہ نیکی کے سوا کچھ نہیں ہے۔

اس لئے حکم فرمایا گیا کہ جس طرح انسان دنیا میں ”احسان“ کی صورت میں

دوسروں کو اس کے حق سے زیادہ دیتا ہے۔ اسی طرح باری تعالیٰ بھی آخرت میں احسان

شعار لوگوں کو ان کے حق سے زیادہ عطا فرمائے گا۔ ارشاد باری تعالیٰ ہے:

لِّلَّذِينَ أَحْسَنُوا الْحُسْنَىٰ وَزِيَادَةٌ۔ (یونس 10: 26)

ایسے لوگوں کیلئے جو احسان شعار ہیں نیک جزاء ہے بلکہ (اس پر) اضافہ بھی ہے۔

فرمانِ رسول صلی اللہ تعالیٰ علیہ وآلہ وسلم اور احسان:

☆..... حضرت عبداللہ بن عمرو رضی اللہ تعالیٰ عنہما سے روایت ہے کہ رسول اللہ صلی اللہ تعالیٰ

علیہ وسلم نے فرمایا۔ جو شخص اللہ کے نام پر پناہ مانگے اُسے پناہ دو۔ جو اللہ کے واسطے سے تم

سے سوال کرے اسے دو۔ جو بندہ اللہ تعالیٰ کے نام کے طفیل تمہاری پناہ میں آنا چاہے اسے

اپنی پناہ میں لے لو۔ اور جو تمہارے ساتھ احسان کرے اسے اس کا بدلہ دو۔ اگر بدلہ دینے کی سکت نہیں پاتے تو اس کے حق میں اس قدر دعا کرو کہ تم سمجھنے لگو کہ بدلہ دے چکے ہو۔

(ابوداؤد، نسائی، الترغیب جلد اول: ص 383)

☆..... حضرت اسامہ بن زید رضی اللہ تعالیٰ عنہما سے روایت ہے فرماتے ہیں رسول اللہ صلی اللہ تعالیٰ علیہ وآلہ وسلم نے ارشاد فرمایا۔ جس بندے کے ساتھ نیک سلوک کیا گیا تو اس نے سلوک کرنے والے کو کہہ دیا۔ **جَوَّكَ اللَّهُ حَيْدَرًا، اللَّهُ آدَبَ كُوزًا** خیر دے۔ **فَقَدْ أَبْلَغَ فِي الثَّنَاءِ**۔ اس نے پوری پوری تعریف کر دی۔

ایک اور روایت ہے۔ جس پر احسان کیا گیا یا اس سے نیکی کی گئی اس نے نیکی اور احسان کرنے والے سے کہا: **اللہ آپ کو جزائے خیر سے نوازے** تو اس نے تعریف پوری کر دی۔

(امام ترمذی، الترغیب: ص 384)

☆..... حضرت انس اور حضرت عبداللہ رضی اللہ تعالیٰ عنہما سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا: ساری مخلوق اللہ تعالیٰ کی عیال ہے۔ پس اللہ کو اپنی ساری مخلوق میں زیادہ محبت اُن بندوں سے ہے جو اُس کی عیال (یعنی اس کی مخلوق) کے ساتھ احسان کریں۔ (رواہ البہیقی فی شعب الایمان)

☆..... حضرت حذیفہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے ارشاد فرمایا: تم دوسروں کی دیکھا دیکھی کام کرنے والے نہ بنو کہ کہنے لگو اگر لوگ احسان کریں گے تو ہم بھی احسان کریں گے اور اگر دوسرے لوگ ظلم کا رویہ اختیار کریں گے تو ہم بھی ویسا ہی کریں گے بلکہ اپنے دلوں کو اس پر پکا کرو کہ اگر وہ لوگ احسان کریں تب بھی تم احسان کرو اور اگر لوگ بُرا سلوک کریں تب بھی تم ظلم اور برائی کا رویہ اختیار نہ کرو۔ (بلکہ احسان کرو۔) (ترمذی)

☆..... حضرت ابوذر غفاری رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ

علیہ وآلہ وسلم نے فرمایا:

تم میں سے کوئی احسان کی کسی صورت اور کسی قسم کو بھی حقیر نہ سمجھے پس اگر اپنے بھائی کو دینے کے لئے کچھ بھی نہ پائے تو اتنا ہی کرے کہ ٹکفہ روئی کے ساتھ اس سے ملاقات کرے اور جب تم گوشت خریدو یا ہانڈی پکاؤ تو اس میں شوربا بڑھا دیا کرو۔ پھر چچہ بھرا میں سے اپنے پڑوسی کے لئے بھی نکالا کرو۔ (جامع ترمذی)

معاشرتی حسن و استحکام کی بنیاد۔ احسان:

بے شک اللہ تعالیٰ کی ذات محسن اعظم ہے۔ رسولِ مختتم صلی اللہ تعالیٰ علیہ وآلہ وسلم کی ذات بابرکات محسن کائنات، محسن انسانیت کی معراج پر ہیں۔ اللہ عزوجل نے انسان کو دوسروں کے ساتھ احسان کرنے کا حکم ارشاد فرمایا۔ محسن انسانیت صلی اللہ تعالیٰ علیہ وآلہ وسلم نے عملی طور پر اس پہ عمل پیرا ہو کر بہترین اُسوہ پیش فرمایا۔

احسان کرنا درحقیقت ایک اعلیٰ اخلاقی رویہ کا نام ہے جس کی معاشرہ میں ہمہ وقت ضرورت ہے۔ یہی معاشرے کے استحکام کا حسن ہے۔ اس لئے معاشرتی حسن و استحکام کو برقرار رکھنے کے لئے احسان پر عمل پیرا ہونا انتہائی ضروری ہے۔

احسان سے مراد درحقیقت کسی عزیز و اقارب، دوست، ہمسایہ، راہ گیر مسافر، بیمار، یتیموں، محتاجوں و دیگر مرحوم طبقات کی صرف مالی امداد کر دینا ہی کافی نہیں بلکہ معاشرہ کے ہر وہ رویے جس بنا پر انسانیت کی فلاح ممکن ہو اور بے غرض اُن کے ساتھ بھلائی و نیکی کرنا احسان ہے۔ مثلاً کسی مصیبت زدہ کو مصیبت سے نجات دلادی جائے۔ قصور وار کو معاف کر دیا جائے۔ دوسرے کی خطاؤں سے درگزر کیا جانا، غصہ کو پی لینا، کسی قرض خواہ کو ادائیگی قرض میں سہولت بہم پہنچا، تنگ دست مقروض کو قرض معاف کرنا، تنگ دست کی مالی اعانت کرنا ایسے سبھی انسانی رویے احسان پر ہی مبنی ہیں۔ جس پر عمل کرنے سے معاشرتی حسن میں چار چاند لگ جاتے ہیں۔

حضرت براہ بن عازب رضی اللہ تعالیٰ عنہ کہتے ہیں کہ ایک دفعہ ایک بدوی رحمت عالم صلی اللہ تعالیٰ علیہ وآلہ وسلم کے دربار مقدس میں حاضر خدمت ہوا اور عرض کرنے لگا کہ یا رسول اللہ صلی اللہ تعالیٰ علیہ وآلہ وسلم مجھے ایسی بات بتائیے جس کے کرنے سے بہشت نصیب ہو۔

نبی مکرم صلی اللہ تعالیٰ علیہ وآلہ وسلم نے فرمایا:

”تمہاری تقریر کو مختصر ہے لیکن تمہارا سوال بہت بڑا ہے۔ تم جانوں کو آزاد کرو اور گردنوں کو چھڑاؤ۔ اس (بدوی) نے کہا یا رسول اللہ صلی اللہ تعالیٰ علیہ وآلہ وسلم کیا دونوں باتیں ایک ہی نہیں؟

رسول اللہ صلی اللہ تعالیٰ علیہ وآلہ وسلم نے فرمایا: نہیں! اکیلے کسی کو آزاد کرتے ہو تو یہ جان کا آزاد کرنا ہے۔ اور دوسرے کے شریک ہو کر کسی کی آزادی کی قیمت میں مالی امداد دینا گردن چھڑانا ہے اور لگاتار دیتے رہو اور ظالم رشتہ دار کے ساتھ (بھی) نیکی کرو، اگر تم یہ بھی نہ کر سکو تو بھوکے کو (کھانا) کھلاؤ اور پیاسے کو پلاؤ اور نیکی کرنے کا کہو اور برائی کے کام سے باز رکھو اور یہ بھی نہ کر سکو تو اپنے آپ کو بھلائی کے سوا اور (فضول و لالچ) باتوں سے روکو۔ (مسند رک الحاکم، ج ۲، کتاب الکاتب) (شبلی نعمانی 234/6)

اسلام میں دوسروں کے ساتھ بھلائی اور احسان کرنا کسی خاص گروہ کے ساتھ مخصوص نہیں کیا بلکہ عام حکم ہے۔ ارشاد باری تعالیٰ ہے:

لَا يَنْهٰكُمْ اللّٰهُ عَنِ الَّذِيْنَ لَمْ يُقَاتِلُوْكُمْ فِى الدِّيْنِ وَلَمْ يُخْرِجُوْكُمْ
مِّنْ دِيَارِكُمْ اَنْ تَبَرُّوْهُمْ وَتُقْسِطُوْا اِلَيْهِمْ اِنَّ اللّٰهَ يُحِبُّ الْمُقْسِطِيْنَ -

(ممتحنہ 8:60)

اللہ تمہیں ان سے منع نہیں کرتا جو تم سے دین میں لڑے اور تمہیں تمہارے گھروں سے نہ نکالا کہ اُن کے ساتھ احسان کرو اور اُن سے انصاف کا برتاؤ ہو تو

بے شک انصاف کرنے والے اللہ کو محبوب ہیں۔

صحابہ کرام رضوان اللہ علیہم اجمعین میں سے کچھ ایسے لوگ تھے جو نامسلموں پر صدقہ کرنا ثواب کا کام نہیں سمجھتے تھے۔ اسی پر یہ حکم آیا کہ ہدایت بخشا تمہارا نہیں میرا کام ہے۔ تمہیں بلا امتیاز ہر ایک مسلم و غیر مسلم کے ساتھ نیکی کرنا اور اپنی نیت درست رکھنی چاہیے تم کو اپنی نیت کا ثواب ملے گا۔ (ابن جری، ابن کثیر بحوالہ نسائی) سیرۃ النبی صلی اللہ علیہ وسلم (232)

سورہ بقرہ میں ارشاد ربانی ہے:

لَمْ يَسْأَلْكُمْ عَلَيْهِمْ هُدَاهُمْ وَلَكِنَّ اللَّهَ يُهْدِي مَنْ يَشَاءُ وَمَا تُغْفِقُوا مِنْ
خَيْرٍ فَلَا نَنْفَعُكُمْ وَمَا تُنْفِقُونَ إِلَّا ابْتِغَاءَ وَجْهِ اللَّهِ وَمَا تُنْفِقُوا مِنْ خَيْرٍ يُوَفَّ
الْكُمْ وَأَنْتُمْ لَا تَظْلُمُونَ۔ (البقرہ: 272)

”انہیں راہ دینا تمہارے ذمہ لازم نہیں ہاں اللہ راہ دیتا ہے جیسے چاہتا ہے اور تم جو اچھی چیز دو تو تمہارا ہی بھلا ہے اور تمہیں خرچ کرنا مناسب نہیں مگر اللہ کی مرضی چاہنے کے لئے اور جو مال دو تمہیں پورا ملے گا (اجر) اور نقصان نہیں دیئے جاؤ گے۔

خواتین ہمارے معاشرے کی مرکزی کردار کا اہم حصہ ہیں۔ جس کے وجود سے کائنات کی افزائش و نمود ہے۔ بزم ہستی میں کھلے گل و گلزار کی مہکار اس وجود کے بغیر ممکن نہیں۔ اسلام نے ان کے عظیم کردار کی بدولت ان کی عظمت کو بلند فرمایا ہے۔ اس وجود کے کئی رنگ ہیں۔ یہ ایک ماں ہے، بہن ہے، بیٹی ہے، بیوی ہے، بہو کی شکل میں گھروں کی افزائش کا ذریعہ ہیں۔ اللہ تعالیٰ نے ان رشتوں کے تقدس کی مکمل پاسداری فرمائی اور ان رشتوں کے مطابق اُن کے ساتھ احسان و مروت کا حکم ارشاد فرمایا: ماں کے وجود کی عظمت کا یہ مقام ہے کہ اولاد کو یہ نوید سنائی۔ اس ہستی کے قدموں کے نیچے جنت ہے۔ ان کے بارے حکم ربانی ہے کہ:

وَبِالْوَالِدَيْنِ إِحْسَانًا وَبِذِي الْقُرْبَىٰ وَالْمَسْكِينِ۔ (البقرہ: 83)

اور ماں باپ کے ساتھ بھلائی کرو۔ اور رشتہ داروں اور یتیموں اور مسکینوں سے۔
سورہ النساء میں مستحقین احسان کی مزید وضاحت کرتے ہوئے اس کے دائرہ
میں اضافہ فرمایا گیا ہے۔

وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالَّذِينَ إِحْسَانًا وَبِذِي الْقُرْبَىٰ وَ
الْمُتَمَسِّكِ وَالْمَسْكِينِ وَالْجَارِ ذِي الْقُرْبَىٰ وَالْجَارِ الْجُنُبِ وَالصَّاحِبِ بِالْجَنبِ
وَالْيَتَامَىٰ (النساء: 34)

اور اللہ کی بندگی کرو اور اس کے ساتھ کسی کو شریک نہ ٹھہراؤ اور ماں باپ کے
ساتھ بھلائی کرو اور رشتہ داروں اور یتیموں اور محتاجوں اور پاس کے ہمسائے اور دور کے
ہمسائے اور کروٹ (ہمنشیں) کے ساتھی اور راہ گیر اور اپنے باندی غلام سے۔

مفسرین کرام والدین کے ساتھ احسان کئے بارے فرماتے ہیں کہ اس سے مراد
”ادب و تعظیم کے ساتھ اور ان کی خدمت میں مستعد رہنا اور اُن پر خرچ کرنے میں کمی نہ
کرو۔ مسلم شریف کی حدیث ہے: سید عالم صلی اللہ تعالیٰ علیہ وآلہ وسلم نے تین مرتبہ فرمایا:
اُس کی ناک خاک آلود ہو۔ حضرت ابو ہریرہ رضی اللہ تعالیٰ عنہ نے عرض کیا کس کی
یا رسول اللہ: فرمایا جس نے بوڑھے ماں باپ پائے یا اُن میں سے ایک کو پایا اور جنتی نہ
ہو گیا۔ شاہ رفیع الدین دہلوی اس آیت کی تفسیر میں فرماتے ہیں کہ

اس آیت میں اول حق اللہ تعالیٰ کا، پھر ماں باپ کا، اور پھر اُن کا درجہ بدرجہ۔ (موضح)
والدین کے بارے قرآن مجید میں خصوصی تاکید آئی ہے۔

وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفَصَّلَهُ فِي عَامَيْنِ
أَنِ اشْكُرْ لِي وَلِوَالِدَيْكَ إِلَى الْمَعَصِرِ (لقنن: 14)

ترجمہ: ہم نے انسان کو اس کے ماں باپ کے متعلق نصیحت کی ہے کہ تو میری اور اپنے ماں
باپ کی شکر گزاری کر، تم سب کو میری ہی طرف لوٹ کر آنا ہے۔

والدین کے ساتھ بھلائی کرتے رہو اگر اُن میں سے ایک یا دونوں تمہارے سامنے بڑھاپے کو پہنچ جائیں تو اُن کو اف تک نہ کہو اور نہ انہیں جھڑکنا اور ان سے بات ادب کے ساتھ کرنا اور عجز سے اُن کے آگے جھکے رہو اور اُن کے حق میں دعا کرو کہ اے رب جیسا انہوں نے مجھے بچپن میں شفقت سے پرورش کیا ہے تو بھی اُن کے حال پر رحمت فرما۔ (بنی اسرائیل 23: 24)

والدین سے حسن سلوک کرنے والوں کو قرآن مجید میں خوشخبری سنائی گئی ہے۔
سورہ الاحقاف میں ارشاد باری تعالیٰ ہے۔

أُولَٰئِكَ الَّذِينَ نَتَقَبَّلُ عَنْهُمْ أَحْسَنَ مَا عَمِلُوا وَنَتَجَاوَزُ عَنْ سَيِّئَاتِهِمْ فِی
أَصْحَابِ الْجَنَّةِ وَعَدَ الصِّدِّیقِ الَّذِیْ كَانُوا یُوعَدُونَ۔ (سورہ الاحقاف: 14)

یہی وہ لوگ ہیں جن کے نیک اعمال تو ہم قبول فرما لیتے ہیں اور جن کے بد اعمال سے درگزر کر لیتے ہیں۔ (یہ) جنتی لوگوں میں ہیں۔ اس سچے وعدے کے مطابق جو اُن سے کیا جاتا ہے۔

☆..... حدیث شریف میں ہے رشتہ داروں کے ساتھ اچھے سلوک کرنے والوں کی عمر دراز اور رزق وسیع ہوتا ہے۔ (بخاری و مسلم)

☆..... حدیث شریف میں ہے سید عالم صلی اللہ تعالیٰ علیہ وآلہ وسلم نے فرمایا میں اور یتیم کی سرپرستی کرنے والا ایسے قریب ہوں گا جیسے انگشت شہادت اور بیچ کی انگلی۔ (بخاری شریف)

سید عالم صلی اللہ تعالیٰ علیہ وآلہ وسلم نے فرمایا بیوہ اور مسکین کی امداد و خبر گیری کرنے والا مجاہد فی سبیل اللہ کی مثل ہے۔

قریبی ہمسایہ سے مراد رشتہ دار ہمسایہ ہے۔ غیر ہمسایہ سے مراد غیر رشتہ دار ہے۔
ہمسائیگی کے حقوق کی نگہداشت کے متعلق متعدد احادیث وارد ہیں۔

ہمسایہ کے بارے سید عالم صلی اللہ تعالیٰ علیہ وآلہ وسلم نے فرمایا کہ جبرائیل مجھے

ہمیشہ ہمسایوں کے ساتھ احسان کرنے کی تاکید کرتے رہے۔ اس حد تک گمان ہوتا تھا کہ اُن کو وراثت قرار دیں۔ (بخاری و مسلم)

محدثین میں بروایت حضرت ابو ہریرہ رضی اللہ تعالیٰ عنہ ہے کہ سید عالم صلی اللہ تعالیٰ علیہ وآلہ وسلم نے تین مرتبہ تاکید فرمائی:

اللہ کی قسم تم میں سے وہ شخص مومن نہیں ہو سکتا جس کا ہمسایہ اُس کی شرا توں سے امن نہیں پاتا۔

الصَّاحِبِ بِالْجَنْبِ سے مراد مفسرین فرماتے ہیں کہ اس سے مراد یعنی بی بی یا جو صحبت میں رہے یا رفیق سفر ہو یا ساتھ پڑھے یا مجلس و مسجد میں برابر بیٹھے۔ (کنز الایمان) وَأَهْلُ السَّبِيلِ سے مراد راہ گیر، مسافر۔ اکثر سلف صحابین کے نزدیک مہمان مراد ہے۔ حدیث مبارکہ میں ہے جو اللہ اور روز قیامت پر ایمان رکھے اُسے چاہیے مہمان کا اکرام کرے۔ (بخاری و مسلم)

وَمَا مَلَكَتْ اَيْمَانُكُمْ سے مراد تمہارے غلام کنیز۔ دو برو حاضر میں اس سے مراد گھر، دوکان اور کارخانوں، ملوں کے ملازم اور نوکر چاکر بھی آ جاتے ہیں۔ غلاموں کے ساتھ حسن سلوک کی احادیث مبارکہ میں بھی بڑی تاکید آئی ہے۔ دم رخصت بھی آپ صلی اللہ تعالیٰ علیہ وآلہ وسلم نے ان سے حسن سلوک کی تاکید فرمائی۔

ہنٹے بستے گھر میں اگر میاں بیوی میں ناچاقی ہو جائے، نوبت طلاق تک آ جائے تو بھی مرد کو ہی مطلقہ خواتین کے ساتھ بھی احسان کا حکم دیا گیا۔ ارشاد باری تعالیٰ:

الطَّلَاقُ مَرَّتَيْنِ ۖ فَاَمْسَاكَ ۖ بِمَعْرُوفٍ اَوْ تَسْرِيَةً ۚ بِاِحْسَانٍ۔ (البقرہ: 229)

یہ طلاق دو بار تک ہے پھر بھلائی کے ساتھ روک لینا ہے یا عمدگی کے ساتھ

چھوڑ دینا ہے۔

سورہ بقرہ کی آیت نمبر 236 میں مزید تاکید آئی۔

وَمَتَّعُوهُمْ عَلَىٰ الْمَوْسِعِ قَدْرًا وَعَلَىٰ الْمُقْتَرِ قَدْرًا مَتَاعًا بِالْمَعْرُوفِ
حَقًّا عَلَىٰ الْمُحْسِنِينَ۔

اور اُن کو کچھ برتنے کو دو، مقدروالے (صاحبِ حیثیت) پر اس کے لائق، اور
تنگ دست پر اس کے لائق (حیثیت) حسبِ دستور کچھ برتنے کی چیز، یہ واجب ہے بھلائی
والوں (محسنین) پر۔

مفسرین فرماتے ہیں کہ کچھ برتنے کو دینے سے مراد تین کپڑوں کا جوڑا، جس
عورت کا مہر مقرر نہ کیا ہو اور اس کو قبلِ دخول طلاق دے دی ہو، اس کو تو ایک جوڑا دینا واجب
ہے اور اس کے سوا ہر مطلقہ کیلئے مستحب ہے۔ (مدارک) (فہم الدین مراد آبادی رحمہ اللہ)
اسلام میں معاشرتی ہر عمل کی راہنمائی فرمائی ہے۔ غنودہ گزر، تواضع و انکساری،
حلم و بردباری اور عدل و احسان وغیرہ بے شمار ایسے امور ہیں جن پر عمل پیرا ہونے میں ہی
حقیقی معاشرتی حسن قائم رہ سکتا ہے اور معاشرے میں پائیدار امن برقرار رہتا ہے۔
نبی محترم صلی اللہ تعالیٰ علیہ وآلہ وسلم کی ذاتِ گرامی کا مسلم اُمہ میں تشریف فرما ہونا
اللہ تعالیٰ کا بہت بڑا احسان ہے۔ ارشاد باری تعالیٰ ہے۔

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو
عَلَيْهِمُ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِن كَانُوا مِن قَبْلُ
لَفِي ضَلَالٍ مُّبِينٍ (آل عمران 164)

بے شک مسلمانوں پر اللہ کا بڑا احسان ہے کہ ان ہی میں سے ایک رسول ان میں
بھیجا، جو انہیں اس کی آیتیں پڑھ کر سناتا ہے اور انہیں پاک کرتا ہے اور انہیں کتاب اور
حکمت سکھاتا ہے، یقیناً یہ سب اس سے پہلے کبھی گمراہی میں تھے۔

نبی پاک صلی اللہ تعالیٰ علیہ وآلہ وسلم کی تمام صفات ہی انسانوں کیلئے احسانِ عظیم
ہیں۔ غنودہ کرم، جود و عطا کے تمام واقعات میں احسان، کا انصاف ذکر کر دیا گیا ہے۔

اقوال:

☆..... حضرت علی کرم اللہ وجہہ الکریم کا ارشاد گرامی ہے احسان کرو خواہ ناشکرے پر ہو کیونکہ وہ میزان میں شکر گزار کے احسان کے احسان سے بھاری ہوگا۔

☆..... کسی پر احسان کرو تو اس کو چھپاؤ اور اگر تم پر کوئی احسان کرے تو اُسے ظاہر کرو۔
(حضرت علی رضی اللہ تعالیٰ عنہ)

☆..... احسان کا بدلہ اتارنے کی طاقت نہ ہو تو زبان سے شکر ادا کر۔ (حضرت علی رضی اللہ عنہ)

☆..... احسان تین چیزوں کے بغیر مکمل نہیں ہوتا۔ (۱) اس کو چھوٹا سمجھے تو بڑا بن جائے۔
(۲) اس کو پردے میں رکھنے سے یہ تمام یعنی پورا ہو جائے گا۔ (۳) یہ کہ اس میں جلدی کرنے سے خوشگوار ہو جائے گا۔ (حضرت امام جعفر صادق رضی اللہ عنہ)

☆..... حضرت امام حسن بن علی رضی اللہ تعالیٰ عنہما سے جب کسی ضرورت کا سوال ہوتا تو فی الفور پورا کر دیتے اور فرماتے مجھے ڈر ہے کہ میں اس میں دیر کروں تو میرا دوست اس سے مستغنی ہو جائے اور مجھ سے ثواب جاتا رہے۔

☆..... حضرت عبداللہ بن عباس رضی اللہ تعالیٰ عنہما فرماتے ہیں تین خصلتوں کے بغیر احسان پورا نہیں ہو سکتا۔ (اول) اس میں تعجیل کرنا، جلدی کرنا (دوم) عطا کرنے والے مطعی کی نظر میں اس کا کم ہونا۔ (سوم) اس کو لوگوں سے پوشیدہ رکھنا۔

☆..... حضرت عبداللہ بن عباس رضی اللہ تعالیٰ عنہما فرماتے ہیں مجھے شرم آتی ہے کہ میرا دوست مجھے تین دفعہ ملے اور میں اسے کچھ نہ دوں۔

☆..... حضرت جعفر بن محمد رضی اللہ تعالیٰ عنہما فرماتے ہیں اللہ تعالیٰ نے سود کو صرف اس لئے حرام کیا ہے کہ لوگ احسان سے نہ رکیں۔

☆..... حضرت محمد بن حنفیہ رضی اللہ تعالیٰ عنہما فرماتے ہیں احسان کرنے والا کبھی نہیں گرتا اور اگر بالغرض گر بھی جائے تو ذلیل نہیں ہوتا۔

☆..... دو خصلتیں مخلوق کی تباہی کا باعث بنتی ہیں۔ اول کسی بھی مخلوق کا احترام نہ کرنا۔

دوئم خالق کے احسان کو ٹھکرا دینا۔ (حضرت بایزید بسطامی رحمۃ اللہ علیہ)

☆..... احسان سب جگہ بہتر ہے لیکن ہمسایہ کے ساتھ بہترین ہے۔ (مجد الف ثانی رحمۃ اللہ علیہ)

☆..... محتاجوں سے مہنگا مال خریدنا احسان میں ہے اور صدقہ سے بہتر ہے۔ (امام غزالی رحمۃ اللہ علیہ)

☆..... احسان اور کارِ خیر کبھی مردہ نہیں ہوتے۔ محسن مر جاتا ہے لیکن اس کا احسان زندہ رہتا

ہے۔ اسی طرح ظلم بھی زندہ رہتا ہے اور ظالم مر جاتا ہے۔ (مولانا روم رحمۃ اللہ علیہ)

☆..... حضرت معمر رحمۃ اللہ علیہ فرماتے ہیں آج کل نیکی اور احسان برائی کی سیڑھی بن

گیا ہے حتیٰ کہ لوگ کہتے ہیں اس شخص کی شرارت سے بچو جس پر احسان کیا ہے نیز

فرماتے ہیں بُرا احسان یہ ہے کہ مسائل کو تیرے پاس سوال کی ضرورت ہو اور وہ تجھ سے

شرم کھائے اس صورت میں تیرا احسان اس کی شرمندگی کی مکافات نہ کرے گا۔

مناسب یہ ہے کہ تم خود اپنے دوست کے حالات کی تفتیش کر کے اس کی ضرورت پوری

کر دو اور اس کو سوال کی نوبت نہ آئے۔

☆..... حضرت سری سقطی رحمۃ اللہ علیہ فرماتے ہیں کہ احسان اٹھ گیا اور تجارت باقی رہ گئی

لوگ اپنے دوست کو کوئی چیز اس لئے دیتے ہیں کہ وہ انہیں بدلہ دے۔

☆..... حضرت فضل بن عیاض رحمۃ اللہ علیہ فرماتے ہیں کہ نیکی یہ ہے کہ اگر دوست نے تجھ

سے کچھ لیا تو تو اس کا احسان مند ہو کیونکہ اگر وہ نہ لیتا تو تجھے ثواب نہ ملتا نیز اس نے تجھے

سوال کیا اور اس کو تیرے سوا کسی سے بھلائی کی امید نہ تھی۔

☆..... حضرت مطرف بن عبد اللہ رحمۃ اللہ علیہ فرماتے تھے اگر کسی کو مجھ سے کچھ ضرورت ہو

تو وہ کاغذ پر لکھ کر بھیج دے اس لئے کہ میں مسلمان کے چہرے پر سوال کی ذلت کو نہیں دیکھ

سکتا کیونکہ سوال بخشش سے بڑھ کر ہے خواہ بخشش بہت ہی زیادہ ہو۔

☆..... حضرت ربیع بن خثیم رحمۃ اللہ علیہ کسی شخص کو روٹی کا ٹکڑا یا کوئی ٹوٹی ہوئی چیز نہ دیتے تھے

اور نہ کوئی مستعمل کپڑا دیتے تھے اور فرماتے تھے مجھے شرم آتی ہے کہ میرا اعمال نامہ اللہ تعالیٰ کے

ہاں پیش ہو اور اس میں ردی اشیاء ہوں جو میں نے اسے اللہ تعالیٰ کی راہ میں دی ہوں۔

عفو و کرم

”عفو“ عربی زبان کا لفظ ہے جس کے معانی معاف کرنا، بخشش کرنا، درگزر کرنا، بدلہ نہ لینا، مٹا دینا ڈھانپ لینے اور گناہ پر پردہ ڈالنے کے ہیں۔

اصطلاح شریعت میں ”عفو“ سے مراد کسی کی زیادتی و برائی پر انتقام کی قدرت و طاقت کے باوجود انتقام نہ لینا اور معاف کر دینا ”عفو“ کہلاتا ہے۔

”عفو“ کا ادنیٰ درجہ یہ ہے کہ آدمی معاف کر دے، خواہ طبیعت اس پر آمادہ نہ ہو اور اعلیٰ درجہ یہ ہے کہ دل کی رضا و خوشی کے ساتھ معاف کر دے اور اگر ممکن ہو تو اس کے ساتھ کچھ احسان بھی کرے۔

”عفو“ صفت الہی:

”عفو“ اللہ تعالیٰ کی خصوصی اور امتیازی صفت ہے اللہ تعالیٰ کے خاص ناموں میں سے عفو (درگزر کرنے والا) غَفُورٌ، غَفُورٌ اور غَفَّارٌ (معاف کرنے والا)

قرآن مجید میں اللہ جل شانہ نے دو جگہ اپنے آپ کو غَفُورٌ (بخشنے والا) پانچ دفعہ غَفَّارٌ (بڑی بخشائش کرنے والا) اور اتنی ہی دفعہ عَفُوٌ (معاف کرنے والا) اور ستر (70) سے زیادہ آیتوں میں غَفُورٌ بخشنے والا کہا ہے۔ اس سے اللہ تبارک و تعالیٰ کی اپنے بندوں پر شان رحمت و کرمی کا اندازہ لگایا جاسکتا ہے کہ اس کے عفو و کرم کا سمندر کس زور و شور سے ٹھاٹھیں مار رہا ہے۔

ارشاد باری تعالیٰ ہے۔

إِنَّ اللَّهَ كَانَ عَفُوًّا غَفُورًا (النساء: 43)

بے شک اللہ تعالیٰ معاف کرنے والا بخشنے والا ہے۔

إِنَّ اللَّهَ كَانَ عَفُورًا قَدِيرًا (النساء: 4: 149)

بے شک اللہ تعالیٰ معاف کرنے والا اور قدرت رکھنے والا ہے۔

وَهُوَ الَّذِي يَقْبَلُ التَّوْبَةَ عَنْ عِبَادِهِ وَيَعْفُو عَنِ السَّيِّئَاتِ (الشوریٰ: 42: 25)

وہی ہے جو اپنے بندوں کی توبہ قبول کرتا اور برائیوں کو معاف کر دیتا ہے۔

اللہ تعالیٰ نے اپنے محبوب کرم صلی اللہ تعالیٰ علیہ وآلہ وسلم کو بھی ان صفات سے

متصف فرمایا اور غفور و کرم کی تلقین فرمائی اللہ عز و جل فرماتا ہے۔

فَاَعْفُ عَنْهُمْ وَاسْتَغْفِرْ لَهُمْ۔ (آل عمران: 3: 159)

اے محبوب (علیہ السلام) لوگوں سے درگزر کریں اور ان کے لئے استغفار کریں۔

فَاَعْفُ عَنْهُمْ وَاصْفَحْ إِنَّ اللَّهَ يُحِبُّ الْمُحْسِنِينَ (المائدہ: 13)

پس (اے محبوب علیہ السلام) آپ معاف فرمائیے اور درگزر فرمائیے (دشمنوں

کو) بیشک اللہ پسند فرماتا ہے احسان کرنے والوں کو۔

سورہ الاعراف میں ارشاد باری تعالیٰ ہے۔

خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ (الاعراف: 199)

اے محبوب معاف کرنا اختیار کیجئے اور بھلائی کا حکم دیجئے۔ اور نادانوں کی طرف

سے رخ انور پھیر لیجئے۔

جب یہ آیت حضور صلی اللہ تعالیٰ علیہ وآلہ وسلم پر نازل ہوئی تو آپ صلی اللہ

تعالیٰ علیہ وآلہ وسلم نے جبریل علیہ السلام سے اس کا مطلب دریافت فرمایا۔ حضرت

جبریل علیہ السلام نے عرض کیا: میں اللہ عز و جل سے پوچھ کر عرض کروں گا چنانچہ وہ

(رب للعالمین کے حضور) گئے اور (واپس دربار نبوی صلی اللہ تعالیٰ علیہ وآلہ وسلم میں)

آئے پھر عرض کیا۔

”اے محمد صلی اللہ تعالیٰ علیہ وآلہ وسلم! آپ کو اللہ عز و جل حکم دیتا ہے کہ آپ اس

سے ملیں جو آپ کو چھوڑتا ہے اور اس کو عطا فرمائیں جو آپ کو محروم رکھتا ہے اور اس کو معاف فرمادیں جو آپ پر ظلم کرتا ہے۔ (تفسیر ابن جریر جلد 9: ص 105، تفسیر درمنثور جلد 3: ص 628، اخلاق النبی ص 6، شفا شریف جلد اول ص 120 ہارویں فصل)

اس آیت کی تشریح میں صاحب تفسیر ضیاء القرآن پیر محمد کرم شاہ رحمۃ اللہ علیہ فرماتے ہیں کہ اس آیت میں اللہ تعالیٰ نے اپنے محبوب کی تادیب و تربیت کرتے ہوئے تین مکارم اخلاق کو اپنانے کا حکم دیا ہے

(1)..... جو قصور وار معذرت طلب کرتا ہوا آپ کے پاس آئے اسے کمال فراخ دلی اور شفقت سے معاف کر دیجئے۔

بدلہ اور انتقام لینے پر اصرار نہ کیجئے۔ صاحب روج المعانی لکھتے ہیں کہ آپ گناہ گاروں کو معاف فرمادیں۔

(2)..... مفید اور عمدہ چیزوں کے کرنے کا آپ لوگوں کو حکم دیں۔

(3)..... جاہل اور نا سمجھ لوگ اگر آپ کو بُرا بھلا کہیں تو اُن سے الجھنے نہیں۔

حضرت امام جعفر الصادق علیہ علی آباء السلام نے فرمایا۔

”قرآن کریم میں اخلاق حسنہ کے متعلق یہ جامع ترین آیت ہے۔“

ہر مومن کو ان صفات حسنہ سے متصف ہونا چاہئے خصوصاً اس طبقہ کو جن کے ذمہ اشاعت دین اور تبلیغ اسلام کا فریضہ ہے انہیں خصوصی طور پر اپنے آپ کو ان خصائل حمیدہ سے مزین کرنا چاہئے۔ ایک مشہور حدیث میں ہے کہ اللہ عز و جل نے توریت اور انجیل میں آپ صلی اللہ تعالیٰ علیہ وآلہ وسلم کی یہ صفت بیان فرمائی۔ لیسَ بِغَضٍ وَلَا غِلَظٍ وَلَكِنْ يَعْفُو وَيُصْفَحُ۔ یعنی آپ نہ بدخلق ہو گئے اور نہ سخت دل بلکہ معافی اور درگزر سے کام لیں گے۔ (شفا شریف۔ حصہ اول۔ ص 266 چودھویں فصل)

متقیوں کے اوصاف اور غفودرگزر کا اجر:

وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمُوتُ وَالْأَرْضُ أُعِدَّتْ
لِلْمُتَّقِينَ الَّذِينَ يُنْفِقُونَ فِي السَّرَّاءِ وَالضَّرَّاءِ وَالْكُلُوبِ وَالْغَيْظِ وَالْعَافِينَ عَنِ
النَّاسِ ۗ وَاللَّهُ يُحِبُّ الْمُحْسِنِينَ۔ (آل عمران 140)

ہر حال میں راہِ خدا میں دینا اور دوسرا لوگوں کو معاف کرنا اور درگزر کرنا اور ان
کے لئے دو جزائیں۔ ایک خدا کی مغفرت اور دوسری وسیع جنت۔
دوسرے کے قصوروں کو معاف کرنے والوں سے اللہ رب العزت جل شانہ نے
ایک اور وعدہ فرمایا ہے۔

وَكَيْفَ تَعْفُو ۖ أَلا تَحِبُّونَ ۚ إِنَّ يَغْفِرَ اللَّهُ لَكُمْ
وَاللَّهُ غَفُورٌ رَّحِيمٌ (النور: 22)

ترجمہ: اور چاہے کہ یہ لوگ معاف کر دیں اور درگزر کریں۔ کیا تم اس بات کو دوست نہیں
رکھتے کہ اللہ تعالیٰ تمہارے گناہوں کو معاف فرمادے اور اللہ تعالیٰ غفور الرحیم ہے۔

وَلَكِنَّ صَبْرًا وَغَفْرًا إِنَّ ذَلِكَ لَمِنْ عَزْمِ الْأُمُور۔ (اشعراء 43)

ترجمہ: ”جو شخص (مصائب و آلام میں) صبر کرتا ہے اور جو شخص بخافین (کے جو رجحان) کو
معاف کرتا ہے تو بے شک یہ طرز عمل ان امور میں سے ہے جن کی شان بڑی بلند ہے۔“

يَا أَيُّهَا الَّذِينَ آمَنُوا إِن مِّنْ أَرْوَاحِكُمْ وَأَوْلَادِكُمْ عَدُوًّا لَّكُمْ فَاحْذَرُوهُمْ
وَإِنْ تَعْفُوا وَتَصْفَحُوا وَتَغْفِرُوا فَإِنَّ اللَّهَ غَفُورٌ رَّحِيمٌ۔ (التغابن: 14)

اے ایمان والو! تمہاری عورتیں اور تمہاری اولاد تمہاری دشمن ہے پس ان سے بچتے
رہو اور معاف کرو اور درگزر کرو اور بخش دو تو بے شک اللہ تعالیٰ بخشنے والا مہربان ہے۔

ان آیات بینات میں غفودرگزر کرنے والوں کو خوشخبری سنائی گئی ہے کہ اللہ جل
شانہ ایسے بندوں کی مغفرت فرمائے گا۔ اور وسیع جنت بطور انعام ملے گی۔ ان کے گناہوں
کو معاف فرمادے گا اور اللہ رب العزت کے دربارِ عالیہ میں اس کی شان بہت بلند ہوگی۔

فرمان رسول صلی اللہ تعالیٰ علیہ وآلہ وسلم:

حضرت عائشہ رضی اللہ تعالیٰ عنہا نے فرمایا رسول خدا صلی اللہ تعالیٰ علیہ وآلہ وسلم نہ عادیابریے لفظ استعمال کرتے اور نہ تکلفاً اور نہ ہی آپ بازاروں میں چلاتے اور نہ برائی کا بدلہ برائی سے دیتے بلکہ معاف کرتے اور درگزر فرمایا کرتے تھے۔ (ترمذی)

رسول اللہ صلی اللہ تعالیٰ علیہ وآلہ وسلم نے ارشاد فرمایا غزوہ بدر گزر کر نے سے اللہ تعالیٰ آدمی کی عزت بڑھا دیتا ہے۔ (مسلم)

رب کا انعام:

حضرت فضیل بن عیاض رضی اللہ تعالیٰ عنہ فرماتے ہیں کہ جب رب العالمین اپنے کسی بندہ کو انعام دیتا اور اس کے درجات کو بلند کرنا چاہتا ہے تو اس پر کسی ظالم کو مسلط کر دیتا ہے۔ پس اگر وہ شخص ظلم کو برداشت کرتا اور صبر کرتا ہے تو اللہ تعالیٰ کے انعام کا مستحق ٹھہرتا ہے ورنہ نہیں۔ رسول اللہ صلی اللہ تعالیٰ علیہ وآلہ وسلم نے فرمایا جس نے ظالم پر بددعا کی اس نے اپنا انتقام لے لیا۔

چور کو دغا:

حضرت عبد اللہ بن مسعود رضی اللہ تعالیٰ عنہ نے بازار سے کچھ سودا خریدا۔ اور قیمت دینے کے لئے اپنے عمامہ میں سے درہم نکالنے چاہے تو معلوم ہوا کہ کسی نے کھول لئے ہیں لوگ اس چور کو بددعا دینے لگے تو آپ نے فرمایا، الہی! اگر اس کو کچھ حاجت تھی اور لے گیا ہے تو اس کو برکت دے کہ اس کا کام نکل جائے اور اگر گناہ پر جرأت کے سبب لے گیا ہے تو اس کے گناہ کو معاف کر دے۔

اُم المؤمنین سیدہ صدیقہ رضی اللہ تعالیٰ عنہا فرماتی ہیں کہ رسول اللہ صلی اللہ تعالیٰ علیہ وآلہ وسلم نے کبھی کسی کو اپنے ہاتھ سے نہیں مارا کسی عورت کو نہ کسی خادم کو۔ البتہ جہاد فی سبیل اللہ میں قتال فرمایا اور جب بھی آپ کو کچھ نقصان پہنچایا گیا تو آپ صلی اللہ تعالیٰ

علیہ وآلہ وسلم نے اس سے انتقام نہیں لیا۔ اَلَا یہ کہ اللہ تعالیٰ کی حدود کی خلاف ورزی کی جائے پھر آپ اللہ عزوجل کے لئے انتقام لیتے۔ (مسلم شریف 5929 کتاب انفعائل)

آقا علیہ السلام کے خادم خاص حضرت انس رضی اللہ تعالیٰ عنہ کو تقریباً دس سال آپ صلی اللہ تعالیٰ علیہ وآلہ وسلم کی شب و روز خدمت انجام دینے کی سعادت حاصل رہی۔ آپ فرماتے ہیں کہ اس طویل عرصہ میں میرے آقا رحمت عالم صلی اللہ تعالیٰ علیہ وآلہ وسلم نے مجھ سے:

فَمَا قَالَ لِيْ اُفْ وَّلَا لِمَ صَنَعْتَ وَلَا اَلَا صَنَعْتَ۔

کبھی اف تک نہ کہانہ یہ کہ کیوں کیا اور کیوں نہ کیا۔

آپ صلی اللہ تعالیٰ علیہ وآلہ وسلم کے خصائص بیان کرتے ہوئے اُم المؤمنین حضرت عائشہ صدیقہ رضی اللہ تعالیٰ عنہا فرماتی ہیں کہ:

لَمْ يَكُنْ رَسُولَ اللَّهِ صَلَّى اللَّهُ عَلَيْهِ وَسَلَّمَ يَجْزِي السَّيِّئَةَ بِالسَّيِّئَةِ

وَلَكِنْ يَغْفُو وَيُصَفِّهِ۔

حضور صلی اللہ تعالیٰ علیہ وآلہ وسلم کبھی برائی کا بدلہ برائی سے نہ لیتے تھے بلکہ آپ

معاف فرما دیتے اور درگزر فرماتے۔

ہم اپنے معاشرے میں ذرا ذرا سی بات پر سیخ پا ہو جاتے ہیں لڑائی جھگڑے، فتنہ فساد تک نوبت آ جاتی ہے اپنے پرانے کی بات برداشت سے باہر ہو جاتی ہے جس وجہ سے انسانی ماحول کشیدگی اور تناؤ کا شکار ہو جاتا ہے جس کے نتیجے میں بد امنی، بے راہروی جیسے جرائم جنم لیتے ہیں۔

اگر انسان اپنے اندر غنودرگزر اور رحم و کرم کا جذبہ پیدا کر لے تو بہت جلد گھریلو، سماجی، معاشرتی، بد امنی کا خاتمہ ہو جائے۔ اور معاشرے پر مثبت اثرات مرتب ہوں گے جس کے نتیجے میں خوشحالی اور بابرکت ماحول جنم لے گا۔

نبی رحمت صلی اللہ تعالیٰ علیہ وآلہ وسلم نے ان صفات کو اپنا کرا کھڑا معاشرے میں ایسا بے نظیر انقلاب برپا کر دیا کہ پوری انسانیت جس کے ثمرات سے فیض یاب ہو رہی ہے۔

آئیے نبی رحمت صلی اللہ تعالیٰ علیہ وآلہ وسلم کے عفو و کرم کی چند جھلکیاں ملاحظہ ہوں۔

نبی رحمت ﷺ کی شان عفو و کرم..... چند دل پذیر واقعات:

☆..... فخر کائنات صلی اللہ تعالیٰ علیہ وآلہ وسلم کی ذات گرامی بطور فاتح مکہ، حرم کعبہ کی چوکھٹ تھامے ہوئے اپنے رب ذوالجلال کی حمد و کبریائی نہایت عجز و انکساری سے فرما رہے تھے۔ آپ کے جائز فرزند ان اسلام کا جوش و ولولہ قابل دید تھا۔ فضا نعرہ بکبیر سے گونج رہی تھی۔ اور ظالم کفار مکہ کا جم غفیر سامنے حاضر تھا۔ وہ کفار کہ جو اعلان نبوت کے بعد آپ کی جان کے دشمن بن گئے۔

جنہوں نے آپ پر راہ چلتے آوازے کسے، راستے میں کانٹے بچھائے۔ حالت سجدہ میں اونٹ کی غلاط بھری اور جھڑی پشت مبارک پر لادی۔ قرآن مجید کی تلاوت فرماتے تو شور مچاتے، وہ سرداران مکہ بھی تھے جنہوں نے آپ صلی اللہ تعالیٰ علیہ وآلہ وسلم کو بمعہ خویش و اقارب، آپ کے قبیلہ اور آپ صلی اللہ تعالیٰ علیہ وآلہ وسلم کی دعوت حق پر لبیک کہنے والوں کو تین سال تک شعب ابی طالب میں محصور رکھا۔ یہاں تک کہ محصورین کے کھانے پینے کی اشیاء کی فراہمی پر پابندیاں لگا دیں گئیں۔ بچے بھوک اور پیاس سے بلکتے تھے بوڑھے عاجز اور لاچار ہو گئے مگر ان بے رحموں اور سنگ دلوں نے بالکل رحم نہ کیا۔ آپ کے لئے سرزمین مکہ کو تنگ کر دیا گیا۔ ان ظالموں نے ہجرت مدینہ کے بعد بھی آپ صلی اللہ تعالیٰ علیہ وآلہ وسلم کو آرام سے بیٹھنے نہ دیا بلکہ حملے پر حملے کرتے رہے حتیٰ کہ متواتر ظلم کا بازار گرم رکھا حتیٰ کہ پیغمبر اسلام صلی اللہ تعالیٰ علیہ وآلہ وسلم کی صاحبزادی حضرت زینب رضی اللہ تعالیٰ عنہا کو بھی ستانے سے گریز نہ کیا اس وقت انہی مصفوں میں آپ کے شیر دل محبوب چچا اور رضاعی بھائی سیدنا حمزہ رضی اللہ تعالیٰ عنہ کا قاتل وحشی بھی موجود تھا اور وہ بھی موجود تھے جنہوں نے ان کے جسم اطہر کو ٹکڑے ٹکڑے کر کے بے حرمتی پر ہی اکتفا نہ کیا بلکہ ان کے کلیجے کو چیرا گیا۔ کلیجے کو چبانے والی ہندہ بھی نقاب اوڑھے چھپی بیٹھی تھی۔

الغرض گستاخان نبوت کا یہ ہجوم لرزاں وترساں تھا۔ جو بھی آپ کے رحم و کرم کے متبعی تھے۔ انسانی فطرت کا تقاضا ہوتا ہے کہ جب مظلوم کو ظالم پر تسلط ہو جائے تو گن گن کر ایک ایک ظلم کا بدلہ لیا جاتا ہے۔ رسول اللہ صلی اللہ تعالیٰ علیہ وآلہ وسلم کے لئے یہ نہایت آسان موقع تھا کہ ہر ظالم سے پورا پورا بدلہ لے کر کیفر کردار تک پہنچایا جائے شمع رسالت کے پروانے صرف ایک اشارے کے منتظر تھے۔

ظالموں کو سامنے پا کر میرے رحیم و کریم آقا نبی رحمت صلی اللہ تعالیٰ علیہ وآلہ وسلم نے لب ہائے نبوت وافرمائے۔ اور دشمنوں سے مخاطب ہو کر فرمایا:

اے گروہ قریش! تمہارا کیا خیال ہے میں تم سے کیسا سلوک کرنے والا ہوں؟
کفار مکہ آپ کے دشمن ضرور تھے مگر آپ کے سراپائے لطف و کرم اور مجسمہ شرافت و شفقت سے خوب آشنا تھے۔ انہوں نے نیم درجا میں ڈوبے اور امید افزاء لہجے میں عرض کی۔

نَظُنُّكُمْ اَنْبِيَاً كَرِيْمًا وَاَنْتُمْ كَرِيْمٌ وَقَدِدتْ۔

”ہم حضور سے خیر کی امید رکھتے ہیں، آپ کریم نبی ہیں، کریم النفس بھائی ہیں اور ہمارے کریم و شفیق بھائی کے فرزند ہیں اور اللہ تعالیٰ نے آج آپ کو قدرت و اختیار بھی عطا فرمایا ہے۔

قارئین کرام! آخری الفاظ نہایت غور طلب ہیں۔ ”اَنْتُمْ كَرِيْمٌ“ ہمارے کریم و شفیق بھائی کے فرزند ہیں۔ انہوں نے آپ کو ہی کریم تسلیم نہ کیا بلکہ آپ صلی اللہ تعالیٰ علیہ وآلہ وسلم کے آباؤ اجداد کے کریم و شفیق ہونے کی شہادت بھی دی ہے۔

اس موقع پر رحمت عالم صلی اللہ تعالیٰ علیہ وآلہ وسلم نے جس غنودہ راز اور جود و کرم کے بے مثال گراں قدر جواہر لٹائے یہ طرہ امتیاز شاہان مصطفویٰ ہی کو زیبا تھا۔

رحمت کائنات صلی اللہ تعالیٰ علیہ وآلہ وسلم نے فرمایا کہ:

”میں آج تمہیں وہی بات کہتا ہوں جو میرے بھائی یوسف علیہ السلام نے اپنے بھائیوں کے بارے میں کہی تھی۔“

لَا تَقْرَبْ عَلَيْهِمُ الْيَوْمَ يَغْفِرُ اللَّهُ لَكُمْ وَهُوَ أَرْحَمُ الرَّاحِمِينَ
إِذْ هَبُوا وَاتَّعَمُّوا الطُّلُقَاءَ

آج میری طرف سے تم پر کوئی گرفت نہیں، اللہ تعالیٰ تمہارے سارے گناہوں کو معاف فرمائے اور وہ سب سے زیادہ رحم فرمانے والا ہے جاؤ چلے جاؤ۔ میری طرف سے تم آزاد ہو۔ (نبیاء النبی 445/4-446)

عزیزانِ گرامی! آپ صلی اللہ تعالیٰ علیہ وآلہ وسلم نے عفو و درگزر فرماتے ہوئے جود و کرم کے ایسے دریا بہائے کہ کفار نے جوق در جوق حلقہ بگوش اسلام ہو کر اپنے تن من کو گناہوں کی آلودگی سے پاک صاف کر لیا اور آپ صلی اللہ تعالیٰ علیہ وآلہ وسلم کی رسالت کی گواہی دے کر اپنے سابقہ گناہوں کو بے نشان کر کے ایسے ہو گئے جیسے ماں نے آج ہی جنم دیا ہو۔

☆..... مروی ہے کہ غزوہ احد میں جب آپ صلی اللہ تعالیٰ علیہ وآلہ وسلم کے سامنے کے دندان مبارک شہید ہوئے اور آپ صلی اللہ تعالیٰ علیہ وآلہ وسلم کا مقدس چہرہ انور لہولہان ہو گیا۔ یہ بات صحابہ کرام رضی اللہ تعالیٰ عنہم پر سخت گراں گزری۔ سب نے عرض کیا کہ حضور صلی اللہ تعالیٰ علیہ وآلہ وسلم ان پر بددعا فرمائیں۔ حضور صلی اللہ تعالیٰ علیہ وآلہ وسلم نے فرمایا۔ میں لعن کرنے والا نہیں بھیجا گیا لیکن مجھ کو اللہ کی طرف بلانے والا اور رحمت فرمانے والا بھیجا ہے۔

اے خدا! میری قوم کو ہدایت دے وہ مجھ کو نہیں جانتے۔

حضرت عمر رضی اللہ تعالیٰ عنہ سے مروی ہے کہ انہوں نے اپنے کلام میں عرض کیا:

یا رسول اللہ صلی اللہ تعالیٰ علیہ وآلہ وسلم میرے ماں باپ آپ پر قربان ہوں حضرت نوح

علیہ السلام نے اپنی نافرمان قوم کے لئے یوم دعا کی۔ (پ: 29: سورہ نوح: 26)

”اے میرے رب کافروں میں سے زمین پر کوئی بسنے والا نہ چھوڑ۔“

اگر آپ صلی اللہ تعالیٰ علیہ وآلہ وسلم بھی اس طرح ہم پر بددعا فرماتے تو ہم آج تک ہلاک ہو جاتے کیونکہ آپ صلی اللہ تعالیٰ علیہ وآلہ وسلم کی کمر دہری کی گئی آپ کا چہرہ انور زخمی کیا گیا اور آپ کے اگلے چاروں دانت شہید کئے گئے باوجود اس کے آپ صلی اللہ تعالیٰ علیہ وآلہ وسلم نے کلمہ خیر کے سوا بددعا سے انکار ہی فرمایا اور ارشاد فرمایا۔ ”اے خدا میری قوم کو معاف فرما دے یہ نہ سمجھ ہیں۔“

قاضی ابوالفضل عیاض رحمۃ اللہ علیہ فرماتے ہیں کہ اس مذکورہ بالا ارشاد پر غور کرو کہ اس میں کس قدر فضیلت، درجات، احسان، حسن خلق، کرم نفس، غایت صبر اور حلم جمع ہیں کیونکہ حضور صلی اللہ تعالیٰ علیہ وآلہ وسلم نے صرف ان سے سکوت پر ہی اکتفا نہیں کیا بلکہ معاف بھی فرمادیا۔ پھر شفقت و محبت فرماتے ہوئے ان کے لئے دعا اور سفارش بھی فرمائی۔

پس فرمایا: اے خدا ان کو بخش دے یا فرمایا ان کو ہدایت دے، پھر شفقت و رحمت کا سبب بیان فرمادیا کہ یَعْمُوسِ کہ یہ میری قوم ہے۔ پھر ان کی عذر خواہی کے طور پر ان کی جہالت کی وجہ میں فرمایا فَانَّهُمْ لَا يَعْلَمُونَ ”یہ نہ سمجھ ہیں۔“ (کتاب الشفاء 121-122)

ابولہب کے بیٹوں سے درگزر اور کرم:

نبی آخر الزماں صلی اللہ تعالیٰ علیہ وآلہ وسلم کے اعلان نبوت کے بعد آپ صلی اللہ تعالیٰ علیہ وآلہ وسلم کو صادق و امین کہنے والے آپ کی جان کے دشمن ہو گئے۔ ان دشمنوں میں آپ کا حقیقی چچا ابولہب اور اُس کی بیوی اُم جمیل بھی پیش پیش تھیں۔ دونوں میاں بیوی آپ کے سخت مخالف ہو گئے طرح طرح کی اذیتیں پہنچائیں۔ جب سرور عالم صلی اللہ تعالیٰ علیہ وآلہ وسلم نے کفار مکہ و عزیز و اقارب کو جمع فرما کر دعوت حق کا پیغام پہنچایا تو ابولہب نے بُرا مناتے ہوئے نہایت غصے میں کہا:

تیرے لئے ہلاکت ہو، کیا تو نے ہمیں اس لئے جمع کیا تھا۔ (صحیح بخاری)

ابولہب کا یہ کہنا تھا کہ عرشِ اولیٰ پر رب ذوالجلال کو جلال آ گیا۔ حضرت جبرائیل علیہ السلام سورہ لہب کی آیات لے کر دربارِ نبوی صلی اللہ تعالیٰ علیہ وآلہ وسلم میں حاضر ہوئے۔ جس میں باری تعالیٰ ارشاد فرماتا ہے۔

ترجمہ: ابولہب کے دونوں ہاتھ ٹوٹ گئے اور وہ ہلاک ہو گیا، نہ اُس کا مال اس کے کام آیا اور نہ اس کی کمائی، وہ عنقریب بھڑکنے والی آگ میں جائے گا اور اُس کی بیوی بھی جو کڑیاں ڈھونے والی ہے۔ اس کی گردن میں پوست کھجور کی بٹی ہوئی رسی ہو گئی۔ (القرآن)

جب تک مسلمان قرآن کی تلاوت کرتے رہیں گے ابولہب کے دونوں ہاتھ ٹوٹنے اور اُس کی بیوی کے گلے میں کھجور کی بٹی ہوئی رسی ہونے کی، بددعا ہوتی رہے گی اور گستاخانِ رسول کو اُن کے انجام کی آگاہی جاری رہے گی۔

مصطفیٰ کریم صلی اللہ تعالیٰ علیہ وآلہ وسلم کے ایسے دشمن بھی تھے جنہوں نے آپ صلی اللہ تعالیٰ علیہ وآلہ وسلم کی دو صاحبزادیوں سیدہ ام کلثوم و سیدہ رقیہ رضی اللہ تعالیٰ عنہما کو طلاق دلو کر آپ کو دہنی صدے سے دو چار کر دیا مگر قربان جائیں ایسے رحیم و کریم آقا پر جب مکہ فتح ہوا تو آپ نے اپنے چچا حضرت عباس رضی اللہ تعالیٰ عنہ سے پوچھا۔ ”آپ کے بھائی (ابولہب) کے دونوں بیٹے عتبہ اور معتبہ کہاں ہیں وہ مجھے نظر نہیں آ رہے؟“

حضرت عباس رضی اللہ تعالیٰ عنہ نے عرض کی۔

یا رسول اللہ صلی اللہ تعالیٰ علیہ وآلہ وسلم! جس طرح دوسرے مشرک چھپے پھرتے ہیں وہ بھی سامنے آنے کی جسارت نہیں کر رہے۔ نبی رحمت صلی اللہ تعالیٰ علیہ وآلہ وسلم کا دریا ئے کرم جوش مار رہا تھا۔ حضور صلی اللہ تعالیٰ علیہ وآلہ وسلم نے فرمایا۔ جاؤ اور اُن دونوں کو میرے پاس لاؤ۔

حضرت عباس رضی اللہ تعالیٰ عنہ اپنے اونٹ پر سوار ہو کر اُن کے پاس گئے اور انہیں لے کر بارگاہِ رسالت میں حاضر ہوئے۔ حضور صلی اللہ تعالیٰ علیہ وآلہ وسلم نے ان کو

اسلام قبول کرنے کی دعوت دی دونوں نے اسلام قبول کر لیا۔ اُن کے مشرف باسلام ہونے سے حضور صلی اللہ تعالیٰ علیہ وآلہ وسلم کو از حد مسرت ہوئی۔ حضور صلی اللہ تعالیٰ علیہ وآلہ وسلم نے ان دونوں کو اپنی دعائے خیر سے نوازا۔ پھر کھڑے ہو کر دونوں کا ہاتھ پکڑا اور ملتزم کی طرف تشریف لے گئے اور کچھ وقت تک دعا فرماتے رہے۔ جب دعا سے فارغ ہوئے تو حضور صلی اللہ تعالیٰ علیہ وآلہ وسلم کا رخ اقدس فرط مسرت سے چمک رہا تھا۔

حضرت عباس رضی اللہ تعالیٰ عنہ نے عرض کی یا رسول اللہ صلی اللہ تعالیٰ علیہ وآلہ وسلم! اللہ تعالیٰ نے حضور کو ہمیشہ خوش و خرم رکھے آج حضور کے رخ انور پر مجھے مسرت کے آثار نظر آرہے ہیں۔ اس رحمت للعالمین صلی اللہ تعالیٰ علیہ وآلہ وسلم نے فرمایا میں نے اپنے چچا کے بیٹوں کو اپنے رب سے مانگا اور میرے رب نے مجھے یہ دونوں عطا فرمادیئے ہیں، اس لئے میرا دل آج بہت مسرور ہے۔ (فیاء النبی 4/468-467)

حضرت زینب رضی اللہ تعالیٰ عنہا کے مجرم سے حسن سلوک:

صاحب اولاد انسان کو اپنی جان سے زیادہ اپنی اولاد عزیز ہوتی ہے اُن کا کوئی دکھ تکلیف والدین کو گوارا نہیں ہوتا۔ بیٹیاں تو پھر والدین کو عزیز تر ہوتی ہیں اُن کو کسی قسم کا کوئی رنج و الم نا قابل برداشت ہوتا ہے۔ اس سلسلے میں سرور عالم صلی اللہ تعالیٰ علیہ وآلہ وسلم کا اسوہٴ غفور و کرم اپنے عروج پر نظر آتا ہے۔ تاریخ کے اوراق پلٹے اور ملاحظہ فرمائیے کہ۔

نبیؐ مختتم صلی اللہ تعالیٰ علیہ وآلہ وسلم کے ہجرت مدینہ کے وقت آپ کی دو صاحبزادیاں سیدہ فاطمہ الزہرہ اور سیدہ ام کلثوم سلام اللہ علیہما بھی مدینہ منورہ تشریف لے آئیں مگر آپ صلی اللہ تعالیٰ علیہ وآلہ وسلم کی بڑی صاحبزادی سیدہ زینب رضی اللہ تعالیٰ عنہا شادی شدہ ہونے کی بنا پر مکہ مکرمہ میں اپنے خاوند ابورافع کے پاس مقیم تھیں۔ سیدہ زینب رضی اللہ تعالیٰ عنہا دولت ایمان سے مبرور تھیں جبکہ اُن کا خاوند ابھی تک ایمان نہیں لایا تھا جنگ بدر میں جب ابو رافع قید ہوا تو اس کو بغیر فدیہ لئے فقط اس شرط پر رہا کیا گیا کہ وہ

لخت جگر رسول عربی سیدہ زینب رضی اللہ تعالیٰ عنہا کو مدینہ منورہ میں بھیج دے گا۔

حسب وعدہ جب سیدہ زینب رضی اللہ تعالیٰ عنہا مدینہ منورہ عازم سفر ہوئیں تو مکہ کے بد بخت کافر ہبار بن اسود آپ رضی اللہ تعالیٰ عنہا کے اونٹ پر حملہ آور ہوا اور ایسا کچوکا مارا کہ شہزادی کونین جگر گوشہ رسول عربی سیدہ زینب رضی اللہ تعالیٰ عنہا اپنے ہودج سے ایک چٹان پر جا گریں۔ اور اس وجہ سے آپ کا حمل ساقط ہو گیا جس وجہ سے آپ بیمار ہو گئیں۔ جس کا آقائے کونین صلی اللہ تعالیٰ علیہ وآلہ وسلم کو سخت صدمہ ہوا۔ فتح مکہ کے موقع پر آپ صلی اللہ تعالیٰ علیہ وآلہ وسلم نے اسی جرم کے پاداش میں اسے قتل کرنے کا حکم ارشاد فرمادیا تھا۔ ہبار بن اسود کو جب اپنے انجام کی خبر ہوئی تو وہ ڈر کر بھاگ نکلا۔ مگر جب اس نے آپ صلی اللہ تعالیٰ علیہ وآلہ وسلم کے غنودہ کرم کا شہرہ سنا تو فوراً حاضر خدمت ہو کر ایمان کا طلب گار ہوا۔ نبی رحمت صلی اللہ تعالیٰ علیہ وآلہ وسلم نے کمال غنودہ درگزر فرماتے ہوئے اسے معاف فرمایا اور ارشاد فرمایا۔ قَدْ عَفَوْتُ عَنْكَ۔

اے ہبار! میں نے تجھے معاف فرمادیا اللہ تعالیٰ نے تجھ پر احسان فرمایا کہ اس نے اسلام قبول کرنے کی تجھے ہدایت دی اور جب انسان اسلام قبول کرتا ہے تو اسلام اس کی سابقہ بدکرداریوں اور خطاؤں کو ملیا میٹ کر دیتا ہے۔

اعرابی کی شدت پسندی پر انعام:

حضرت انس رضی اللہ تعالیٰ عنہ سے منقول ہے کہ میں نبی کریم صلی اللہ تعالیٰ علیہ وآلہ وسلم کے ساتھ تھا۔ آپ صلی اللہ تعالیٰ علیہ وآلہ وسلم پر ایک گاڑھے کی چادر حاشیہ دار تھی (جس کے کنارے بڑے کمر درے تھے) اس کو ایک اعرابی نے شدت و سختی سے کھینچا یہاں تک کہ چادر کے حاشیہ کا اثر آپ صلی اللہ تعالیٰ علیہ وآلہ وسلم کی گردن مبارک پر نمودار ہو گیا۔ (جس سے آپ صلی اللہ تعالیٰ علیہ وآلہ وسلم کو شدید تکلیف ہوئی)

پھر اس نے کہا: اے محمد (صلی اللہ تعالیٰ علیہ وآلہ وسلم) میرے ان اونٹوں پر وہ

مال جس کو خدا نے تمہیں دیا ہے لا دو۔ کیونکہ تم مجھے نہ اپنے مال اور نہ اپنے باپ کے مال میں سے دیتے ہو۔

نبی کریم صلی اللہ تعالیٰ علیہ وآلہ وسلم نے اُس کے اس گستاخانہ انداز مخاطب پر ذرا بھی اظہارِ برہمی نہ فرمایا۔ نبی رحمت صلی اللہ تعالیٰ علیہ وآلہ وسلم نے سکوت اختیار فرمایا آپ نے صرف اتنا فرمایا کہ:

مال تو اللہ عزوجل ہی کا ہے میں تو اس کا بندہ ہوں۔ پھر فرمایا۔

اے اعرابی! تم سے اس (زیادتی) کا بدلہ لیا جائے گا۔ جو تم نے میرے ساتھ سلوک کیا ہے۔ اس نے کہا ہرگز نہیں۔

حضور صلی اللہ تعالیٰ علیہ وآلہ وسلم نے فرمایا: کس سبب سے؟

اعرابی نے کہا: اس لئے کہ آپ صلی اللہ تعالیٰ علیہ وآلہ وسلم کی یہ عادت کریمہ ہے ہی نہیں کہ آپ صلی اللہ تعالیٰ علیہ وآلہ وسلم برائی کا بدلہ برائی سے لیں۔

تب سرکارِ دو عالم صلی اللہ تعالیٰ علیہ وآلہ وسلم (اُس کی بات سن کر) مسکرا دیئے پھر حکم دیا کہ اس کے ایک اونٹ کو جو سے اور دوسرے کو کھجور سے بھر دو۔

(صحیح بخاری صفحہ 126، صحیح مسلم جلد 2 ص 731، کتاب الشفا 124/1)

سہیل بن عمرو پر غزوہ کرم:

سہیل بن عمرو مکہ کا سردار تھا اسلام کا سخت مخالف تھا کفار مکہ کے ساتھ اُس نے بھی جنگ بدر میں حضور صلی اللہ تعالیٰ علیہ وآلہ وسلم کے خلاف جنگ میں حضور صلی اللہ تعالیٰ علیہ وآلہ وسلم کے خلاف جنگ لڑی تھی آپ کا بیٹا عبد اللہ بھی جنگ بدر میں باپ کے ہم رکاب تھا مگر وہ میدان جنگ میں لشکر اسلام میں شامل ہو گیا۔

اس کا بیٹا عبد اللہ پہلے ہی مسلمان ہو چکا تھا اس کے باپ سہیل بن عمرو کو ابھی دولت ایمان میسر نہ آئی تھی۔ فتح مکہ کے روز سہیل خوف کے مارے چھپ گیا تاکہ کوئی مجاہد

اسے قتل نہ کر دے۔ عبد اللہ کو اپنے باپ کے بارے فکر لاحق ہوئی وہ رحمت عالم صلی اللہ تعالیٰ علیہ وآلہ وسلم کے حضور حاضر ہو کر اپنے باپ کے لئے امان کا طلب گار ہوا۔ سرور کائنات صلی اللہ تعالیٰ علیہ وآلہ وسلم کا دریائے رحمت ہمیشہ جوش میں رہتا۔ آپ صلی اللہ تعالیٰ علیہ وآلہ وسلم نے حضرت عبد اللہ کو خوشخبری سناتے ہوئے ارشاد فرمایا: اللہ کی امان سے وہ امن میں ہے بیشک اسے کہو کہ چھپنے کی کوئی ضرورت نہیں، سامنے آؤ۔

پھر رحمتِ دو جہاں صلی اللہ تعالیٰ علیہ وآلہ وسلم نے اپنے جانشین صحابہ کرام کو تاکید فرمائی کہ تم میں سے کوئی بھی جس کی ملاقات سہیل بن عمرو سے ہو وہ اُس کی جانب تیز نظروں سے مت دیکھے۔ مجھے اپنی زندگی کی قسم! سہیل بڑا دشمن اور شریف النفس ہے اور سہیل جیسا آدمی زیادہ دیر تک اسلام کا انکار نہیں کر سکتا۔ حضرت عبد اللہ نبی رحمت صلی اللہ تعالیٰ علیہ وآلہ وسلم سے پروانہ امان لے کر اپنے باپ سہیل کے پاس گئے اور حضور سرور عالم صلی اللہ تعالیٰ علیہ وآلہ وسلم کے ارشاد عالیہ سے اس کو آگاہ کیا۔

اپنی جان کی امان پا کر سہیل بن عمرو نے برملا کہا:

كَانَ وَاللّٰهُ بَرًّا صَفِيْرًا بَرًّا كَبِيْرًا۔

بخدا حضور جب چھوٹے تھے تب بھی احسان و کرم فرمایا کرتے تھے اور جب بڑے ہوئے تب بھی احسان و کرم ہی اُن کا شیوہ ہے۔

ملاحظہ ہو کہ آپ صلی اللہ تعالیٰ علیہ وآلہ وسلم کی جان کے دشمن و مخالف ہونے کے باوجود سہیل نے آپ کے بچپن و جوانی کے خصائصِ عفو و کرم کا برملا اظہار کیا۔

(ضیاء النبی 468/4)

اہل طائف پہ عفو و کرم:

اُم المومنین حضرت سیدہ صدیقہ رضی اللہ تعالیٰ عنہا سے مروی ہے کہ میں نے والی کونین علیہ التحیۃ والہما کے حضور عرض کیا۔ (یا رسول اللہ صلی اللہ تعالیٰ علیہ وآلہ وسلم) کیا

آپ پر اُحد کے دن سے بھی کوئی سخت ترین دن آیا ہے۔ جس میں آپ کو تکالیف و مصائب کا سامنا کرنا پڑا ہو۔

آپ صلی اللہ تعالیٰ علیہ وآلہ وسلم نے فرمایا۔ (اے عائشہ رضی اللہ تعالیٰ عنہا) میں نے تمہاری قوم قریش سے ایسے کئی دن دیکھے ہیں اور ان میں سب سے سخت اور مشکل ترین دن عقبہ کا دن تھا جب کہ میں نے طائف میں جا کر اپنے آپ کو عبد کلال کے بیٹوں پر (دعوت اسلام کیلئے) پیش کیا اور اُن سے دین اسلام قبول کرنے کو کہا اور تبلیغ اسلام میں معاونت و نصرت کے لئے کہا مگر انہوں نے میری دعوت کو قبول نہ کیا (بلکہ اوباش اور آوارہ لوگوں کو میری ایذا رسانی پر مامور کر دیا جنہوں نے مجھے پتھر مار مار کر لہو لہان کر دیا) میں انتہائی غمگینی کی حالت میں جدھر منہ آیا چل دیا۔ اور جب قرن ثعالب میں پہنچا تو طبیعت میں افاقہ ہوا اور رنج و الم اور درد و غم سے طاری ہونے والی مدھوشی ختم ہوئی۔ اچانک دیکھتا ہوں کہ ایک بادل سا مجھ پر سایہ فگن ہے غور سے دیکھا تو معلوم ہوا حضرت جبرائیل علیہ السلام ہیں انہوں نے مجھ کو پکار کر کہا:

اللہ تعالیٰ نے آپ کی قوم کا جواب اور ردِ عمل سنا اور دیکھا ہے اور آپ کی طرف پہاڑوں پر مامور فرشتے کو بھیجا ہے تاکہ آپ جو چاہیں اس کو حکم دیں۔ اتنے میں پہاڑوں پر مامور فرشتہ نے مجھے ندا دی اور سلام پیش کرنے کے بعد کہا:

بے شک اللہ تعالیٰ نے آپ کی قوم کا جواب سنا ہے اور میں ملک البجبال ہوں مجھے آپ کی طرف بھیجا گیا ہے تاکہ جو چاہیں مجھے حکم فرمادیں۔ اے محمد صلی اللہ تعالیٰ علیہ وآلہ وسلم اگر آپ چاہیں تو میں دونوں پہاڑوں کو آپس میں ملا دوں اور اہل طائف کو اُن کے درمیان پیس کر اور مسل کر رکھ دوں۔

سرورِ عالم صلی اللہ تعالیٰ علیہ وآلہ وسلم نے فرمایا بلکہ میں امید رکھتا ہوں کہ اللہ تعالیٰ ان کی پشتوں سے ایسے افراد پیدا فرمائے گا جو صرف اللہ تعالیٰ کی عبادت کریں گے اور اس

کے ساتھ کسی کو شریک نہیں ٹھہرائیں گے۔ (لہذا میں تجھے ایسا حکم نہیں دیتا)

اس حدیث مبارکہ سے معلوم ہوا کہ اہل طائف کا اتنی بڑی گستاخی، بے ادبی، تکلیف و ایذا دینے کے باوجود زندہ بچ رہنا آپ کے بے اختیار ہونے کی دلیل نہیں بلکہ آپ صلی اللہ تعالیٰ علیہ وآلہ وسلم کے غنودہ درگزر اور رحم و کرم کی وجہ سے اُن کے حق میں عذاب ارادہ نہیں فرمایا بلکہ ہدایت کی دعا فرمائی۔

ایک اور روایت میں ہے کہ طائف کے ادبائش گالیاں دیتے، تالیاں بجاتے اور شور مچاتے آپ کے پیچھے لگ گئے اور دیکھتے ہی دیکھتے اتنی بھیڑ ہو گئی کہ آپ صلی اللہ تعالیٰ علیہ وآلہ وسلم کے راستے دونوں جانب لائن لگ گئی اور بدزبانی کے ساتھ ساتھ پتھر بھی چلنے لگے جس سے آپ صلی اللہ تعالیٰ علیہ وآلہ وسلم کی ایڑی پر اتنے زخم آئے کہ دونوں جوتے مبارک خون سے تر ہتر ہو گئے۔ ادھر آپ صلی اللہ تعالیٰ علیہ وآلہ وسلم کے جانثار خادم اور حبشی حضرت زید بن حارثہ رضی اللہ تعالیٰ عنہ ڈھال بن کر چلتے ہوئے پتھروں کو روک رہے تھے جس سے اُن کے سر میں کئی جگہ چوٹیں آئیں۔

تین میل کی مسافت اسی جو رستم سے بھرپور تھی یہاں تک کہ آپ صلی اللہ تعالیٰ علیہ وآلہ وسلم عقبہ اور حبشہ کے ایک باغ میں تشریف فرما ہو گئے تب دشمن جاناں نے جان چھوڑی۔

چہرہ والضحیٰ کو زخمی کرنے پر دعائے کرم:

غزوہ احد میں چند مجاہد صحابہ کرام رضوان اللہ علیہم اجمعین نے سرور کائنات صلی اللہ تعالیٰ علیہ وآلہ وسلم کی حکم عدولی کی اور گھاٹی سے ہٹ گئے جس وجہ سے مسلمانوں نے جیتی ہوئی جنگ ہار دی۔ اس خونریز معرکہ آرائی میں رحمت عالم صلی اللہ تعالیٰ علیہ وآلہ وسلم کو شدید زخم آئے۔ روایات میں ہے کہ عتبہ بن ابی وقاص نے آپ صلی اللہ علیہ وسلم کو پتھر

مارا جس سے آپ پہلو کے بل کر گئے۔ آپ کا داہنا نچلا رباعی دانٹ ٹوٹ گیا اور نچلا ہونٹ زخمی ہو گیا۔ ایک خبیث نے آپ صلی اللہ تعالیٰ علیہ وآلہ وسلم کی پیشانی زخمی کر دی۔ عبد اللہ بن قسہ نے لپک کر آپ صلی اللہ تعالیٰ علیہ وآلہ وسلم کے کندھے پر ایسی سخت تلوار ماری کہ آپ ایک مہینے سے زیادہ عرصہ تک اس کی تکلیف محسوس کرتے رہے۔ اس کے بعد اس نے پہلے ہی کی طرح پھر ایک زوردار تلوار ماری جو آپ صلی اللہ تعالیٰ علیہ وآلہ وسلم کی چشم مازاغ سے نیچے کی ابھری ہوئی ہڈی پر لگی اور اس کی وجہ سے خود (۱) (لوہے یا پتھر کی ٹوپی جسے جنگ میں سر اور چہرے کی حفاظت کے لئے پہنا جاتا ہے) کی دو کڑیاں چہرہ والی کے اندر دھنس گئیں۔ ساتھ ہی اس نے کہا:

اسے لے: میں قہر (توڑنے والا) کا بیٹا ہوں

رسول اللہ صلی اللہ تعالیٰ علیہ وآلہ وسلم کے چہرہ مبارک سے خون بہنے لگا۔ آپ صلی اللہ تعالیٰ علیہ وآلہ وسلم نے خون کو پونچھتے ہوئے فرمایا ”اللہ تجھے توڑ ڈالے“ (۲) صحیح بخاری میں مروی ہے کہ آپ صلی اللہ علیہ وسلم اپنے چہرے سے خون پونچھتے جا رہے تھے اور فرماتے جا رہے تھے ”وہ قوم کیسے کامیاب ہو سکتی ہے جس نے اپنے نبی کے چہرے کو زخمی کر دیا اور اس کا دانت توڑ دیا حالانکہ وہ انہیں اللہ کی طرف دعوت دے رہا تھا۔“ اس پر اللہ عز و جل نے یہ آیت نازل فرمائی۔

لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبَهُمْ فَإِنَّهُمْ ظَالِمُونَ۔

(صحیح بخاری، مسلم) (۱۸:۳)

۱۔ لوہے یا پتھر کی ٹوپی جسے جنگ میں سر اور چہرے کی حفاظت کے لئے پہنا جاتا ہے۔

۲۔ اللہ تعالیٰ نے اپنے حبیب صلی اللہ علیہ وسلم کی یہ دعائیں لی چنانچہ ان کی روایت ہے کہ ابن قہر جنگ سے گھر واپس جانے کے بعد اپنی بکریاں دیکھنے کے لئے نکلا تو یہ بکریاں پہاڑ کی چوٹی پر تھیں۔ یہ شخص وہاں پہنچا تو ایک پہاڑی بکرے نے حملہ کر دیا اور سینگ مار مار کر پہاڑ کی بلندی سے نیچے لا کر دیا۔ (صحیح البخاری ۷/۳۷۳)

اور طبرانی کی روایت ہے کہ اللہ تعالیٰ نے اس پہاڑ کی پہاڑی بکرہ اسلحہ کر دیا جس نے سینگ مار مار کر اسے ٹکڑے ٹکڑے کر دیا۔ (صحیح البخاری)

آپ کو کوئی اختیار نہیں اللہ چاہے تو انہیں توبہ کی توفیق دے اور چاہے تو عذاب دے کہ وہ ظالم ہیں۔

طبرانی کی روایت ہے کہ آپ صلی اللہ تعالیٰ علیہ وآلہ وسلم نے اس روز فرمایا۔
اس قوم پر اللہ کا سخت عذاب ہو جس نے اپنے پیغمبر کا چہرہ خون آلود کر دیا۔“
پھر تھوڑی دیر بعد آپ رحمت کائنات صلی اللہ تعالیٰ علیہ وآلہ وسلم نے فرمایا
اللَّهُمَّ اغْفِرْ لِي الْقَوْمِي فَإِنَّهُمْ لَا يَعْلَمُونَ۔ (فتح الباری۔ ۴/۳۳۷)
اے اللہ میری قوم کو بخش دے وہ نہیں جانتی۔

صحیح مسلم کی روایت میں بھی یہی ہے کہ آپ صلی اللہ تعالیٰ علیہ وآلہ وسلم بار بار فرما رہے تھے۔

رب اغفر لی لقومی فانہم لا یعلمون۔
اے میرے پروردگار! میری قوم کو بخش دے وہ نہیں جانتی۔
قاضی عیاض کی شفا میں یہ الفاظ ہیں
اللہم اھد قومی فانہم لا یعلمون۔
اے اللہ میری قوم کو ہدایت دے وہ نہیں جانتی

رئیس المنافقین عبد اللہ بن ابی پہ عفو و کرم:

عبد اللہ بن ابی منافق تھا وہ ہمیشہ سرور کائنات صلی اللہ تعالیٰ علیہ وآلہ وسلم سے بدترین دشمنی رکھتا تھا۔ جب یہ مر گیا تو آپ صلی اللہ تعالیٰ علیہ وآلہ وسلم کی خدمت میں التجا کی گئی کہ اس کی نماز جنازہ پڑھائیں۔ نبی رحمت صلی اللہ تعالیٰ علیہ وآلہ وسلم نے انکار نہ فرمایا۔ احوال ملاحظہ ہوں۔

حضرت عبد اللہ بن عباس رضی اللہ عنہما سے مروی ہے کہ میں نے فاروق اعظم رضی اللہ عنہ سے سنا ہے جب عبد اللہ بن ابی مرثد حبیب خدا علیہ التحیۃ الثناء کو اس کی نماز جنازہ

پڑھانے کیلئے عرض کیا گیا۔ آپ صلی اللہ تعالیٰ علیہ وآلہ وسلم تشریف لے گئے اور جب نماز پڑھانے کے ارادہ سے اس کی نعلش پر کھڑے ہوئے تو میں (حضرت عمر رضی اللہ عنہ) آگے آ کر سینہ اقدس کے مقابل کھڑا ہو گیا اور عرض کیا۔ یا رسول اللہ صلی اللہ تعالیٰ علیہ وآلہ وسلم کیا آپ اللہ تعالیٰ کے دشمن امین ابی پر نماز جنازہ پڑھنے لگے ہیں جس نے فلاں فلاں دن ایسے ایسے کلمات دل آزار کہے اور گستاخی و بے ادبی کی انتہا کر دی میں اس کی بدزبانی و بدکلامی اور اسادت و بے ادبی کے ایام شمار کرتا جا رہا تھا اور آپ صلی اللہ تعالیٰ علیہ وآلہ وسلم تبسم فرما رہے ہیں حتیٰ کہ میں نے بہت زیادہ اس کے ایسے واقعات 'یذا رسائی بیان کر ڈالے مگر آپ صلی اللہ تعالیٰ علیہ وآلہ وسلم (رحیم و کریم آقا) فرما رہے تھے اے عمر آگے سے ہٹ جائیے۔ نماز جنازہ پڑھنے دیجئے کیونکہ ابھی اس سے منع نہیں کیا گیا بلکہ اس معاملہ کو میری مرضی و اختیار پر چھوڑا گیا ہے۔ اور میں نے استغفار کو ہی اختیار کیا ہے۔ اور نماز جنازہ ادا کرنے کو ترجیح دی ہے۔

مجھے اللہ تعالیٰ کی طرف سے حکم ہوا ہے۔

اَسْتَغْفِرُ لَهُمْ اَوَّلًا تَسْتَغْفِرُ لَهُمْ وَاِنْ تَسْتَغْفِرُ لَهُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ

ان منافقین کے لئے استغفار کرو یا نہ کرو اور خواہ ستر مرتبہ بھی استغفار کرو ان کو اللہ تعالیٰ معاف نہیں فرمائے گا اور ہرگز نہیں بخشے گا۔ (شان کریمی تو ملاحظہ کیجئے فرمایا) اگر بالفرض مجھے معلوم ہوتا کہ ستر سے زیادہ مرتبہ استغفار کرنے پر ان کو بخش دیا جائے گا تو میں ستر بار سے زیادہ مرتبہ بھی استغفار کے لئے تیار ہوتا۔ (لیکن چونکہ مغفرت تو بہر حال نہیں ہونی لہذا میں اس مشقت کو برداشت کرنے کے لئے تیار نہیں ہوں)

بہر حال آپ صلی اللہ تعالیٰ علیہ وآلہ وسلم نے نماز جنازہ پڑھائی اور اس کے ساتھ قبر تک تشریف لے گئے حتیٰ کہ اس کے دفن سے فارغ ہوئے (جب واپس ہوئے)

فرماتے ہیں تعجب ہے میرے لئے اور میری رسول خدا صلی اللہ تعالیٰ علیہ وآلہ وسلم کی بارگاہ میں اس جرأت و جسارت پر حالانکہ اللہ تعالیٰ اور اس کے رسول صلی اللہ تعالیٰ علیہ وآلہ وسلم بہتر جاننے والے ہیں۔

بخدا ابھی تھوڑی دور ہی چلے تھے کہ یہ دو آیتیں نازل ہوئیں۔

وَلَا تُصَلِّ عَلَىٰ أَحَدٍ مِّنْهُمْ مَّا تَأْتِيكَ عَلَيْهِ وَلَا تَقْعُدْ عَلَىٰ قَبْرِهِ ۚ إِنَّهُمْ كَفَرُوا بِاللَّهِ وَرَسُولِهِ وَمَا تَوَاتَوْا بِهِمْ فَسَيُقَنُّونَ (التوبہ 84)

ترجمہ: ان منافقین میں سے جو شخص بھی فوت ہو جائے اس پر ہرگز نماز نہ پڑھیں نہ اس کے لئے دعا رحمت کریں اور نہ ہی اس کی قبر پر پائے رحمت رکھیں انہوں نے اللہ تعالیٰ کے ساتھ کفر کیا اور اس کے رسول صلی اللہ تعالیٰ علیہ وآلہ وسلم کے ساتھ اور اسی فسق و نافرمانی کی حالت میں مرے۔

جب یہ آیات مبارکہ نازل ہوئیں تو پھر آپ نے اپنی پوری حیات طیبہ دینیہ میں کسی منافق پر نماز نہ پڑھی اور نہ ہی اس کی قبر پر کھڑے ہوئے۔ (الوقافہ 470-471)

حضرت علی کرم اللہ وجہہ کا غفو و کرم:

حضرت علی کرم اللہ وجہہ الکریم اتنے رحیم تھے کہ دشمن کی تکلیف بھی برداشت نہ کر سکتے۔ بھوکوں اور پیاسوں کی بھوک پیاس کا اس قدر احساس فرماتے کہ اپنے قاتل کو بھی شربت پلایا۔

حضرت علی رضی اللہ تعالیٰ عنہ نے اپنے قاتل کے بارے میں ہدایت فرمائی کہ اسے اچھا کھانا کھلاؤ اور نرم بستر دو، اگر میں زندہ رہا تو اس کے خون کے معاف کرنے یا قصاص لینے کا زیادہ مستحق ہوں گا اور اگر میں فوت ہو گیا تو اسے بھی میرے ساتھ کر دو (یعنی قتل کر دینا) میں رب العالمین کے پاس اس سے جھگڑ لوں گا۔ (طبقات 2/191)

☆..... ایک مرتبہ دمشق میں ایک قریشی نے ایک انصاری کا دانت توڑ دیا۔ حضرت

امیر معاویہ رضی اللہ تعالیٰ عنہ کے سامنے مقدمہ پیش ہوا تو انہوں نے قریشی کو مجرم ٹھہرایا۔ قریشی نے کہا کہ پہلے انصاری نے میرے دانت پر چوٹ لگائی تھی امیر معاویہ رضی اللہ تعالیٰ عنہ نے انصاری کو راضی کرنے کی کوشش کی لیکن وہ قصاص لینے پر مصر تھے حضرت ابو الدرداء رضی اللہ تعالیٰ عنہ بھی وہاں موجود تھے انہوں نے ایک حدیث بیان کی کہ اگر کوئی شخص جسمانی صدمہ پہنچنے پر صدمہ پہنچانے والے کو معاف کر دے تو اللہ تعالیٰ اس کے گناہ معاف کرتا ہے اور اس کا مرتبہ بلند کرتا ہے۔

یہ حدیث سنتے ہی انصاری کا غصہ کافور ہو گیا اور انہوں نے حضرت ابو الدرداء رضی اللہ تعالیٰ عنہ سے پوچھا: ”کیا یہ آپ نے خود رسول اکرم صلی اللہ تعالیٰ علیہ وآلہ وسلم سے سنا تھا۔ انہوں نے فرمایا ہاں۔

انصاری نے کہا: تو پھر میں معاف کرتا ہوں اور قصاص سے دست بردار ہوتا ہوں

(مسند احمد، 426)

اُم المومنین سیدہ صدیقہ رضی اللہ تعالیٰ عنہا کا عفو و کرم:

اُم المومنین حضرت عائشہ صدیقہ رضی اللہ تعالیٰ عنہا کا دل مہر و محبت اور عفو و شفقت کا خزانہ تھا۔ دشمنوں اور مخالفوں تک کو معاف کر دیتیں۔ مشہور صحابی حضرت حسان بن ثابت رضی اللہ تعالیٰ عنہ نے واقعہ اکھ میں غلط فہمی کی بنیاد پر حضرت عائشہ رضی اللہ تعالیٰ عنہا کی مخالفت کی تھی۔ حضرت عائشہ صدیقہ رضی اللہ تعالیٰ عنہا کو اس کا بہت رنج تھا لیکن اس کے باوجود انہوں نے حضرت حسان بن ثابت کو معاف کر دیا تھا ان کی بہت عزت فرماتی تھیں۔ آپ کے بعض رشتہ دار حضرت حسان رضی اللہ تعالیٰ عنہ کو واقعہ اکھ میں شرکت کی وجہ سے برا کہنا چاہتے تھے مگر آپ نے ان کو سختی سے منع کیا اور فرمایا کہ ان کو برا مت کہو یہ رسول اللہ صلی اللہ تعالیٰ علیہ وآلہ وسلم کی طرف سے شعرائے مشرکین کو جواب دیتے ہیں۔

اقوال:

☆..... درگزر کرتے ہوئے اسی کا درجہ بلند ہے جو سزا دینے میں سب سے زیادہ قدرت رکھتا ہو۔ (حضرت علی رضی اللہ عنہ)

☆..... اللہ تعالیٰ کا مقرب وہی ہے جو مخلوق خدا پر شفقت کرتا ہے۔ (شیخ عبدالقادر جیلانی رحمہ اللہ)

☆..... انسان اس وقت ہی خدمت خلق کر سکتا ہے جبکہ وہ اپنے آپ کو خادم کی جگہ سمجھ کر خلق خدا کو اپنا مخدوم سمجھ لے۔ (سید جویو رحمہ اللہ)

☆..... شفقت یہ ہے کہ تو لوگوں کو برضا و رغبت عطا کرے اور جو کچھ وہ طلب کرے اس کو دینے میں ان پر احسان نہ رکھو۔ کیونکہ وہ کمزور ہیں اور طاقت نہیں رکھتے، سوالی سے ایسی بات نہ کہہ کہ جس کو سمجھ نہ سکیں۔ (بایزید بسطامی رحمہ اللہ)

☆..... معاف کر دینا غصہ پی جانے سے بہتر ہے کیونکہ اگر معاف نہ کرے اور غصہ پی جائے تو اندیشہ ہے کہ وہ دل میں حسد اور کینہ نہ بن جائے۔ (خواجہ نظام الدین اولیاء رحمہ اللہ)

☆..... جو شخص قربانی اور ایثار کے جذبے کا عملی مظاہرہ کرتا ہے وہ مر کر بھی زندہ رہتا ہے۔ (حضرت داتا گنج بخش رحمہ اللہ)

☆..... اللہ تعالیٰ کا مقرب وہی ہے جو مخلوق پر شفقت کرتا ہے۔ (شیخ عبدالقادر جیلانی رحمہ اللہ)

☆..... تم خدمت کرو مخدوم بن جاؤ گے۔ (شیخ عبدالقادر جیلانی رحمہ اللہ)

☆..... بھوکے کو کھانا کھلانا، ضرورت مند کی ضرورت پوری کرنا اور دشمن کے ساتھ نیک سلوک کرنا نفس کی زینت ہے۔ (خواجہ معین الدین چشتی رحمہ اللہ)

☆..... اگر کوئی تیری راہ میں کانٹے بچائے اور تو بھی اُس کے بدلے میں کانٹے بچائے تو پھر دنیا میں کانٹے ہی کانٹے ہو جائیں گے۔

(خواجہ نظام الدین اولیاء رحمہ اللہ)

حلم و بردباری

حلم و بردبار ہونا اللہ تعالیٰ کی خصوصی صفت ہے۔ کہ وہ مخلوق کی نافرمانیوں سے درگزر بھی فرماتا ہے اور ان کو اپنی عنایات بے پایاں سے بھی نوازتا ہے۔ اور گنہگاروں کو بخشش کی نوید بھی سناتا ہے۔

غور فرمائیں تو معلوم ہوگا کفر اختیار کرنے والے اللہ تعالیٰ کے باغی ہیں لوگوں کا کفر اختیار کرنے کے باوجود اللہ تعالیٰ ان کو رزق مہیا کرنا بند نہیں کرتا جبکہ اکثر لوگ اللہ تعالیٰ سے شرک کا ارتکاب کرتے ہیں اس کے احکامات سے روگردانی کر کے، اس کی نافرمانی کرتے ہیں۔ اس کے باوجود دنیا میں زندہ ہیں تمام نعمتوں سے مالا مال ہیں اور آرام و آسائش کی تمام سہولتیں انہیں دستیاب ہیں۔ سورج اُن تک اپنی حرارت اور روشنی بھیجتا جاری رکھتا ہے بارش سے بھرے بادل اُن کی مدد کرتے ہیں اور زمین کی چھاتی انہیں پھلوں اور پودوں کے ساتھ خوراک مہیا کرنا بند نہیں کرتی۔ درحقیقت اللہ تعالیٰ کی رحمت اور مغفرت رسول اکرم صلی اللہ تعالیٰ علیہ وآلہ وسلم کی خدا ترسی، رحمہ لی، کرم نوازی اور مغفرت کے واسطے سے منعکس ہوتی ہیں۔

”حلم“ ایک ایسی حالت کا نام ہے جو اسباب محرکہ یعنی براہیختہ کرنے والے اسباب کی موجودگی میں ثابت و برقرار رہے۔ یعنی انتقام کی قدرت کے باوجود کسی ناگوار یا اہتعال انگیز بات کو برداشت کر لیا جائے اور قصور وار سے درگزر کر لیا جائے۔ اور ”تحمل“ یعنی بردباری ایسی حالت کا نام ہے جو مصائب و آلام کے وقت اپنی جان کو روک لے اور اُن کو برداشت کرے اور اسی کے ہم معنی ”صبر“ ہے۔ (کتاب الشفاء)

ثابت ہوا کہ کسی کی زیادتی پر ضبط کرنا اور اس کی غلطیوں سے چشم پوشی کرنے کا نام تحمل و بردباری ہے۔

حلیم، حلم، بالغم سے بھی ہے اور یہ لفظ فوز، دانش اور کمال عقل پر دال ہے۔
حلیم حلم بالکسر سے بھی ہے وہ مصائب کا برداشت کرنے والا، دشمنوں کے ہاتھوں سے پتھر کھانے والا اور جواہر لٹانے والا، گالیاں سننے والا اور دعائیں کرنے والا۔
(رحمۃ للعالمین 181/3 فصل پنجم باب اسماء الرسول)

ارشادِ ربّانی:

وَاللّٰهُ غَفُوْرٌ حَلِيْمٌ۔ (بقرہ 28، المائدہ 140)

اور اللہ ہے بخشنے والا بردبار۔

سورہ آل عمران میں ارشاد فرماتا ہے۔

اِنَّ اللّٰهَ غَفُوْرٌ حَلِيْمٌ۔ (آیت 160)

بیشک اللہ ہے بخشنے والا بردبار۔

اِنَّهٗ كَانَ حَلِيْمًا غَفُوْرًا۔ (بنی اسرائیل 5، ملائکہ 5)

بیشک وہ (اللہ) ہے بخشنے والا بردبار۔

ان آیات کریمہ میں اللہ رب العزت کی شانِ غفاری کا اظہار ہوتا ہے۔

اللہ تعالیٰ کی ذاتِ علیم وخبیر اور سمیع و بصیر بھی ہے اس سے کوئی چیز، کوئی عمل،

حتیٰ کہ دل کا خیال بھی اس سے چھپا ہوا نہیں ہوتا۔

وَاللّٰهُ عَلِيْمٌ حَلِيْمٌ۔ (النساء 20) ”اور اللہ ہے جاننے والا بردبار۔“

اِنَّ اللّٰهَ لَعَلِيْمٌ حَلِيْمٌ۔ (حج 80) ”بیشک ہے اللہ جاننے والا بردبار۔“

وَكَانَ اللّٰهُ عَلِيْمًا حَلِيْمًا۔ (احزاب 6) اور ہے اللہ جاننے والا بردبار۔

اللہ تعالیٰ کا بندے کی ہر نافرمانی و اعمال کی حقیقت کو جان بوجھ کر اس سے درگزر فرمانا یہ اللہ تعالیٰ کی صفت جمیل ہے۔

فرمان رسول صلی اللہ تعالیٰ علیہ وآلہ وسلم:

☆..... حضرت امین عباس رضی اللہ تعالیٰ عنہ سے روایت ہے کہ حضور صلی اللہ تعالیٰ علیہ وآلہ وسلم نے فرمایا۔ ”تم اپنے بھائی کے ساتھ جھگڑا مت کرو اور نہ ہی اس کے ساتھ ایسا وعدہ کرو جو پورا نہ کر سکو۔“

ایک اور روایت میں ارشاد گرامی ہے۔

”جو جھگڑے کو ایسی حالت میں ترک کر دے کہ وہ باطل پر ہو تو اس کے لئے جنت کے کنارے میں ایک گھر بنایا جائے اور اور جو حق پر ہونے کے باوجود جھگڑا نہ کرے اس کے لئے جنت کے درمیان میں ایک گھر تعمیر کیا جائے گا اور جو خوش اخلاق ہو گا اس کے لئے جنت کے بلند مقام پر ایک مکان بنایا جائے گا۔ (اسلامی تربیتی نصاب 982)

☆..... حضرت عبداللہ بن عمر رضی اللہ تعالیٰ عنہ سے مروی ہے کہ حضور صلی اللہ تعالیٰ علیہ وآلہ وسلم نے فرمایا۔ ”لوگوں پر رحم کرو تم پر رحم کیا جائے گا لوگوں کو معاف کرو تمہیں بھی معاف کیا جائے گا۔“

☆..... حضرت جابر بن عبداللہ رضی اللہ تعالیٰ عنہ سے مروی ہے کہ حضور صلی اللہ تعالیٰ علیہ وآلہ وسلم نے فرمایا: ”اگر کسی مسلمان بھائی نے دوسرے مسلمان بھائی سے معافی مانگی اور اس نے قبول نہ کی تو اس کو حوض کوثر پر آنے سے محروم کر دیا جائے گا۔“

یہ بھی مسنون ہے کہ معافی مانگنے کے بعد بھائیوں کی خدمت میں کچھ پیش کیا جائے۔

☆..... حضرت مالک بن دینار رحمۃ اللہ علیہ فرماتے ہیں وہ شخص بردبار نہیں، جو اپنا غصہ بلی یا کتے پر نکالے نیز فرمایا بے وقوف آدمی کو اس کی بات کا جواب نہ دینا یا اس کے کہنے پر کسی اثر کا اظہار نہ کرنا سخت بُرا معلوم ہوتا ہے۔

☆.....مکمل دمشق فرماتے ہیں انسان کا حلم اس پر جا بلوں کے مسلط ہونے سے معلوم ہوتا ہے۔ (اسلامی تربیتی نصاب، ص: 988)

نبی رحمت ﷺ کا حلم و بردباری:

نبی محترم صلی اللہ تعالیٰ علیہ وآلہ وسلم کے مکارم اخلاق میں بردباری، قوت برداشت، قدرت ہونے کے باوجود درگزر اور مشکلات میں صبر ایسے اوصاف حمیدہ تھے جو اللہ رب العزت نے خصوصی طور پر آپ صلی اللہ تعالیٰ علیہ وآلہ وسلم کو عطا فرمائے۔ ہر حلیم و بردبار سے کوئی نہ کوئی لغزش اور کوئی نہ کوئی قوی و فعلی بے اعتیاطی ہو جاتی ہے۔ مگر سرور انبیاء صلی اللہ تعالیٰ علیہ وآلہ وسلم کی بلندی کردار کا یہ عالم تھا کہ آپ صلی اللہ تعالیٰ علیہ وآلہ وسلم کے خلاف دشمنوں کی ایذا رسانیاں اور بد معاشوں کی خود سری و زیادتیاں جس قدر بڑھتی گئیں آپ صلی اللہ تعالیٰ علیہ وآلہ وسلم کے صبر و حلم میں اسی قدر اضافہ ہوتا گیا۔

زید بن سعید سے حلم و بردباری کا معاملہ:

حضرت عبداللہ بن سلام رضی اللہ تعالیٰ عنہ سے مروی ہے کہ اللہ تعالیٰ نے زید بن سعید کی ہدایت کا ارادہ فرمایا تو زید کے دل میں خیال پیدا ہوا میں نے تمام علامات نبوت کو چہرہ مصطفیٰ علیہ التحیۃ والثناء میں جان پہچان لیا ہے۔ صرف دو علامتیں ہیں جو میں نے ابھی تک نہیں آزمائیں اور ان کا جائزہ نہیں لیا۔ ایک یہ کہ آپ کا ”حلم“ جہل جاہل پر سبقت لے جاتا ہے اور غالب آ جاتا ہے دوسری یہ کہ شدت جہل آپ کے حلم اور بردباری میں اضافہ کرتی ہے آپ غیظ و غضب میں نہیں آتے۔

فرماتے ہیں میں آپ صلی اللہ تعالیٰ علیہ وآلہ وسلم کی بارگاہ میں حاضر ہوتا تاکہ آپ سے میل جول رکھوں اور آپ کے حلم اور تحمل کا اندازہ لگاؤں۔ آپ ایک دن باہر نکلے اور آپ کے ساتھ حضرت علی رضی اللہ تعالیٰ عنہ تھے تو آپ صلی اللہ تعالیٰ علیہ وآلہ وسلم کے پاس ایک بدوی سا آدمی حاضر ہوا۔ جس نے عرض کیا: یا رسول اللہ! بنی فلاں کا قصبہ اہل

اسلام کا قصبہ بن چکا ہے اور میں نے اُن کو یہ کہا تھا کہ اگر اسلام لاؤ گے تو تمہارے رزق بڑی فراخی کے ساتھ تمہارے پاس آئیں گے اور اب اُن کو سخت قحط سالی اور شدت و محنت نے اپنی لپیٹ میں لے لیا ہے اور مجھے ڈر ہے کہ کہیں (العیاذ باللہ) ان کٹھن حالات کو دیکھ کر اسلام سے برگشتہ نہ ہو جائیں۔ اگر مناسب خیال فرمائیں تو ان کے پاس امداد و اعانت کے طور پر کوئی شے ارسال کر دی جائے (تا کہ اسلام کے خلاف ان کے دلوں میں نفرت نہ آئے) نبی رحمت صلی اللہ علیہ وسلم کی عادت کریمہ تھی کہ اگر وقتی طور پر مال و اسباب اپنے پاس نہ ہوتا تو سائل کی ضروریات قرض لے کر پوری فرما دیتے تھے۔

واہ کیا جو دو کرم ہے شاو بطحا تیرا

نہیں سنتا ہی نہیں مانگنے والا تیرا

دھارے چلتے ہیں عطا کے وہ ہے قطرہ تیرا

تارے کھلتے ہیں سقا کے وہ ہے ذرہ تیرا

زید بن سعید کہتے ہیں کہ میں نے دربار رسالت مآب صلی اللہ تعالیٰ علیہ وآلہ

وسلم میں عرض کیا۔

میں آپ سے اتنے درہم و دینار کے بدلے ایک وسق خرید لوں گا۔ اور اسی

(80) دینار میں نے بیٹگی آپ صلی اللہ علیہ وسلم کو دے دیئے جو نبی رحمت صلی اللہ علیہ وسلم

نے اس شخص کے حوالے کرتے ہوئے ارشاد فرمایا کہ یہ دینار جلدی ان کے پاس لے جاؤ

اور ان کو فائدہ پہنچاؤ اور دعا فرمائی کہ اللہ اسے فقر و فاقہ سے مستغنی کر دے۔ سائل وہ دینار

لے کر چلا گیا ابھی آپ صلی اللہ علیہ وسلم کے ایفائے عہد کا وقت نہیں پہنچا تھا کہ میں دو تین

دن پہلے ہی آپ صلی اللہ تعالیٰ علیہ وآلہ وسلم کے پاس پہنچ گیا اور رسول اکرم صلی اللہ علیہ وسلم

نے اپنے صحابہ میں سے کسی کے جنازہ کے لئے جماعت صحابہ میں نکلے تو میں نے آپ کی

چادر مبارک کو پکڑ کر بڑے زور سے کھینچا۔ حتیٰ کہ چادر آپ کے شانہ مبارک سے نیچے گر گئی

اور ساتھ ہی میں نے ترش روئی اور تشدد آ میزلب و لہجے میں کہا

”اے محمد (صلی اللہ تعالیٰ علیہ وآلہ وسلم) کیا تم میرا قرض ادا نہیں کرو گے بخدا

جہاں تک مجھے معلوم ہے تم بنی عبدالمطلب سارے ہی ٹال مٹول سے کام لینے والے ہو۔

حضرت عمر فاروق رضی اللہ عنہ نے میرا یہ سلوک دیکھا تو غیظ و غضب سے ان

کے کندھوں کا گوشت لرزنے لگا وہ اپنے اعصاب پر کنٹرول کرنے میں ناکام ہو چکے تھے اور

فلک مست پر کی مانند لرزہ بر اندام تھے مجھے کہنے لگے ”اے دشمن خدا! کیا اللہ تعالیٰ کے رسول

صلی اللہ تعالیٰ علیہ وآلہ وسلم سے ایسا کلام کر رہا ہے اور ایسی بدکلامی اور ادب و نیاز سے

دور بلکہ بے حیائی اور مخاصمت سے بھرپور کلام کر رہا ہے جس کو میں اپنے کانوں سے سن

رہا ہوں۔ اس ذات اقدس کی قسم جس نے ان کو حق کے ساتھ مبعوث فرمایا اگر وہ

امر مانع نہ ہوتا جس کے فوت ہونے کا اندیشہ ہے تو تیرا سر مجھ سے سبقت لے جا چکا ہوتا

یعنی میں کب کا تجھے ٹھکانے لگا چکا ہوتا۔

رسول خدا صلی اللہ تعالیٰ علیہ وآلہ وسلم اس دوران انتہائی وقار و سکون کے ساتھ

اپنے جانثار حضرت عمر رضی اللہ عنہ کی طرف دیکھ رہے تھے پھر آپ مسکرائے اور فرمایا:

”اے عمر رضی اللہ عنہ میں اور یہ شخص ایک دوسرے امر کے زیادہ حق دار تھے اور

ضرورت مند، تمہارا حق تو یہ تھا کہ مجھے حسن ادائیگی کا مشورہ دیتے ہوئے اور اس کو حسن طلب

کا (تم نے اس پر التا سختی شروع کر دی) جاؤ اور اس کو اس کا قرض ادا کرو اور بیس صاع یعنی

دو من کمجوریں مزید دے دیتا۔ اپنے آقا علیہ الصلوٰۃ والسلام کے حکم کے مطابق جب حضرت

عمر رضی اللہ عنہ نے میرا قرضہ ادا کر دیا تو دو من کمجوریں زیادہ دیں۔ میں نے پوچھا یہ کیا ہے؟

تو انہوں نے کہا مجھے رسول اکرم صلی اللہ تعالیٰ علیہ وآلہ وسلم نے یہ حکم دیا ہے کہ

تیرے ساتھ میں نے جو منازعت اور سخت کلامی کی تھی اس کے عوض مزید اتنی کمجوریں دوں۔

زید بن سعید کہتے ہیں

میں نے ان سے کہا مجھے جانتے ہو؟ انہوں نے فرمایا نہیں، تم کون ہو اور کیا ریف ہے؟ میں نے کہا میں زید بن سعید ہوں۔ حضرت عمر رضی اللہ تعالیٰ عنہ نے دریافت فرمایا علماء یہود میں سے عظیم عالم؟ میں نے جواب دیا۔ وہی بالکل وہی۔

حضرت عمر رضی اللہ عنہ نے کہا تو پھر تجھ جیسے صاحب عقل و علم کو رسول خدا صلی اللہ تعالیٰ علیہ وآلہ وسلم کے ساتھ اس سلوک پر اور اس انداز کلام پر کس امر نے برا ہیختہ کیا۔

میں نے کہا بات دراصل یہ تھی کہ علامات نبوت میں سے کوئی ایسی علامت نہیں رہ گئی تھی جس کو میں نے آپ کے چہرہ اقدس اور ذات مبارکہ میں دیکھ نہ لیا ہو اور یقین کامل اور معرفت حاصل نہ کر لی ہو۔ جب سے میں نے ان کی زیارت کا شرف حاصل کیا صرف دو علامات رہ گئی تھیں جن کو میں ابھی تک آ زمانہ سکا تھا۔ اول یہ کہ آپ کا حلم و تحمل جہل حاصل پر غالب و سابق ہے۔

ثانی یہ کہ آپ لوگوں کی شدت جہل غیظ و غضب کی بجائے زیادہ حلم و تحمل اور حوصلہ و بردباری پر آمادہ کرتی ہے تو میں نے یہ دو علاماتیں آزمائی ہیں۔

اے عمر بن الخطاب رضی اللہ عنہ میں تمہیں گواہ بناتا ہوں کہ میں اللہ تعالیٰ کے رب ہونے پر راضی ہوں اور اسلام پر بطور دین کے خوش ہوں اور سیدنا محمد صلی اللہ تعالیٰ علیہ وآلہ وسلم کے نبی ہونے پر اور ان کا امتی ہونے پر خوش ہوں اور میں تمہیں اس امر پر بھی گواہ بناتا ہوں کہ میرا آدھا مال اللہ تعالیٰ کے لئے (صدقہ) ہے جو امت محمدیہ پر صرف ہوگا۔ کیونکہ میں ساری امت سے زیادہ مال رکھتا ہوں۔

حضرت عمر رضی اللہ عنہ نے فرمایا کہ ساری امت کا نام نہ لو بلکہ بعض کا کیونکہ تم ساری امت پر خرچ کرنے سے قاصر ہو۔ تو میں (زید بن سعید) نے کہا بلکہ بعض پر خرچ کروں گا۔

حضرت عبداللہ بن سلام رضی اللہ عنہ فرماتے ہیں کہ حضرت زید بن سعید اور حضرت عمر فاروق رضی اللہ عنہما حضور اکرم صلی اللہ تعالیٰ علیہ وآلہ وسلم کی بارگاہ میں واپس پہنچے اور حضرت زید نے عرض کیا۔

أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ -

آپ صلی اللہ تعالیٰ علیہ وآلہ وسلم پر ایمان لائے اور آپ کے دعویٰ رسالت و نبوت کی تصدیق کلی شرف بیعت سے مشرف ہوئے اور بہت سارے غزوات میں آپ کے ساتھ شریک ہوئے۔ (الوفاء 478/480)

ابوسفیان کی اسلام دشمنی اور رسالت مآب صلی اللہ تعالیٰ علیہ وآلہ وسلم سے کینہ و عداوت ڈھکی چھپی بات نہیں تھی مگر رحمت عالم صلی اللہ تعالیٰ علیہ وآلہ وسلم کے علم اور کرم کا یہ عالم تھا کہ!

ابوسفیان (فتح مکہ کے موقع پر) جب گرفتار کر کے لائے گئے جنہوں نے مختلف قبیلوں کو اکٹھا کر کے آپ صلی اللہ تعالیٰ علیہ وآلہ وسلم پر چڑھائی کی تھی حضور صلی اللہ تعالیٰ علیہ وآلہ وسلم کے چچا حضرت حمزہ رضی اللہ تعالیٰ عنہ اور دیگر صحابہ کرام رضی اللہ تعالیٰ عنہم کو شہید کر کے ان کا مسئلہ کیا تھا آپ صلی اللہ تعالیٰ علیہ وآلہ وسلم نے ان کو بھی معاف فرما دیا اور نرمی سے کلام فرمایا اور فرمایا:

”اے ابوسفیان! افسوس کیا ابھی تم پر وہ وقت نہیں آیا کہ تم کہو لا الہ الا اللہ،

انہوں نے کہا: میرے ماں باپ آپ صلی اللہ تعالیٰ علیہ وآلہ وسلم پر قربان ہوں آپ صلی اللہ تعالیٰ علیہ وآلہ وسلم کتنے حلیم ہیں اور کیسے ملانے والے ہیں اور کس قدر کریم ہیں۔

(دلائل النبوة، للبیہقی جلد 5 ص 34)

ہر ظلم و زیادتی کرنے والے کو اسلام کی دعوت پیش کی اور ان کو معاف فرمایا دل

میں کسی قسم کی کدورت نہیں رکھی۔

ایک روایت میں ہے کہ آپ صلی اللہ تعالیٰ علیہ وآلہ وسلم نے فتح مکہ کے موقع پر فرمایا جو ابوسفیان کے گھر میں داخل ہو گیا اسے بھی امان۔ (کتاب شفا ص 127)

اُم المومنین حضرت صفیہ رضی اللہ عنہا بنت حبیبی کا حلم و تحمل

اُم المومنین حضرت صفیہ رضی اللہ عنہا خیر کے موقع پر قید ہو کر آئیں۔ آزادی کا پروانہ ملنے کے بعد نبی رحمت صلی اللہ تعالیٰ علیہ وآلہ وسلم کے حوالہ عقد کی زینت بنی۔ آپ کے خویش واقارب یہودی تھے۔ آپ کے علم و تحمل کا یہ عالم تھا کہ اُم المومنین حضرت صفیہ رضی اللہ عنہ بنت حبیبی کے پاس ایک کنیز تھی جو حضرت عمر فاروق رضی اللہ تعالیٰ عنہ سے جا کر شکایات کیا کرتی تھی چنانچہ ایک دن کہا کہ ان میں (حضرت صفیہ رضی اللہ عنہا) یہودیت کا اثر آج تک باقی ہے وہ یوم السبت کو اچھا سمجھتی ہیں اور یہودیوں کے ساتھ صلہ رحمی کرتی ہیں حضرت عمر فاروق رضی اللہ عنہا نے تصدیق کے لئے ایک شخص کو بھیجا، حضرت صفیہ رضی اللہ عنہا نے جواب میں فرمایا کہ مجھے یوم السبت کو اچھا سمجھنے کی کوئی ضرورت نہیں اس کے بدلے میں خدا نے ہم کو جمعہ کا دن عنایت فرمایا ہے۔ البتہ میں یہود کے ساتھ صلہ رحمی کرتی ہوں، وہ میرے خویش واقارب ہیں اس کے بعد آپ نے لوٹدی کو بلا کر پوچھا کہ تو نے میری شکایت کی تھی؟ لوٹدی نے اقرار کرتے ہوئے کہا! ہاں ”مجھے شیطان نے بہکا دیا تھا۔ اُم المومنین حضرت صفیہ رضی اللہ عنہا خاموش ہو گئیں اور لوٹدی کو آزاد کر دیا۔

صحابہ کرام رضی اللہ عنہم کا حلم و بردباری:

صحابہ کرام آپ صلی اللہ تعالیٰ علیہ وآلہ وسلم کی محبت کے تربیت یافتہ تھے۔ آپ کے اسوۂ حسنہ پر ہر آن عمل پیرا ہونے کے لئے کمر بستہ رہتے تھے۔ صحابہ کرام رضوان اللہ

عنہم کی حیات مبارکہ کے چند نمونہ جات پیش خدمت ہیں۔

حضرت علی کرم اللہ وجہہ کا حلم و بردباری:

آپ بڑے حلیم، بردبار، متواضع اور نرم خوانسان تھے سخت سے سخت اشتعال اور غصہ دلانے والی صورت حال اور کیفیت میں بھی آپ ان اوصاف پر پورا اترتے اور کبھی اعتدال کا دامن ہاتھ سے نہ جانے دیتے۔

حضرت علی کرم اللہ وجہہ فرماتے ہیں کہ جب تم کوئی بُرا کلمہ سنو تو اس سے اعراض کرو جواب نہ دو۔ کیونکہ اس کے کہنے والے کے پاس اور بھی ایسے کلمات ہیں جو تمہیں جواب میں کہے گا۔

آپ کے حلم کی گواہی رسالت مآب صلی اللہ تعالیٰ علیہ وآلہ وسلم نے دی۔ حضرت معقل بن یسار فرماتے ہیں کہ حضور رسالت مآب صلی اللہ تعالیٰ علیہ وآلہ وسلم نے حضرت فاطمہ رضی اللہ تعالیٰ عنہ سے فرمایا۔ اے پیاری بیٹی مبارک ہو میں نے تمہاری شادی اس شخص کے ساتھ کی ہے جو اول اسلام لانے والا اور حلم والا ہے۔ ذیل میں چند واقعات آپ کی حلم و بردباری کے درج کئے جاتے ہیں۔

غلام کو آزاد کر دیا:

ایک بار حضرت مولا علی کرم اللہ وجہہ الکریم نے کسی کام کے لئے اپنے غلام کو آواز دی، غلام نے کوئی جواب نہ دیا۔ آپ نے پھر آواز دی۔ تین مرتبہ بلانے پر بھی جب غلام حاضر خدمت نہ ہوا تو آپ خود اٹھ کر اس کے پاس تشریف لے گئے تو دیکھا، وہ لیٹا ہوا ہے فرمایا:

تو نے میری آواز نہیں سنی؟..... عرض کی سن رہا تھا مگر سستی کی وجہ سے جواب نہ دیا،

کیوں کہ مجھے معلوم تھا کہ آپ میری کوتاہی پر کچھ نہیں کہیں گے یہ جواب سن کر آپ نے فرمایا:
 اِمضِ فَانْتَ حُرٌّ لَوْجِهَ اللّٰهِ تَعَالٰی۔ (رسالۃ القشیریہ ، مدینہ العلم 124)
 جاؤ تو اللہ تعالیٰ کے لئے آزاد ہے۔

حوصلہ کی انتہاء:

آپ کے قتل و بردباری کے سلسلے میں مولانا روم رحمۃ اللہ علیہ نے ایک واقعہ
 مثنوی شریف میں بہت مفصل بیان کیا ہے جو کہ مختصراً تحریر کیا جاتا ہے۔

ایک مرتبہ جہاد میں ایک پہلوان سے مقابلہ کر رہے تھے سخت جدوجہد کے بعد
 اسے پچھاڑ دیا اور جب وہ بالکل عاجز اور لاچار ہو گیا اور آپ اسے قتل کرنا ہی چاہتے تھے کہ
 اس نے آپ کے چاند سے حسین چہرے پر تھوک دیا۔ آپ رضی اللہ تعالیٰ عنہ اسے چھوڑ کر
 فوراً علیحدہ ہو گئے۔ وہ پہلوان آپ کی بردباری و قتل و حوصلہ کو دیکھ کر ہکا بکا رہ گیا۔ ظاہر ہے
 آپ کے اخلاق عالیہ نے اسے گھائل کر دیا اور اسلام اس کے دل میں گھر کر گیا۔ مگر وہ
 حیران تھا کہ ایسے وقت جب کہ آپ کو مکمل دسترس حاصل تھی اور تھوک کر اشتعال دلانے
 کے باوجود آپ نے مجھے کیوں چھوڑ دیا؟

آپ نے اس نو مسلم پہلوان سے فرمایا۔

میں نفس کی خوشنودی کے لئے نہیں لڑ رہا تھا اور نہ تیرے ساتھ میری ذاتی مخالفت
 ہے۔ میرے جہاد اور تمام تر جدوجہد کا مقصد تو رضائے الہی ہے۔

اللہ اللہ کیا اخلاص تھا۔ سیدنا علی المرتضیٰ رضی اللہ تعالیٰ عنہ اس پہلوان سے لڑتے

رہ مگر جب ایسا مرحلہ آیا جس میں ذاتی انتقام اور خوشنودی کا پہاؤ بھی تھا آپ نے فوراً
 لڑائی بند کر دی۔

مولانا روم نے اسی مفہوم کو یوں بیان کیا ہے۔

گفت من تیغ از پئے حق می زعم

بندۂ ہمم نہ مامور تنم

شیر ہمم نہ مامور تنم

فصل من بر دین من باشد گواہ

آپ نے فرمایا میں اللہ تعالیٰ کے لئے تلوار چلاتا ہوں کیونکہ میں حق تعالیٰ کا بندہ ہوں، اپنے جسم کا غلام نہیں ہوں، میں شیر خدا ہوں، خواہشات نفسانی کا شیر نہیں۔ میرے دین پر میرا عمل گواہ ہے۔

مولانا روم اس سے یہ نتیجہ اخذ فرماتے ہیں۔

تیغ حلم از تیغ آہن تیز تر

بل ز صد لشکر ظفر انگیز تر

ترجمہ: لوہے کی تلوار سے بردباری کی تلوار زیادہ تیز ہے بلکہ سینکڑوں لشکروں سے بھی زیادہ باعث فتح و کامیابی ہے۔ (771 یاران مصطفیٰ)

حضرت ابو ہریرہ رضی اللہ تعالیٰ عنہ کا تحمل و بردباری:

ایک آدمی نے حضرت ابو ہریرہ رضی اللہ تعالیٰ عنہ سے کہا تو ابو ہریرہ رضی اللہ

تعالیٰ عنہ ہے؟ آپ رضی اللہ تعالیٰ عنہ نے فرمایا: ہاں

پھر اس نے کہا تو بلی کا چور ہے؟

حضرت ابو ہریرہ رضی اللہ تعالیٰ عنہ نے جواب میں فرمایا:

اے اللہ مجھے اور میرے اس بھائی کو معاف فرمائے پھر فرمایا ہمیں حضور صلی اللہ

تعالیٰ علیہ وآلہ وسلم کا بھی حکم ہے کہ جو تم پر ظلم کرے اس کے لئے استغفار کرو۔

ایک شخص نے حضرت ابوذر غفاری رضی اللہ تعالیٰ عنہ سے کہا تم ہی ہو جس کو حضرت امیر معاویہ رضی اللہ تعالیٰ عنہ نے جلاوطن کر دیا تھا اگر تم نیک ہوتے تو تمہیں جلاوطن نہ کرتے۔

آپ رضی اللہ تعالیٰ عنہ نے اس کی گستاخی پر نہایت تحمل و بردباری سے فرمایا۔
اے دوست میرے سامنے ایک سیاہ گھاٹی ہے اگر اس سے بچ گیا تو تیرا بُرا کہنا مجھے کچھ نقصان نہ دے گا۔ اور اگر نہ بچا تو جو تو کہتا ہے میں اس سے بھی بُرا ہوں۔

حضرت ابوذر غفاری رضی اللہ تعالیٰ عنہ کا حلم و بردباری:

حضرت ابوذر غفاری رضی اللہ تعالیٰ عنہ کی حلم و بردباری کا یہ عالم تھا کہ آپ کے ایک غلام نے ایک بکری کی ٹانگ توڑ دی۔ آپ رضی اللہ تعالیٰ عنہ کے پوچھنے پر اس نے کہا میں نے قصد اس کی ٹانگ توڑی ہے تاکہ آپ غیصل و غضب میں مبتلا ہو کر مجھے ماریں اور گنہگار بنیں۔

اس پر حضرت ابوذر غفاری رضی اللہ تعالیٰ عنہ نے فرمایا میں تمہارے بھڑکانے سے ناراض نہیں ہوں گا اور اس پر آپ رضی اللہ تعالیٰ عنہ نے غلام کو آزاد کر دیا۔ (اسلامی تربیتی نصاب 983)

حضرت امام حسن رضی اللہ تعالیٰ عنہ کا حلم و بردباری:

حضرت امام حسن رضی اللہ تعالیٰ عنہ ایک نہایت حلیم اور بردبار انسان تھے۔ کبھی ان کے منہ سے کوئی فحش بات نہیں سنی گئی۔ مروان جو اس وقت مدینہ منورہ کا حاکم تھا انہیں بُرا بھلا کہتا رہتا تھا۔ ہر جمعہ کو منبر سے خطبہ میں حضرت امام حسن رضی اللہ تعالیٰ عنہ اور ان کے والد گرامی حضرت علی کرم اللہ وجہہ کو گالیاں دیا کرتا تھا۔ (استغفر اللہ)

ایک دن لوگوں نے حضرت امام حسن رضی اللہ تعالیٰ عنہ سے اس کا ذکر کیا تو آپ رضی اللہ تعالیٰ عنہ نے فرمایا:

”میں اس کو بُرا بھلا کہہ کر اس کے گناہ مٹانا نہیں چاہتا بلکہ میرا اور اس کا حساب اللہ کے ہاں ہوگا اگر وہ سچا ہو تو حق تعالیٰ اسے اس کا صلہ اور جزا عطا فرمائے گا اور اگر وہ جھوٹا ہے تو اللہ تعالیٰ سب سے زیادہ شدید انتقام لینے والا ہے۔“ (سیرت حلبیہ 6/354)

ایک دن مروان نے حضرت امام حسن رضی اللہ تعالیٰ عنہ کو بے انتہاء بُرا بھلا کہا لیکن حضرت امام حسن رضی اللہ تعالیٰ عنہ خاموش رہے۔ پھر اسی وقت مروان نے اپنے دائیں ہاتھ سے ناک صاف کی۔ حضرت امام حسن رضی اللہ تعالیٰ عنہ نے اسے ٹوکا اور کہا ”تم پر افسوس ہے۔ کیا تمہیں معلوم نہیں کہ دائیں ہاتھ کا مرتبہ بلند ہے۔

اس پر مروان شرمندہ ہو گیا۔

آپ رضی اللہ عنہ نے حق گوئی سے کام لیتے ہوئے غلط بات پر ٹوکا مگر اپنے معاملہ میں صبر سے کام لیا۔ جب آپ رضی اللہ عنہ کا وصال ہوا جنازہ کے وقت مروان رونے لگا۔ حضرت سیدنا امام حسین رضی اللہ عنہ نے فرمایا: (اے مروان) زندگی میں تو توان سے جھگڑتا رہا اب کیوں روتا ہے؟ (مروان) نے اس پہاڑ کی طرف اشارہ کر کے کہا۔

”میں نے آپ حضرت حسن رضی اللہ عنہ کو اس پہاڑ سے بھی زیادہ حلیم پایا۔“

محمد بن اسحاق کہتے ہیں:

آپ کی زبان سے کبھی کوئی فحش کلمہ نہیں سنا۔ ایک مرتبہ عمر بن عثمان کے ساتھ جھگڑا ہوا تو صرف یہ کہا زعمہ اللہ اس کی ناک خاک آلود ہو

یہ کلمہ اہل عرب کے تمام معمول کی گفتگو کا حصہ ہے۔

حضرت داتا گنج بخش رحمۃ اللہ علیہ کشف المحجوب میں فرماتے ہیں کہ

حکایات میں ہے کہ:

ایک بدوی صحرا سے آیا۔ حضرت امام حسن رضی اللہ تعالیٰ عنہ کو فہ میں اپنے گھر کے دروازے پر بیٹھے ہوئے تھے۔ بدوی نے گالی دی اور آپ کے ماں باپ کو بُرا بھلا کہا۔

آپ رضی اللہ تعالیٰ عنہ اُٹھے اور کہا۔

اے بدوی تو بھوکا ہے یا پیاسا یا تجھے کوئی اور تکلیف ہے

اس نے پھر آپ کو اور آپ کے ماں باپ کو بُرا بھلا کہا۔ حضرت امام حسن رضی اللہ تعالیٰ عنہ نے ایک غلام کو حکم دیا اور اس نے ایک تھیلی چاندی کے سکوں کی بدوی کے آگے ڈال دی۔ پھر آپ رضی اللہ تعالیٰ عنہ نے فرمایا۔

”مجبور ہوں اس سے زیادہ میرے گھر میں موجود نہیں ورنہ دریغ نہ کرتا۔ (یعنی اور

بھی دے دیتا) جب بدوی نے یہ بات سنی تو پکار اٹھا۔ ”میں گواہی دیتا ہوں کہ تو رسول اللہ صلی اللہ تعالیٰ علیہ وآلہ وسلم کا فرزند ہے میں صرف حلیم طبع کا امتحان لے رہا تھا۔

حضرت داتا گنج بخش رحمۃ اللہ علیہ فرماتے ہیں کہ یہ محقق اہل تصوف کی صفت ہے۔

(کشف المحجوب ص 137)

حضرت معروف کرخی رحمۃ اللہ علیہ کا حکم:

ایک مرتبہ آپ قرآن و مصلیٰ مسجد میں چھوڑ کر دریا پر پاکیزگی کی نسبت سے تشریف لے گئے۔ دریں اثناء ایک بڑھیا آپ کا قرآن و مصلیٰ مسجد سے اٹھا کر چلتی بنی۔ اور جب راستہ میں آپ سے ملاقات ہو گئی تو آپ نے گردن جھکائے ہوئے بڑھیا سے فرمایا کہ تمہارا کوئی بچہ قرآن پڑھتا ہے۔ اور بڑھیا نے جب نفی میں جواب دیا تو فرمایا۔

کہ میرا قرآن تو واپس کر دو البتہ مصلیٰ میں نے تمہیں ہبہ کر دیا۔ چنانچہ وہ بڑھیا آپ کے حکم سے اس درجہ متاثر ہوئی کہ دونوں چیزیں آپ کو واپس کر دیں۔

(تذکرۃ الاولیاء 270)

حضرت مالک بن دینار رحمۃ اللہ علیہ کا حکم و صبر:

ایک مرتبہ کسی یہودی کے مکان کے قریب آپ نے کرایہ پر مکان لے لیا۔ اور آپ کا حجرہ یہودی کے دروازے سے متصل تھا۔ چنانچہ یہودی نے دشمنی میں ایک ایسا پرنا لہ بویا جس کے ذریعہ پوری غلاظت آپ کے مکان میں ڈال دیتا اور آپ کی نماز کی

جگہ نجس ہو جایا کرتی۔ اور بہت عرصہ اسی روش پر عمل کرتا رہا۔ لیکن آپ نے کبھی شکایت نہ کی۔ ایک دن یہودی نے خود ہی عرض کیا کہ میرے پرنا لے کی وجہ سے آپ کو تو کوئی تکلیف نہیں آپ نے فرمایا ”جو غلاظت گرتی ہے اس کو جھاڑو لے کر روزانہ دھو ڈالتا ہوں۔ اس لئے مجھے کوئی تکلیف نہیں ہوتی۔ یہودی نے دوبارہ عرض کیا کہ آپ کو اتنی اذیت برداشت کرنے کے بعد بھی کبھی غصہ نہیں آیا۔ آپ نے فرمایا کہ خدا تعالیٰ کا حکم ہے کہ جو لوگ غصہ پر قابو پا لیتے ہیں نہ صرف ان کے گناہ معاف کر دیئے جاتے ہیں بلکہ انہیں ثواب بھی حاصل ہوتا ہے یہ سن کر یہودی کا قلب روشن ہو گیا اس نے عرض کیا۔ یقیناً آپ کا مذہب بہت عمدہ ہے۔ کیونکہ اس میں معاندین کی اذیتوں پر صبر کرنے کو اچھا کہا گیا ہے اور آج میں سچے دل سے اسلام قبول کرتا ہوں۔ (تذکرۃ الاولیاء 59)

حضرت عثمان چری رحمہ اللہ کا تحمل و بردباری:

حضرت عثمان چری رحمۃ اللہ علیہ خراسان کے عظیم شیخ اور قطب العالم تھے۔ آپ کبھی کسی پر خفا نہ ہوتے تھے چنانچہ ایک مرتبہ کسی نے آپ کو کھانے پر مدعو کیا جب آپ وہاں گئے تو صاحب خانہ نے دھکار کر کہا بھاگ جاؤ میرے ہاں کھانا نہیں ہے۔ اور جب آپ واپس ہونے لگے تو اس نے دوبارہ بلا کر کہا کہ تم بہت پیٹو ہو۔ یہ سن کر آپ پھر واپس ہوئے لیکن تیسری مرتبہ پھر اس نے بلا کر کہا کہ پھر موجود ہیں اگر کھانا چاہو تو کھا سکتے ہو۔ غرض کہ تیسری مرتبہ اس نے ایسی ہی حرکت کی اور آخر میں اتنی زور سے دھکا دیا کہ آپ گر پڑے لیکن اس کی سزا میں اللہ تعالیٰ نے اس کے دونوں ہاتھ بیکار کر دیئے۔ اس سرزنش سے ایسا متاثر ہوا کہ فوراً نائب ہو کر آپ سے بیعت ہو گیا پھر ایک دن اس نے آپ سے سوال کیا کہ میری تین مرتبہ گستاخی پر آپ کو غصہ کیوں نہیں آیا؟ آپ نے فرمایا کہ کتے بھی یہی کرتے ہیں کہ جب بلایا چلے جاتے ہیں اور جب دھکار دیا بھاگ گیا لیکن یہ کوئی مرتبہ نہیں بلکہ اہل مرتبہ ہونا بہت مشکل ہے۔ (تذکرۃ الاولیاء 356)

اقوال:

☆.....خالم کے ظلم پر صبر کرنے کا پہلا بدلہ یہ ہے کہ تمام لوگ مظلوم کے مددگار ہوتے ہیں۔

(حضرت علی رضی اللہ تعالیٰ عنہ)

☆.....جب تم کوئی بُرا کلمہ سنو تو اس سے اعراض کرو۔ جواب نہ دیکو نکلہ اس کے کہنے والے کے پاس اور بھی ایسے کلمات میں جو تمہیں جواب میں کہے گا۔

(حضرت علی رضی اللہ تعالیٰ عنہ)

☆.....وہ شخص بردبار نہیں جو اپنا غصہ ملی یا کتے پر نکالے۔ (حضرت مالک بن دینار رحمۃ اللہ علیہ)

☆.....غصے کو پی جانا عذر کی ذلت سے بہتر ہے۔ (ابن مقفع رحمۃ اللہ علیہ)

☆.....ایک شخص نے بکر بن عبداللہ المزنی کو بہت سی گالیاں دیں۔ آپ خاموش رہے کسی نے آپ سے کہا آپ اسے کیوں گالیاں نہیں دیتے، فرمایا: میں اس کی کوئی برائی نہیں جانتا جس کی وجہ سے میں اُسے بُرا کہہ سکوں اور بہتان لگانا میرے لئے جائز نہیں۔

☆.....انسان کو چار چیزیں بلند کرتی ہیں۔ علم، کرم، حلم اور خوش اخلاقی۔

☆.....انسان کا حلم اس پر جاہلوں کے مسلط ہونے سے معلوم ہوتا ہے۔ (مکحول دمشقی)

☆.....گناہ تمہیں اتنا نقصان نہیں پہنچاتا جتنا مسلمان بھائی کو ذلیل اور بے عزت کرنا۔

(خواجہ معین الدین چشتی رحمۃ اللہ علیہ)

☆.....خالم مظلوم کی دنیا بگاڑتا ہے اور اپنی عاقبت۔ (حضرت شیخ عبدالقادر جیلانی رحمۃ اللہ علیہ)

☆.....صبر کرنے والے درویش کو اس لئے فضیلت حاصل ہے کہ مال دار کو ہر وقت اپنے مال کا خیال رہتا ہے اور درویش کو صرف اللہ تعالیٰ کا خیال رہتا ہے۔

(حضرت امام جعفر صادق رضی اللہ تعالیٰ عنہ)

تواضع و انکساری

تواضع کے لغوی معنی التلذل و اعفونع عاجزی و انکساری کے ہیں، خاطر مدارت اور مہمان نوازی بھی ہیں اصلاحاً خروج الانسان عن مقتضى جاهد و عظمتہ و تنزله من مرتبة اعفاله انسان کا اپنے جاہ منصب اور بزرگی کے تقاضوں کو نظر انداز کرنا اور اپنے معاصرین میں خود کو پیچ سمجھنا تواضع کہلاتا ہے۔

تواضع کی تشریح کرتے ہوئے علامہ الصالحی الشامی رقمطراز ہیں۔

تواضع باب تقاعل کا مصدر ہے اس کا معنی ہے ”عجز و انکساری“ اور یہ ان خصائل حمیدہ میں سے ہے جس کی وجہ سے اللہ تعالیٰ بھی اس کے موصوف سے محبت فرماتا ہے اور اس کے بندے بھی اس سے پیار کرتے ہیں۔

اللہ جل شانہ مالک الملک ہے اس کو اپنے بندوں کی عاجزی و انکساری بہت پسند ہے قرآن مجید میں اس کی تاکید بھی آئی ہے۔

وَاعْفُضْ جَنَاحَكَ لِلْمُؤْمِنِينَ۔ (حجر: 88)

اور اپنا بازو مومنوں کے لئے جھکا دو۔

وَاعْفُضْ لَهُمَا جَنَاحَ الذُّلِّ مِنَ الرَّحْمَةِ۔ (بنی اسرائیل: 24)

اور ماں باپ کے لئے عاجزی کا بازو مہر و محبت سے جھکا دے۔

حضرت عیاض بن حماد رضی اللہ تعالیٰ عنہ سے روایت ہے رسول اللہ صلی اللہ تعالیٰ

علیہ وآلہ وسلم نے فرمایا:

”بے شک اللہ تعالیٰ نے میری طرف وحی فرمائی اور حکم بھیجا ہے کہ تواضع و

انکساری اختیار کرو، جس کا نتیجہ یہ ہونا چاہئے کہ کوئی کسی پر ظلم و زیادتی نہ کرے اور کسی کے

مقابلہ میں فخر نہ کرے۔“ (سنن ابی داؤد، معارف الحدیث 2/179)

اس حدیث مبارکہ میں تواضع کی مزید وضاحت فرمائی گئی ہے کہ تواضع انسان غرور و تکبر سے پاک ہوتا ہے کسی پر ظلم و زیادتی بھی روا نہیں رکھتا۔ یہی تواضع ہونے کے نشانی ہے۔ کیونکہ تواضع کی زد غرور و تکبر ہے۔ بندے کا غرور و تکبر کرنا، اپنی بڑائی بیان کرنا دراصل دوسرے کو حقیر جاننا ہے۔ جو اللہ تبارک و تعالیٰ کو سخت ناپسند ہے۔ بڑائی صرف اور صرف خالق کائنات کے لائق ہے جو ذات حق و قہوم ہے۔

ارشاد ربانی ہے۔

وَلَهُ الْكِبْرِيَاءُ فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ۔ (جاثیہ 37)
اور اسی کے لئے کبریائی اور بڑائی ہے آسمانوں اور زمین میں اور وہی ہے زبردست حکمت والا۔

ایک اور حدیث قدسی ہے جس کو ملا علی قاری نے مرقاۃ جلد (9 ص 309) پر مسند احمد، ابوداؤد اور ابن ماجہ کے حوالہ سے نقل کیا ہے۔

اللہ تعالیٰ اپنے بندوں سے فرماتے ہیں۔

الْكِبْرِيَاءُ رِدَائِي فَمَنْ نَازَعَنِي رِدَائِي قَصَمْتُهُ۔

”بڑائی میری چادر ہے جو اس میں گھسنے کی کوشش کرے گا میں اس کی

گردن توڑ دوں گا۔“ (علاج کبیر)

حضرت لقمان نے اپنے بیٹے کو یہ اخلاقی نصیحت کی۔

وَلَا تُصَغِّرْ حَدَّكَ لِلنَّاسِ وَلَا تَمْشِ فِي الْأَرْضِ مَرَحًا ۚ إِنَّ اللَّهَ لَا يُحِبُّ
كُلَّ مُغْتَالٍ فُغُورٍ وَأَقْصِدْ فِي مَشْيِكَ وَأَغْضُضْ مِنْ صَوْتِكَ ۚ إِنَّ أَنْكَرَ الْأَصْوَاتِ
لَصَوْتُ الْعَمِيرِ۔ (لقمان 18)

اور لوگوں سے بے رخی نہ کر، اور زمین پر اترا کر نہ چل (کیونکہ) اللہ کسی اترانے

والے شیخی خورے کو پسند نہیں کرتا اور اپنی رفتار میں میانہ روی (اختیار) کرو اور (کسی سے بات کرے) تو آہستہ سے بول (کیونکہ) بُری سے بُری آواز گدھوں کی آواز ہے۔

امام فخر الدین رازی رحمۃ اللہ علیہ تفسیر کبیر (ج 14 ص 174) میں تحریر فرماتے ہیں کہ:

ایک دفعہ حضور صلی اللہ تعالیٰ علیہ وآلہ وسلم کی خدمت میں حضرت جبرئیل علیہ السلام تشریف فرما تھے کہ اچانک حضرت ابوذر غفاری رضی اللہ تعالیٰ عنہ آتے ہوئے دکھائی دیئے تو حضرت جبرئیل علیہ السلام نے عرض کیا: یا رسول اللہ صلی اللہ تعالیٰ علیہ وآلہ وسلم:

هَذَا أَبُو ذَرٍّ قَدْ أَهْبَلَ يَهْ جَوَّارٍ هِيَ ابُو ذَرٍّ غَفَارِي هِيَ؟

حضور اقدس صلی اللہ تعالیٰ علیہ وآلہ وسلم نے فرمایا: اَوْ تَعْرِفُونَهُ؟ کیا آپ ان کو جانتے ہیں؟ آپ تو آسمانی مخلوق ہیں، مدینہ کے لوگوں کو آپ کیسے جان گئے؟ ابوذر غفاری کو آپ نے کیسے پہچان لیا۔

عرض کیا۔ هُوَ أَشْهَرُ عِنْدَنَا مِنْهُ عِنْدَكُمْ مدینہ میں ان کی جتنی شہرت ہے اس سے زیادہ یہ آسمان میں ہم فرشتوں کے درمیان مشہور ہیں۔

آپ صلی اللہ تعالیٰ علیہ وآلہ وسلم نے فرمایا: مَاذَا نَالَ هَذِهِ الْفَضِيلَةُ؟ فضیلت ان کو کیسے ملی؟

حضرت جبرئیل علیہ السلام نے عرض کیا کہ ان کو یہ فضیلت دو اعمال سے ملی ہے ایک تو قلبی ہے اور ایک قلبی۔ ایک دل کا عمل ہے اور ایک جسم کا عمل ہے۔ دل کا عمل کیا ہے؟

لِصْفَرٍ فِي نَفْسِهِ۔ یہ دل میں اپنے کو بہت حقیر سمجھتے ہیں اللہ کو یہ ادا بہت پسند ہے۔ جو بندہ اپنے کو چھوٹا سمجھتا ہے، حقیر سمجھتا ہے اللہ تعالیٰ کو اس کی یہ ادا بہت پسند آتی ہے کہ میرا بندہ بندگی کا حق ادا کر رہا ہے بندہ ہو کر اکڑے، غلام ہو کر اکڑے یہ بات بندگی کے خلاف ہے۔

دوسرا عمل اُن کا یہ ہے کہ وَكُفِّرْ كَذِبًا وَقَدْ جَاءَهُ قُلُّ هُوَ اللَّهُ أَحَدٌ۔

کہ یہ قُلُّ ہوا اللہ (سورہ اخلاص) کی تلاوت بہت کرتے ہیں۔ ان دو اعمال کی برکت سے اُن کی آسمان کے فرشتوں میں شہرت ہے۔ (علاج کبر ۱۰)

تواضع کی برکات (احادیث مبارکہ کی روشنی میں)

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ تعالیٰ علیہ وآلہ وسلم نے فرمایا:

”صدقہ مال کو کم نہیں کرتا (بلکہ مال میں باعثِ برکت ہوتا ہے) معاف کر دینے سے اللہ تعالیٰ معاف کرنے والے کی عزت کو بڑھاتا ہے۔ وَمَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ“ اور جو کوئی اللہ کیلئے تواضع اختیار کرے اللہ تعالیٰ اس کو بلند یاں عطا فرماتا ہے۔ (مسلم، ترمذی)

حضرت نصیح عسی حضرت رجب مصری رضی اللہ عنہما سے روایت کرتے ہیں کہ انہوں نے کہا: رسول اللہ صلی اللہ تعالیٰ علیہ وآلہ وسلم نے فرمایا جنت کی بشارت ہو اس شخص کو جس نے بغیر کوئی قصور کئے تواضع اختیار کی اور بغیر کسی حاجت کے اپنے آپ کو جھکائے رکھا۔ اپنے جمع کئے ہوئے مال کو گناہ کے مقامات کے سوا میں خرچ کیا۔ ذلیل و مسکین لوگوں پر رحم کیا اور اہل فقہ و دانش کے ساتھ ملاپ رکھا۔ خوشخبری ہے اس بندے کو جس کی کمائی پاکیزہ ہو جس کا باطن درست اور ظاہر بھی اچھا ہو اور جس نے اپنی برائی کو لوگوں سے دور رکھا ہو۔

بشارت ہو اس انسان کو جس نے اپنے علم کے مطابق عمل کیا اور اپنے زائد از ضرورت مال کو (راہ خدا میں) خرچ کیا اور فضول باتوں سے خود کو بچائے رکھا۔

اسے طبرانی نے روایت کیا۔

حضرت ابو سعید خدری رضی اللہ تعالیٰ عنہ راوی ہیں کہ آپ صلی اللہ تعالیٰ علیہ

وآلہ وسلم نے فرمایا:

”جو بندہ اللہ تعالیٰ کے لئے ایک درجہ عاجزی اختیار کرتا ہے اللہ تعالیٰ اس کا ایک درجہ بلند فرما دیتا ہے۔ حتیٰ کہ اللہ تعالیٰ اس کو اعلیٰ علمین (جنت الفردوس) میں پہنچا دیتا ہے۔ (ابن ماجہ)

حضرت ابن عباس رضی اللہ تعالیٰ عنہم روایت کرتے ہیں کہ آپ صلی اللہ تعالیٰ علیہ وآلہ وسلم نے فرمایا: ”ہر آدمی کے سر میں ایک لگام ہوتی ہے جو فرشتے کے ہاتھ میں رہتی ہے جب بندہ تواضع کرتا ہے تو فرشتے سے کہا جاتا ہے کہ اس کی لگام بلند کر دے اور جب کوئی شخص تکبر کرتا ہے تو فرشتے کو حکم دیا جاتا اس کی لگام کو نیچے جھکا دے۔ (طبرانی)

حضرت ابو ہریرہ رضی اللہ تعالیٰ عنہ سے روایت ہے فرماتے ہیں کہ رسول اللہ صلی اللہ تعالیٰ علیہ وآلہ وسلم نے فرمایا:

”مَنْ تَوَاضَعَ لِإِخِيهِ الْمُسْلِمِ رَفَعَهُ اللَّهُ وَمَنْ ارْتَفَعَ عَلَيْهِ وَضَعَهُ اللَّهُ“

جو شخص اپنے مسلمان بھائی کے لئے تواضع اختیار کرے اللہ تعالیٰ اس کو بلندیاں عطا فرماتا ہے اور جو اس کے سامنے بلندی ظاہر کرے (اپنی بڑائی اور اُسے اپنے سے کم تر جانے) اللہ تعالیٰ اس کو گرا دیتا ہے۔ (طبرانی)

امیر المومنین حضرت عمر فاروق رضی اللہ تعالیٰ عنہ سے مروی ہے کہ آپ نے ایک دن خطبہ میں برسر منبر فرمایا: لوگو! تواضع (عاجزی و انکساری) اختیار کرو کیونکہ میں نے رسول اللہ صلی اللہ تعالیٰ علیہ وآلہ وسلم سے سنا ہے۔ آپ صلی اللہ تعالیٰ علیہ وآلہ وسلم فرماتے تھے۔

”جس نے اللہ کے لئے تواضع کا رویہ اختیار کیا۔ (غرور اور تکبر نہ کیا) تو اللہ تعالیٰ اس کو بلند کرے گا۔ جس کا نتیجہ یہ ہوگا کہ وہ اپنے خیال اور اپنی نگاہ میں چھوٹا ہوگا لیکن عام بندگان خدا کی نگاہوں میں اس کا مرتبہ بلند ہوگا۔

اور جو کوئی تکبر اور بڑائی کا رویہ اختیار کرے گا تو اللہ تعالیٰ اس کو نیچے (پستی میں)

گر ادے گا جس کا نتیجہ یہ ہوگا کہ وہ عام لوگوں کی نگاہوں میں ذلیل و حقیر ہو جائے گا اگرچہ خود اپنے خیال میں بڑا (بلند مرتبہ) ہوگا لیکن دوسروں کی نظر میں وہ کتوں اور خنزیریوں سے بھی زیادہ ذلیل اور بے وقعت ہو جائے گا۔

(شعب الایمان، للہی، معارف الحدیث کتاب الاخلاق 179/2)

عاجزی و انکساری گنج گراں مایہ:

عاجزی اور انکساری وہ گنج گراں مایہ ہے کہ انسان جتنا بھی گنہگار کیوں نہ ہو جب اس کے دل میں تواضع پیدا ہو جائے تو اللہ جل شانہ اُس کے تمام گناہوں پر قلم غنو پھیر کر مٹا دیتا ہے۔ آنحضرت صلی اللہ تعالیٰ علیہ وآلہ وسلم نے ارشاد فرمایا:

کہ قیامت کا دن ہوگا اللہ تبارک و تعالیٰ ایک آدمی کو جنت میں داخل ہونے کا حکم دیں گے تو کرنا کا تین حیران ہوں گے اور عرض کریں گے کہ اے پروردگار یہ آدمی تو بڑا گنہگار تھا۔ اس کی راتیں اور دن بھی کفر و عصیاں میں گزرا کرتے تھے اس نے زندگی میں ایک بھی نیکی نہیں اس کا نامہ اعمال تو گناہوں سے پر ہے پھر اس کو جنت میں کس لئے بھیجا جا رہا ہے تو ملائکہ کے اس تعجب پر اللہ تعالیٰ ارشاد فرمائیں گے اے فرشتو!

میں عادل ہوں اور آج عدل کا دن ہے آج یوم الدین ہے آج نیکوں کو نیکی کا بدلہ اور بدوں کو برائی کی سزا ملے گی۔ اس لئے اس کے گناہوں کا ثبوت لاؤ تاکہ اس کو سزا دی جائے۔ کیا اس بندے کے گنہگار ہونے کا تمہارے پاس کوئی ثبوت بھی ہے۔ فرشتے عرض کریں گے یا اللہ ایک ثبوت کیا ہم نے تو اس آدمی کے گناہوں اور بد اعمالیوں کے دفتروں کے دفتر کالے کر دیئے۔ تو اللہ تعالیٰ فرمائیں گے کہ لاؤ وہ ثبوت کہاں ہیں فرشتے اس کے گناہوں سے پُر دفتر اٹھالائیں گے۔ انہیں تو یقین ہوگا اس آدمی کو جہنم میں پہنچانے کیلئے وہی گناہ کافی ہوں گے جو کہ اس کے پہلے دفتر کے پہلے صفحے پر مرقوم ہیں لیکن جب وہ

دفتر کھولیں گے تو دیکھیں گے کہ اس کا پہلا صفحہ بالکل صاف ہوگا اس پر ایک نقطہ بھی نہیں۔ تیزی سے اس دفتر کو آگے سے کھولیں گے لیکن تمام کا تمام خالی ہوگا۔ یہ سوچ کر کہ کہیں دوسرا غلطی سے نہ کھول دیا ہو۔ دوسری کاپی اٹھالائیں گے لیکن اس کا بھی یہی حال ہوگا فرشتے متعجب ہوں گے کہ ہم ساری زندگی اس کی برائیوں سے دفتر کالے کرتے رہے لیکن جب حساب کا وقت ہے تو اس کے نامہ اعمال میں ایک بھی غلطی نہیں۔

تو فرشتوں کے اس تعجب پر اللہ تعالیٰ فرمائیں گے کہ اے فرشتو! جو تم کہتے ہو وہ بھی صحیح ہے واقعی میرا یہ بندہ ساری عمر گناہ کرتا رہا لیکن بات یہ ہے کہ مرنے سے پہلے یہ آدمی فرطِ اندامت سے رو پڑا۔ اس نے میرے حضور حاضر ہو کر تواضع و اکھاری سے گناہوں کا اعتراف کیا اور میری رحمت کا تقاضا ہے کہ یہاں سے کھسی ٹوٹے دل کو ڈرایا نہیں جاتا بلکہ شکستہ دلوں کی دل جوئی کی جاتی ہے میں نے اس بندے کے گناہوں کو نہ صرف معاف فرما دیا بلکہ اس کے نامہ اعمال کو بالکل صاف کر دیا۔ تاکہ قیامت کے دن اس کو عداوت کا سامنا نہ کرنا پڑے تو یہ ہیں فیوض و برکات تواضع کے۔ (خطبات خیاہ الامت ص 265-266)

تواضع صوفیا کرام کی نظر میں:

☆..... حضرت لقمان علیہ السلام کا قول ہے۔ ہر چیز کی سواری ہوتی ہے اور عمل کی سواری تواضع ہے۔

☆..... حضرت جنید بغدادی رحمۃ اللہ علیہ فرماتے ہیں۔ تواضع عاجزی اور نرم روی ہے۔

☆..... حضرت فضیل رحمۃ اللہ تعالیٰ سے تواضع کے بارے میں پوچھا گیا تو آپ نے فرمایا۔ ”تم حق کے سامنے سر تسلیم خم کرو اور جو حق بات سنو تو اسے قبول کرو جس نے اپنی قدر و قیمت کو محسوس کیا تو اس کا تواضع سے کوئی تعلق نہیں۔

☆..... شیخ ابو حصص رحمۃ اللہ علیہ کا قول ہے ”جو یہ چاہتا ہو کہ اس کا دل تواضع کرے وہ

نیک بندوں کی محبت اختیار کرے اور اُن کی عزت کرے۔ اسی طرح ان کی بے حد تواضع کی وجہ سے وہ ان کی اتباع کرے اور تکبر نہ کرے۔

☆..... حضرت امام ترمذی رحمۃ اللہ علیہ کا قول ہے۔ تواضع کی دو قسمیں ہیں۔

(1)..... انسان اللہ کے احکام و نواہی میں تواضع کرے کیونکہ نفس آرام طلبی کی وجہ سے اس کے حکم سے غافل ہوتا ہے اور ممنوعہ شے کی خواہش کرتا ہے۔ لہذا اگر وہ اس کے حکم و ممانعت کے مطابق عمل کرتا ہے تو یہ بھی تواضع ہے۔

(2)..... اپنے نفس کو اللہ کی عظمت کے تابع کر دے چنانچہ اگر اس کا نفس کسی جائز چیز کی خواہش کرے تو وہ اسے روک دے یعنی وہ اپنے ارادے کو مشیت ایزدی کے تابع کر دے۔

☆..... حضرت ذوالنون مصری رحمۃ اللہ علیہ فرماتے ہیں:

تواضع کی تین نشانیاں ہیں۔

(1)..... عیب کو معلوم کرنے کے لئے نفس کو کم تر سمجھنا۔

(2)..... توحید کی حرمت کیلئے لوگوں کی تعظیم کرنا۔

(3)..... حق بات اور نعمت کو ہر ایک سے قبول کرنا۔

☆..... حضرت یحییٰ بن معاذ رحمۃ اللہ علیہ فرماتے ہیں:

تواضع ہر ایک کے لئے اچھی ہے مگر دولت مندوں کیلئے زیادہ اچھی ہے۔ تکبر ہر ایک کے لئے بُرا ہے۔ مگر درویشوں کیلئے تکبر کرنا بدترین ہے۔

☆..... شیخ یوسف بن اسباط رحمۃ اللہ علیہ سے پوچھا گیا۔ تواضع کی حد کیا ہے؟ فرمایا ”جب اپنے گھر سے نکلو اور کسی سے ملاقات کرو تو اسے اپنے سے بہتر سمجھو۔“

☆..... شیخ نوری رحمۃ اللہ علیہ فرماتے ہیں۔ دنیا میں معزز ترین انسان پانچ قسم کے ہیں۔

(۱) زاہد عالم۔ (۲) فقیہ صوفی۔ (۳) متواضع دولت مند۔ (۴) شکر گزار

درویش۔ (۵) روشن ضمیر شریف۔

☆..... حضرت مجدد الف ثانی رحمۃ اللہ علیہ فرماتے ہیں کہ جو صاحب نسبت ہیں وہ تو سارے جہاں سے اپنے آپ کو بدتر سمجھتے ہیں۔

تواضع اسوۂ رسول صلی اللہ تعالیٰ علیہ وآلہ وسلم:

حضور اکرم صلی اللہ تعالیٰ علیہ وآلہ وسلم کی شان رفیعہ ماوراء ہیں۔ آپ صلی اللہ تعالیٰ علیہ وآلہ وسلم کی ذات گرامی کو حبیب خدا ہونے کا شرف حاصل ہے۔ سید الانبیاء علیہم السلام ہونے کی سعادت میسر آئی، سدرہ المنتہی سے آگے کا سفر طے فرمایا۔ اللہ رب العزت اور آپ صلی اللہ تعالیٰ علیہ وآلہ وسلم کے جسم اطہر کے درمیاں صرف دو کمانوں کا فاصلہ رہ گیا۔ روز محشر آپ صلی اللہ تعالیٰ علیہ وآلہ وسلم کے دست مبارک میں الحمد کا جھنڈا ہوگا۔ جس دن بھوک و پیاس سے زبانیں باہر آرہی ہوں گی اُس وقت آپ صلی اللہ تعالیٰ علیہ وآلہ وسلم کے دست اقدس میں ہی کوثر و تسنیم کے جام ہونگے۔ تمام پیغمبر علیہ السلام بمعہ اپنی اپنی اُمتوں کے آپ صلی اللہ تعالیٰ علیہ وآلہ وسلم کی شفاعت کے منتظر ہونگے۔ ایسے عظیم المرتبت، جلیل المنصب اور رفیع المرتبت ہونے کے باوجود آپ صلی اللہ تعالیٰ علیہ وآلہ وسلم بہت بڑے متواضع تھے اور تکبر آپ صلی اللہ تعالیٰ علیہ وآلہ وسلم سے چھو کر بھی نہیں گزرا۔

نبیؐ عبد:

حضور صلی اللہ تعالیٰ علیہ وآلہ وسلم کو اختیار دیا گیا کہ کیا آپ صلی اللہ تعالیٰ علیہ وآلہ وسلم نبی بادشاہ ہونا پسند کرتے ہیں یا نبی بندہ؟ تو آپ صلی اللہ تعالیٰ علیہ وآلہ وسلم نے نبی عبد ہونا پسند فرمایا۔

اُس وقت حضرت اسرافیل علیہ السلام نے عرض کیا کہ آپ صلی اللہ تعالیٰ علیہ وآلہ وسلم کی اسی تواضع کی بنا پر اللہ عز و جل قیامت کے دن آپ صلی اللہ تعالیٰ علیہ وآلہ وسلم کو تمام اولاد آدم علیہ السلام کی سرداری مرحمت فرمائے گا اور آپ صلی اللہ تعالیٰ علیہ وآلہ وسلم

یہ وہ پہلے شخص ہوں گے جو شفاعت کریں گے۔

(کتاب الشفاء، 145/1، مسند احمد جلد 2 صفحہ 231، دلائل النبوة للبيهقي جلد 2 صفحہ 369)

ایک روایت میں ہے کہ آپ صلی اللہ تعالیٰ علیہ وآلہ وسلم نے فرمایا:

اے عائشہ اگر میں ایسا نبی بننا پسند کرتا جو بادشاہ ہو تو یہ پہاڑ سونا بن کر میرے

ہمراہ ہوتے۔ (نہاء النبی 341/5)

اللہ رب العزت کی عطا سے ہفت اقلیم خزانوں کی کنجیاں آپ صلی اللہ تعالیٰ علیہ وآلہ وسلم کے دست مبارک میں ہیں اس کے باوجود حضور صلی اللہ تعالیٰ علیہ وآلہ وسلم کی شان تواضع اختیار ہی ہے۔ آپ صلی اللہ تعالیٰ علیہ وآلہ وسلم اپنی حیات مبارکہ کے ہر موڑ پر اس پر عمل پیرا رہے۔ آپ صلی اللہ تعالیٰ علیہ وآلہ وسلم کے اسوہ حسنہ سے چند پھول پیش خدمت ہیں۔ حضور صلی اللہ تعالیٰ علیہ وآلہ وسلم کی سادگی اور تواضع کا یہ عالم تھا کہ حضور صلی اللہ تعالیٰ علیہ وآلہ وسلم دراز گوش (خنجر) پر سوار ہوتے تو کسی کو اپنے پیچھے بٹھالیا کرتے تھے اور مسکینوں کی عیادت کے لئے شریف لے جاتے۔ غریبوں میں بیٹھ جایا کرتے تھے کوئی ہچکچاہٹ محسوس نہ فرماتے، غلاموں کی دعوت بھی قبول کرتے۔ اپنے جانثار صحابہ میں جہاں جگہ ملتی مل جل کر تشریف فرما ہو جاتے۔ (کتاب شفاء، 145)

☆..... حضرت انس رضی اللہ تعالیٰ عنہ فرماتے ہیں کہ آپ صلی اللہ تعالیٰ علیہ وآلہ وسلم جو کی روٹی اور باسی سالن پر بلائے جاتے تو بھی دعوت قبول فرما لیتے تھے۔

(سنن ترمذی جلد 2 ص 342، ابن ماجہ جلد 2 صفحہ 815)

زمین پر گری ہوئی کھجور پاتے تو اسے اٹھا لیتے حضور صلی اللہ تعالیٰ علیہ وآلہ وسلم ایسے گدھے پر سواری کرنے میں عار محسوس نہ کرتے جس کی پیٹھ پر کوئی کپڑا نہ ڈالا گیا ہو۔

حجۃ الوداع کے موقع پر جب کہ جزیرہ عرب کے دور دراز گوشوں سے شیعہ جمال مصطفوی کے پروانے اپنے آقا صلی اللہ تعالیٰ علیہ وآلہ وسلم کی زیارت اور قیادت

میں حج ادا کرنے جمع ہو گئے تھے اس وقت حضور صلی اللہ تعالیٰ علیہ وآلہ وسلم جس اونٹ پر سوار تھے اس کا کجاوہ پرانا اور بوسیدہ تھا اس پر معمولی چادر ڈالی ہوئی تھی اس کی قیمت صرف چار درہم تھی۔ اس عجز و اکسار کے ساتھ ساتھ بلند جاہ و حشمت ہونے کے باوجود آپ صلی اللہ تعالیٰ علیہ وآلہ وسلم کے عجز و اکسار کا یہ عالم تھا کہ اپنے مولا کے حضور عرض کر رہے ہیں۔

اَللّٰهُمَّ حَبَّةً مَّهِرُورَةً لَا رِيَاءَ وَلَا سُوءَةَ۔

اے اللہ! اس حج کو حج مبرور بنا جس میں کوئی ریا کاری اور شہرت کی خواہش

نہ ہو۔ (نیا النبی 341)

حالانکہ یہ حج آپ صلی اللہ تعالیٰ علیہ وآلہ وسلم نے اس وقت کیا تھا جب آپ پر زمین کے خزانے کھول دیئے گئے تھے اور اس حج میں سواونٹ (قربانی) کے لئے ساتھ لے لئے گئے تھے۔ (کتاب الشفاء 146)

فتح مکہ کے موقع پر جب آپ صلی اللہ تعالیٰ علیہ وآلہ وسلم ایک فاتح کی حیثیت سے نرم کعبہ میں داخل ہوئے تو آپ صلی اللہ تعالیٰ علیہ وآلہ وسلم کے عجز و اکساری کا یہ عالم تھا کہ آپ صلی اللہ تعالیٰ علیہ وآلہ وسلم نے اللہ عز و جل کے حضور میں عاجزی اور تواضع سے اللہس کو پالان پر جھکا دیا تھا۔ یہاں تک کہ قریب تھا کہ اس کے اگلے لکڑی کے سرے پر آپ صلی اللہ تعالیٰ علیہ وآلہ وسلم کا سر لگ جائے۔ (کتاب الشفاء 147)

اور چشم ہائے مبارک سے ازراہ تواضع اشک رواں تھے۔ (نیا النبی 345)

آپ صلی اللہ تعالیٰ علیہ وآلہ وسلم کے خانگی امور میں تواضع و اکساری کے بارے میں حضرت ام المومنین عائشہ صدیقہ رضی اللہ تعالیٰ عنہا فرماتی ہیں کہ:

..... حضور صلی اللہ تعالیٰ علیہ وآلہ وسلم اپنے گھر میں اپنے اہل خانہ کا کام میں ہاتھ بٹاتے اور اپنے کپڑوں کو صاف فرماتے اور اپنی بکری کا دودھ دوہتے اور اپنے کپڑوں میں پیوند

لگاتے، اپنی نعلین گانٹتے، اپنی خدمت آپ کرتے اور گھر کی صفائی کرتے اور اونٹ کو عقل ڈالتے اور اس کو چارہ ڈالتے اور خادم کے ساتھ کھانا تناول فرماتے اور خادمہ کے ساتھ آٹا گندھواتے اور بازار سے اپنا سامان خود لاتے تھے۔ (صحیح بخاری، کتاب الشفاء 147)

حضرت امام احمد بن حنبل سے مروی ہے کہ سرور عالم صلی اللہ تعالیٰ علیہ وآلہ وسلم جب گھر تشریف لاتے تو بیکار نہ رہتے۔ اگر کوئی کپڑا پہنا ہوتا تو اسے سیٹے، اپنے جوتے کی مرمت فرماتے، کنویں سے ڈول نکالتے اور اس کی مرمت کرتے، اپنی بکری خود دوہتے، اپنے ذاتی کام خود انجام دیتے، کبھی کبھی کا شابہ اقدس کی صفائی بھی فرما دیتے، اپنے اونٹ کے گھٹنے باندھتے، اپنی اونٹنی کو چارہ ڈالتے خادم کے ساتھ بیٹھ کر کھانا کھاتے۔ حضرت عائشہ رضی اللہ تعالیٰ عنہا کے ساتھ آٹا گندھواتے بازار سے سودا سلف خود اٹھا لیتے۔

اتنے خدام ہونے کے باوجود آپ صلی اللہ تعالیٰ علیہ وآلہ وسلم یہ سارے کام اس لئے کرتے تاکہ اپنے صحابہ کو تواضع و اکساری کا طریقہ سکھائیں اور تکبر و غرور سے باز رہنے کی عملی تلقین کریں۔ (فیاء النبی 5/346، 345)

امام بخاری بزاز سے روایت کرتے ہیں کہ میں نے غزوہ خندق کے وقت اللہ کے پیارے رسول سرکار دو عالم صلی اللہ تعالیٰ علیہ وآلہ وسلم کو دیکھا کہ حضور صلی اللہ تعالیٰ علیہ وآلہ وسلم خندق کھودتے اور اس کی مٹی کو اٹھا اٹھا کر باہر پھینکتے تھے اس مٹی کے کرنے سے آپ صلی اللہ تعالیٰ علیہ وآلہ وسلم کا شکم اطہر گرد آلود ہو گیا تھا۔ (فیاء النبی 342)

جگر گوشہ بول حضرت امام حسن رضی اللہ تعالیٰ عنہ فرماتے ہیں کہ:

☆..... ”نبی کریم صلی اللہ تعالیٰ علیہ وآلہ وسلم جس حجرہ میں تشریف فرما ہوتے اس کا دروازہ بند نہ کیا جاتا اور نہ دربان مقرر کئے جاتے جو لوگوں کو آگے بڑھنے سے روکیں جو شخص حضور صلی اللہ تعالیٰ علیہ وآلہ وسلم سے ملاقات کا ارادہ کرتا حضور صلی اللہ تعالیٰ علیہ وآلہ وسلم اس سے ملاقات فرماتے، حضور صلی اللہ تعالیٰ علیہ وآلہ وسلم زمین پر بھی بیٹھ جاتے سادہ کھانا

کھاتے، کھر درالباس زیب تن فرماتے گدھے پر سواری کرتے، اپنے پیچھے کسی خادم کو بٹھاتے اور اپنے ہاتھ مبارک کو (کھانا کھانے کے بعد) چاٹ لیتے۔ (فیاء النبی 343) ☆..... حضرت عبداللہ بن بسر روایت کرتے ہیں:

ایک روز بارگاہ رسالت میں ایک بھی ہوئی بکری پیش کی گئی۔ حضور صلی اللہ تعالیٰ علیہ وآلہ وسلم اپنے گھٹنوں کے بل بیٹھ کر تناول فرمانے لگے۔ ایک اعرابی نے عرض کی یا رسول اللہ صلی اللہ تعالیٰ علیہ وآلہ وسلم یہ کیا طریقہ ہے۔

اس سر اپارحمت والفت نبی صلی اللہ تعالیٰ علیہ وآلہ وسلم نے فرمایا۔

إِنَّ اللَّهَ عَزَّ وَجَلَّ جَعَلَنِي عَبْدًا كَرِيمًا وَلَمْ يَجْعَلْنِي جَبَّارًا عَنِيدًا۔

اللہ تعالیٰ نے مجھے اپنا کریم النفس بندہ بنایا ہے مجھے صاحب جبروت اور سرکش نہیں بنایا۔

کھانا کھانے میں بھی آپ صلی اللہ تعالیٰ علیہ وآلہ وسلم نے تواضع و انکساری کو اپنا شعار بنایا۔

☆..... حضرت عبداللہ بن عمرو رضی اللہ تعالیٰ عنہما سے مروی ہے وہ فرماتے ہیں کہ میں نے حضور صلی اللہ تعالیٰ علیہ وآلہ وسلم کو نکلیے گا کہ کھانا تناول کرتے ہوئے کبھی نہیں دیکھا نہ حضور صلی اللہ تعالیٰ علیہ وآلہ وسلم سب سے آگے چلا کرتے۔

☆..... حضرت عبداللہ بن ابی روایت کرتے ہیں کہ رسول اکرم صلی اللہ تعالیٰ علیہ وآلہ وسلم کثرت سے ذکر الہی کرتے تھے اور فضول باتوں میں وقت ضائع نہیں کرتے تھے۔ حضور صلی اللہ تعالیٰ علیہ وآلہ وسلم کی نماز لمبی ہوتی تھی اور خطبہ مختصر۔ اگر کسی بیوہ مسکین کے ساتھ ان کے کسی کام کے لئے جانا پڑتا تو حضور صلی اللہ تعالیٰ علیہ وآلہ وسلم اس سے نفرت نہ کرتے بلکہ ان کے کام کے لئے ان کے ساتھ تشریف لے جاتے۔ (فیاء النبی 342)

☆..... حضرت انس رضی اللہ تعالیٰ عنہ سے مروی ہے کہ اگر کوئی شخص حضور صلی اللہ تعالیٰ علیہ

وآلہ وسلم سے سرگوشی کرتا تو حضور صلی اللہ تعالیٰ علیہ وآلہ وسلم اپنا کان مبارک اس سے نہ ہٹاتے جب تک وہ سرگوشی سے فارغ نہ ہو جاتا۔ جب کوئی آپ کا دست مبارک پکڑتا، جب تک وہ دست مبارک کو پکڑے رہتا حضور صلی اللہ تعالیٰ علیہ وآلہ وسلم خود اپنے دست اقدس کو نہ کھینچتے۔ اپنی مجلس میں بیٹھنے والوں سے اپنے گھٹنوں کو آگے نہ کرتے۔ جو حضور صلی اللہ تعالیٰ علیہ وآلہ وسلم سے شرف ملاقات حاصل کرتا حضور صلی اللہ تعالیٰ علیہ وآلہ وسلم اسے سلام کہنے میں پہل فرماتے اور اپنے صحابہ کے ساتھ مصافحہ فرماتے۔ حضور صلی اللہ تعالیٰ علیہ وآلہ وسلم اپنے ملاقاتیوں کی عزت افزائی کرتے۔ بسا اوقات اپنی چادر مبارک ان کے لئے بچھاتے اور اس کے اوپر بیٹھنے پر اصرار فرماتے۔ اگر تکیہ ہوتا تو اپنے مہمان کو پیش کرتے اور اسے مجبور کرتے کہ اس پر بیٹھے۔ اپنے صحابہ کو کنیت سے بلاتے تاکہ ان کی عزت افزائی ہو۔ اگر کسی صحابی کے متعدد نام ہوتے تو اس نام سے اسے یاد کرتے جو اسے زیادہ پسند ہوتا۔ اگر کوئی گفتگو کر رہا ہوتا تو قطع کلام نہ کرتے۔ حضور صلی اللہ تعالیٰ علیہ وآلہ وسلم اگر نماز میں مصروف ہوتے تو کوئی شخص ملاقات کے لئے حاضر ہوتا تو نبی محتشم صلی اللہ تعالیٰ علیہ وآلہ وسلم اپنی نماز کو مختصر کر دیتے اور اس سے ازراہ لطف دریافت کرتے کہ وہ کیوں آیا ہے جب اس کی حاجت براری سے فارغ ہوتے تو دوبارہ نماز پڑھتے۔ (346/347)

نبی رحمت صلی اللہ تعالیٰ علیہ وآلہ وسلم چھوٹے بچوں کے ساتھ بھی نہایت شفقت و مہربان تھے۔ ان کے ساتھ بھی تواضع سے پیش آتے۔

☆..... ابو بکر بن ابی شیبہ، حضرت انس رضی اللہ تعالیٰ عنہ سے روایت کرتے ہیں کہ۔

مدینہ طیبہ کی کسن بچیاں اپنے آقا کی خدمت میں حاضر ہوتیں اگر کسی بچی کو کوئی کام ہوتا تو وہ اپنے آقا کا دست مبارک پکڑ کر آپ کو اپنے ساتھ لے جاتی اور حضور صلی اللہ تعالیٰ علیہ وآلہ وسلم اپنا دست مبارک اس کے ہاتھ سے کھینچتے نہیں تھے جب تک اس کا مقصد پورا نہ ہوتا۔ حضور نبی کریم صلی اللہ تعالیٰ علیہ وآلہ وسلم جب سفر سے مدینہ طیبہ واپس تشریف

لاتے تو مدینہ طیبہ کے بچے حضور صلی اللہ تعالیٰ علیہ وآلہ وسلم کے استقبال کے لئے دوڑ کر آتے۔ آقائے رحمت صلی اللہ تعالیٰ علیہ وآلہ وسلم ان کو اپنے ساتھ سوار کر لیتے اگر کچھ بچے رہ جاتے تو صحابہ کرام کو حکم دیتے کہ ان کو اپنے ساتھ سوار کریں۔ (346)

نبیؐ مختشم صلی اللہ تعالیٰ علیہ وآلہ وسلم کا گنواروں اور بدوؤں کے ساتھ شان تو اضع کا منظر ملاحظہ کیجئے۔

عبدالرزاق اپنی مصنف میں اور امام ترمذی اپنی سنن میں حضرت انس رضی اللہ تعالیٰ عنہ سے روایت کرتے ہیں کہ:

سرور عالم صلی اللہ تعالیٰ علیہ وآلہ وسلم کا ایک صحابی جن کا نام زہیر بن حرام الاشجی تھا۔ صحرا میں اقامت گزریں تھا اس کا یہ طریقہ تھا کہ جب بارگاہ رسالت میں حاضری کے لئے آتا تو صحرا کی عمدہ سبزیاں اور لذیذ پھل لاتا اور خدمت اقدس میں بطور ہدیہ پیش کرتا۔ سرکارِ دو عالم صلی اللہ تعالیٰ علیہ وآلہ وسلم اس کے عوض اس کو شہر کی پسندیدہ اور قیمتی چیزیں بطور تحفہ عطا فرماتے۔ حضور صلی اللہ تعالیٰ علیہ وآلہ وسلم فرمایا کرتے۔

”زہیر ہمارا صحرا ہے اور ہم اس کے شہر ہیں۔“ حضور صلی اللہ تعالیٰ علیہ وآلہ وسلم اس سے بڑی محبت کیا کرتے تھے۔ ایک روز حضور صلی اللہ تعالیٰ علیہ وآلہ وسلم بازار تشریف لے گئے، زہیر کو دیکھا سامان فروخت کر رہا ہے۔ حضور صلی اللہ تعالیٰ علیہ وآلہ وسلم اس کے پشت کی طرف سے آئے اور اس کو اپنے سینے سے لگا کر خوب بھینچا۔ زہیر نے جان لیا کہ یہ اللہ کے رسول صلی اللہ تعالیٰ علیہ وآلہ وسلم ہیں وہ کہتے ہیں کہ میں اپنی پشت کو حصول برکت کے لئے حضور صلی اللہ تعالیٰ علیہ وآلہ وسلم کے صدر مبارک کے ساتھ کافی دیر تک رگڑتا رہا۔

دوسری روایت میں ہے کہ حضور صلی اللہ تعالیٰ علیہ وآلہ وسلم نے پیچھے سے اس کو اپنے بازوؤں میں لیا۔ اس نے نہ دیکھا کہ مجھے اپنے بازوؤں میں کس نے لیا ہے۔ اس نے کہا: ارسلسنی من هذا مجھے چھوڑ دو تم کون ہو پھر اس نے توجہ کی تو معلوم ہوا کہ اس کے آقا

ہیں جو اس پر لطف و کرم فرما رہے ہیں۔ جب اسے یہ معلوم ہوا کہ وہ حضور صلی اللہ تعالیٰ علیہ وآلہ وسلم ہیں تو وہ دیر تک اپنی پشت کو حضور صلی اللہ تعالیٰ علیہ وآلہ وسلم کے سینہ مبارک سے رگڑتا رہا اور لذت حاصل کرتا رہا۔ نبی رحمت صلی اللہ تعالیٰ علیہ وآلہ وسلم اس کے ساتھ خوش طبعی فرماتے ہوئے کہا:

ہے کوئی اس غلام کو خریدنے والا؟

زہیر نے عرض کی یا رسول اللہ صلی اللہ تعالیٰ علیہ وآلہ وسلم اگر حضور صلی اللہ تعالیٰ علیہ وآلہ وسلم مجھے فروخت کریں گے۔

إِذْ قَعَدْنِي كَأَسْرًا مَجْهًا أَفْ كَوْنًا يَأْتِيَنَّكَ جَسَدٌ كَوْنًا قِيمَتُهُ نَهْ هُوَ كِي۔

حضور صلی اللہ تعالیٰ علیہ وآلہ وسلم نے ازراہ بندہ پروری فرمایا۔

تم کھوٹے نہیں بَلْ أَنْتَ عِنْدَ اللَّهِ غَالِي۔ بلکہ بارگاہ خداوندی میں تم گراں

قیمت ہو۔ (نیاء النبی 353/5-354، زینی وطلان اسیرۃ النبی جلد 3 ص 47-246)

ابن اسحاق اور بیہقی حضرت ابوقتادہ رضی اللہ تعالیٰ عنہ سے روایت کرتے ہیں کہ:

جسٹہ سے نجاشی کا ایک وفد حضور صلی اللہ تعالیٰ علیہ وآلہ وسلم کی خدمت میں حاضر

ہوا۔ حضور صلی اللہ تعالیٰ علیہ وآلہ وسلم بذات خود ان کی خدمت میں مصروف ہو گئے۔ صحابہ

کرام نے عرض کی یا رسول اللہ صلی اللہ تعالیٰ علیہ وآلہ وسلم ہم غلام ان کی خدمت کے لئے

کافی ہیں حضور کیوں تکلیف فرماتے ہیں اس کریم آقا صلی اللہ تعالیٰ علیہ وآلہ وسلم نے فرمایا:

انهم كانوا لاصحابنا مكرمين وَاَنَا أَحَبُّ أَنْ أَكافئَهُمْ۔

ان لوگوں نے میرے صحابہ کی بڑی تکریم کی تھی میں چاہتا ہوں کہ میں خود اس

کا بدلہ دوں۔ (نیاء النبی 349)

قاضی عیاض رحمۃ اللہ علیہ شفا شریف میں رقمطراز ہیں کہ:

حضرت عمر رضی اللہ تعالیٰ عنہ کی حدیث میں ہے کہ حضور صلی اللہ تعالیٰ علیہ

وآلہ وسلم فرماتے ہیں:

مجھے اتنا نہ بڑھاؤ جتنا نصاریٰ نے حضرت عیسیٰ بن مریم علیہ السلام کو بڑھایا (کہ انہوں نے خدا کا بیٹا مان لیا مجاز اللہ) میں تو بندہ ہی ہوں تو مجھ کو اللہ کا بندہ اور اس کا رسول علیہ السلام کہو۔ (بخاری کتاب الانبیاء، ابوداؤد، کتاب الرقاق، مسند امام احمد)

ابی امامہ رضی اللہ تعالیٰ عنہ سے بالاسناد مروی ہے کہ وہ فرماتے ہیں کہ حضور صلی اللہ تعالیٰ علیہ وآلہ وسلم عصاء مبارک پر ٹیک لگائے جب ہمارے پاس تشریف لائے تو ہم آپ صلی اللہ تعالیٰ علیہ وآلہ وسلم کے لئے (احتراماً) کھڑے ہو گئے آپ صلی اللہ تعالیٰ علیہ وآلہ وسلم نے فرمایا عجیبوں کی طرح نہ کھڑے ہو کہ وہ ایک دوسرے کی یونہی تعظیم کرتے ہیں اور فرمایا میں ایک بندہ ہوں، اس طرح کھاتا ہوں جس طرح بندہ کھاتا ہے اور اسی طرح بیٹھتا ہوں جس طرح بندہ بیٹھتا ہے۔ (سنن ابی داؤد۔ سنن ابن ماجہ، کتاب الشفاء 145)

حضرت ابو ہریرہ رضی اللہ تعالیٰ عنہ سے مروی ہے کہ میں حضور صلی اللہ تعالیٰ علیہ وآلہ وسلم کے ساتھ بازار گیا۔ آپ صلی اللہ تعالیٰ علیہ وآلہ وسلم نے قبا خریدی اور تولنے والے سے کہا: اس کو جھٹکا تول۔ پورا قصہ بیان کرتے ہوئے کہا کہ وزن کرنے والا دوکاندار جلدی اٹھا اور حضور صلی اللہ تعالیٰ علیہ وآلہ وسلم کے دست مبارک کو بوسہ دینے لگا۔

آپ صلی اللہ تعالیٰ علیہ وآلہ وسلم نے اپنا ہاتھ کھینچ لیا اور فرمایا:

ایسا ہی عجمی اپنے بادشاہوں سے کرتے ہیں میں بادشاہ نہیں ہوں میں تو تم میں سے ایک مرد ہوں۔ پھر آپ صلی اللہ تعالیٰ علیہ وآلہ وسلم نے قبائلی۔ (حضرت ابو ہریرہ رضی اللہ تعالیٰ عنہ فرماتے ہیں) میں آگے بڑھا کہ حضور صلی اللہ تعالیٰ علیہ وآلہ وسلم سے یہ بوجھ لے لوں۔ آپ صلی اللہ تعالیٰ علیہ وآلہ وسلم نے فرمایا:

شے کا مالک اس کا زیادہ حقدار ہے کہ وہ اس کو اٹھائے۔

ابن خزیمہ ابوسعید خدری رضی اللہ تعالیٰ عنہ سے راوی ہیں کہ

ایک دن حضور اکرم صلی اللہ تعالیٰ علیہ وآلہ وسلم نے مسجد میں قبلہ کی طرف تھوک

دیکھا۔ حضور صلی اللہ تعالیٰ علیہ وآلہ وسلم نے خود اسے صاف کیا پھر لوگوں کی طرف متوجہ ہو کر فرمایا، کیا تم میں اس بات کو کوئی پسند کرتا ہے کہ اس کے سامنے کھڑا ہو کر کوئی اُس کے منہ کی طرف تھوک دے۔ (بہار شریعت جلد سوم ص 148)

ایک مرتبہ دورانِ سفر حضور صلی اللہ تعالیٰ علیہ وآلہ وسلم کی نعلین مبارک کا تہمہ ٹوٹ گیا۔ آپ صلی اللہ تعالیٰ علیہ وآلہ وسلم درست کرنے لگے تو ایک صحابی رضی اللہ تعالیٰ عنہ نے عرض کی یا رسول اللہ صلی اللہ تعالیٰ علیہ وآلہ وسلم لائیے میں ٹانگ دوں۔

اس پر رحمت عالم صلی اللہ تعالیٰ علیہ وآلہ وسلم نے فرمایا۔ شخص پسندی مجھے محبوب نہیں چنانچہ خود ہی تسمہ ٹانگ دیا۔ (اسلامی تربیتی نصاب ج دوم ص 895)

حضرت عمر فاروق رضی اللہ تعالیٰ عنہ کا تواضع و انکساری:

حضرت عمر فاروق رضی اللہ تعالیٰ عنہ بہت جاہ و جلال کے مالک تھے مگر آپ کی عاجزی و انکساری بھی مثالی تھی۔ ایک مرتبہ منبر پر برسرِ عالم علی راس الشہود فرمانے لگے اے عمر! کیا تو وہی نہیں کہ بکریاں چرایا کرتا اور کبھی اونٹ۔ اور کھانے کو روٹی نہ ملتی تھی بلکہ گھر سے مار بھی کھانی پڑتی تھی۔ جب آپ منبر سے نیچے اترے تو لوگوں نے وجہ پوچھی تو آپ نے فرمایا: مجھ میں کچھ بڑائی کی بُو پیدا ہونے لگی تھی اس لئے میں نے سوچا کہ فی الوقت اس کا علاج ہو جائے۔

لوگوں نے دیکھا کہ وہ عمر رضی اللہ تعالیٰ عنہ جن کے جاہ و جلال سے قیصر و کسریٰ کی نیندیں حرام ہو گئی ہیں وہ ایک بھیڑ کے جسم سے سے کیڑے نکال رہے ہیں انہوں نے عرض کیا یہ کام ہمیں کرنے دیں فرمایا۔ پیچھے ہٹ جاؤ شاید اس کی وجہ سے اللہ تعالیٰ مجھ پر کرم فرمادے۔

حضرت امام حسن رضی اللہ تعالیٰ عنہ فرماتے ہیں میں نے خود آنکھوں سے دیکھا کہ جمعہ کے دن خطبہ ارشاد فرما رہے ہیں اور اُن کی تہبند پر بارہ پیوند لگے ہوئے ہیں۔

حضرت قتادہ رضی اللہ تعالیٰ عنہ سے روایت ہے کہ حضرت سیدنا عمر فاروق

رضی اللہ تعالیٰ عنہ کو اکثر ہم نے دیکھا کہ آپ بازاروں میں بھی چلتے پھرتے تو آپ کا کرتہ پھٹا ہوا اور اس میں پیوند لگے ہوتے تھے۔

حضرت عثمان غنی رضی اللہ تعالیٰ عنہ کا تواضع و انکساری:

حضرت عثمان رضی اللہ تعالیٰ عنہ بہت امیر، دولت مند اور بہت سے غلاموں، لونڈیوں کے مالک ہونے کے باوجود آپ کی تواضع و انکساری کا یہ عالم تھا کہ وضو خود فرماتے اور اپنے اکثر کام خود اپنے ہاتھ سے کرتے جب کوئی عرض کرتا کہ آپ رات کے وقت کسی خادم کو حکم فرما دیا کریں وہ خدمت بجالائے گا۔ چنانچہ رات ہوتی تو کسی کام کی حاجت ہوتی مگر غلام کو زحمت نہ دیتے بلکہ فرماتے غلام آرام کر رہا ہوگا۔ دن ہوتا تو فرماتے وہ شاید کسی کام میں مصروف ہوگا میں کسی کو بے آرام یا پریشان نہیں کرنا چاہتا۔

حضور سید علی ہجویری رحمۃ اللہ علیہ کشف المحجوب میں لکھتے ہیں کہ حضرت امیر المومنین سیدنا عثمان غنی رضی اللہ تعالیٰ عنہ کے دور خلافت کا واقع ہے کہ آپ اپنے کھجوروں کے باغ سے آرہے تھے اور لکڑیوں کا گٹھا اُن کے سر پر تھا۔ حالانکہ اُن کے 400 غلام تھے۔ لوگوں نے پوچھا امیر المومنین رضی اللہ تعالیٰ عنہ یہ آپ کیا کر رہے ہیں۔ فرمایا: اَبْدُ أَنْ أُجَرَّبَ نَفْسِي۔ ”میں اپنے نفس کو آزمانا چاہتا ہوں۔“

میرے پاس غلام ہیں جو یہ کام سرانجام دے سکتے ہیں مگر مجھے اپنے نفس کی آزمائش مد نظر ہے تاکہ دنیا کی جاہ و مرتبت اسے کسی کام سے باز نہ رکھ سکے۔ (کشف المحجوب 122)

حضرت علی کرم اللہ وجہہ کا تواضع و انکساری:

حضرت علی کرم اللہ وجہہ الکریم کو انکساری بہت ہی پسند تھی۔ آپ نے کبھی غرور و تکبر نہیں کیا نہ غرور تکبر کرنے والے کو پسند فرماتے تھے۔ آپ خود اپنی کمر پر لکڑیاں لا کر لایا کرتے، پانی خود بھرتے، گھر میں خود جھاڑو بھی دے دیا کرتے تھے۔

حضرت صالح فرماتے ہیں کہ بازار کوفہ میں ایک مرتبہ آپ نے ایک درہم کے خرے خریدے اور اپنی چادر میں باندھ کر لے جا رہے تھے لوگوں نے بڑھ کر عرض کیا حضور ہم یہ گٹھڑی اٹھا لیتے ہیں آپ نے فرمایا جو اپنے بچوں کا ذمہ دار ہوتا ہے وہی اس بوجھ کو اٹھانے کا زیادہ حق دار ہوتا ہے۔ (مناقب اسد اللہ بحوالہ ابن عساکر، یاران 773)

حضرت امام جعفر صادق رضی اللہ تعالیٰ عنہ کا تواضع و انکساری:

حکایات میں ہے کہ حضرت داؤد طائی رحمۃ اللہ علیہ حضرت امام جعفر صادق رضی اللہ تعالیٰ عنہ کی خدمت میں حاضر ہوئے اور کہا۔ ”اے فرزند رسول صلی اللہ تعالیٰ علیہ وآلہ وسلم مجھے کوئی نصیحت فرمادیں۔ میرا دل سیاہ ہو گیا ہے۔“

حضرت امام جعفر صادق رضی اللہ تعالیٰ عنہ نے جواب ارشاد فرمایا۔

آپ اپنے زمانے کے زاہد ہیں میری نصیحت کی کیا ضرورت ہے۔ داؤد طائی رحمۃ اللہ تعالیٰ علیہ نے کہا آپ فرزند پیغمبر صلی اللہ تعالیٰ علیہ وآلہ وسلم ہیں باری تعالیٰ نے آپ کو سب پر فضیلت دی ہے سب کو نصیحت کرنا آپ کا منصب ہے۔

امام صاحب نے فرمایا مجھے اس بات کا خوف ہے کہ حشر کے دن میرے دادا مجھے گرفت نہ کریں کہ میں نے حق متاع ادا نہیں کیا۔ نسب سے یہ چیز درست نہیں ہوتی اس کے لئے معاملت حسنہ کی ضرورت ہے۔ حضرت داؤد طائی رو پڑے اور بولے۔

اے خدا جس کی فطرت میں نبوت کا اثر ہو جس کی طبیعت میں اصول دلائل ہو جس کے دادا رسول اللہ صلی اللہ تعالیٰ علیہ وآلہ وسلم ہوں جس کی والدہ ماجدہ سیدہ بتول رضی اللہ تعالیٰ عنہا ہوں ان کے سامنے داؤد کا کیا مقام کہ اپنے حسن معاملت پر نازاں ہو سکے۔

یہ بھی انہی سے روایت ہے کہ ایک روز اپنے خادموں میں بیٹھے ہوئے تھے فرمایا۔

آؤ ہم عہد کریں کہ روز قیامت جسے بھی نجات نصیب ہو وہ سب کی شفاعت کرے۔ خادموں نے عرض کی۔ حضور فرزند رسول صلی اللہ تعالیٰ علیہ وآلہ وسلم کو کس کی

شفاعت کی ضرورت ہے آپ کے جدا مجد تمام خلایق کے شفع ہیں۔

فرمایا: میں اپنے افعال پر شرم سار ہوں اپنے جدا مجد کو کیا منہ دکھاؤں گا۔

یہ اپنے نفس کی عیب جوئی ہے اور مغفوت کمال میں شامل ہے جملہ باریاب اہل حق، اولیاء کرام، انبیاء عظام اور رسولان حق اسی مغف سے آراستہ تھے۔

رسول اللہ صلی اللہ تعالیٰ علیہ وآلہ وسلم نے فرمایا۔

لَا تُرَاكِدُ اللَّهُ بِعَبْدٍ مَخْذِرًا بِصَدْرِهِ يُعْوَبُ نَفْسِهِ۔

جب اللہ تعالیٰ کا ارادہ کسی بندہ پر احسان کا ہوتا ہے تو وہ اس کے ذاتی عیب اس پر نمایاں کر دیتا ہے۔ جو صاحب نظر انسان عجز اور عبودیت سے سرنگوں ہو اللہ تعالیٰ اس کو ہر مراد میں کامرانی عطا کرتا ہے۔ (کشف المحجوب: 143-144)

حضرت خواجہ حسن بصری رحمۃ اللہ علیہ کا تواضع انگساری:

حضرت خواجہ حسن بصری رحمۃ اللہ تعالیٰ علیہ کی والدہ ام المؤمنین حضرت ام سلمہ رضی اللہ تعالیٰ عنہا کی خادمہ تھیں۔ آپ نے ام المؤمنین حضرت ام سلمہ رضی اللہ تعالیٰ عنہا کا دودھ نوش فرمایا۔ آپ نہایت باعمل عالم و زاہد و متقی بھی تھے آپ اس قدر منکسر المزاج تھے کہ ہر فرد کو اپنے سے بہتر تصور کرتے۔ ایک شخص نے سوال کیا کہ کتے سے آپ بہتر ہیں یا کتا؟ فرمایا کہ اگر عذاب سے چھٹکارا حاصل ہو گیا تو میں بہتر ورنہ کتا مجھ جیسے صدمہ گنہگاروں سے افضل۔

ایک دفعہ دریائے دجلہ کے کنارے آپ نے کسی حبشی کو عورت کے ساتھ اس طرح دیکھا کہ شراب کی بوتل اس کے سامنے تھی۔ اس وقت آپ کو یہ تصور ہوا کہ کیا یہ بھی مجھ سے بہتر ہو سکتا ہے؟ کیونکہ یہ تو شرابی ہے۔ اسی دوران ایک کشتی آئی جس میں سات افراد سوار تھے اور وہ کشتی موجوں کی لپیٹ میں آگئی۔ یہ دیکھ کر وہ حبشی نوجوان پانی میں کود گیا

اور چھ افراد کو ایک ایک کر کے باہر نکالا۔ پھر آپ سے عرض کیا کہ آپ صرف ایک ہی جان بچالیں میں تو یہ امتحان لے رہا تھا کہ آپ کی چشم باطن کھلی ہوئی ہے یا نہیں اور یہ عورت جو میرے پاس ہے یہ میری والدہ ہیں اور اس بوتل میں سادہ پانی ہے۔ یہ سنتے ہی آپ اس یقین کے ساتھ کہ یہ کوئی غیبی شخص ہے اس کے قدموں پر گر پڑے اور حبشی سے کہا کہ جس طرح تو نے چھ افراد کی جان بچائی ہے اسی طرح کبر و نخوت سے میری جان بھی بچا دے اس نے دعا کی کہ ”اللہ تعالیٰ آپ کو نور بصیرت عطا فرمائے“ یعنی کبر و نخوت کو دور کر دے چنانچہ ایسا ہی ہوا اس کے بعد سے اپنے آپ کو کبھی کسی سے بہتر تصور نہیں کیا اور یہ کیفیت ہو گئی کہ ایک کتے کو بھی دیکھ کر فرماتے کہ ”اللہ تعالیٰ مجھے اس کتے ہی کے صدقہ میں مقبولیت عطا فرمادے۔“ (تذکرۃ الاولیاء: 49)

حضرت بایزید بسطامی رحمۃ اللہ علیہ کا تواضع و انکساری:

حضرت بایزید بسطامی رحمۃ اللہ تعالیٰ علیہ کے تواضع و انکساری کا یہ عالم تھا کہ ایک دفعہ آپ حضرت امام جعفر صادق رحمۃ اللہ علیہ کی خدمت میں تھے تو انہوں نے فرمایا کہ اے بایزید طاق میں جو کتاب رکھی ہے وہ اٹھا لاؤ۔ آپ نے دریافت کیا کہ وہ طاق کس جگہ ہے۔ حضرت امام جعفر صادق رحمۃ اللہ علیہ نے فرمایا کہ اتنے عرصہ رہنے کے بعد بھی تم نے طاق نہیں دیکھا۔ حضرت بایزید بسطامی نے عرض کیا۔ حضور! طاق تو کجا میں نے تو آپ کے رو برو کبھی سر بھی نہیں اٹھایا۔ اس وقت حضرت امام جعفر صادق رحمۃ اللہ علیہ نے فرمایا اب تم کھل ہو چکے ہو لہذا بسطام واپس چلے جاؤ۔ یہ تھا احترام شیخ اور عجز و انکساری کا انعام۔ (تذکرۃ الاولیاء: 156)

حضرت بایزید بسطامی رحمۃ اللہ علیہ فرمایا کرتے تھے کہ مجھ سے بذریعہ الہام اللہ تعالیٰ نے فرمایا کہ عبادت و خدمت تو بہت ہے لیکن اگر تو ہماری ملاقات کا متمنی ہے تو ہماری بارگاہ میں وہ چیز شفاعت کے لئے بھیج جو ہمارے خزانے میں نہ ہو۔ آپ نے سوال

کیا وہ کون سی چیز ہے؟ فرمایا گیا عجز و انکساری اور ذلت و غم حاصل کر۔ کیونکہ ہمارا خزانہ ان چیزوں سے خالی ہے اور ان کو حاصل کرنے والے ہمارا قرب حاصل کر لیتے ہیں۔

حضرت امام شافعی رحمہ اللہ کی انکساری:

سیدنا امام شافعی رحمۃ اللہ تعالیٰ علیہ بہر شریعت و طریقت کے ثناء و اور رموز حقیقت کے شناسا تھے۔ فراست و ذکاوت میں ممتاز تھے فی الدین میں یکتاے روزگار پورا عالم آپ کے محاسن و اوصاف سے بخوبی آگاہ ہے۔ آپ کی انکساری کا یہ عالم تھا کہ کسی رئیس نے کچھ رقم اہل تقویٰ لوگوں میں تقسیم کرنے کے لئے مکہ معظمہ ارسال کی اور اس میں سے کچھ رقم لوگوں نے پیش کی لیکن آپ نے سوال کیا کہ یہ رقم کس کی ہے اور کن لوگوں میں تقسیم کرنے کو بھیجی گئی ہے؟

جواب ملا کہ اہل تقویٰ درویشوں میں تقسیم ہونے کیلئے آئی ہے۔ آپ نے فرمایا کہ میں تو اہل تقویٰ درویش نہیں ہوں۔ اس لئے یہ مجھ پر حرام ہے۔ (تذکرہ الاولیاء: 226)

شیخ ابوالحسن خرقانی رحمۃ اللہ علیہ کی انکساری:

آپ مشائخ کے سردار و اتاد و ابدال کے قطب اور اہل طریقت و حقیقت کے پیشوا تھے توحید و معرفت میں کمال درجہ پر فائز تھے۔ ایک روز آپ بہت سے درویشوں کے ساتھ خانقاہ میں تشریف فرما تھے اور سات دن سے فاقہ سے گزار رہے تھے ایک شخص آٹے کی بوری اور ایک بکری لے کر حاضر ہوا اور آواز دی کہ میں یہ سامان صوفیوں کیلئے لایا ہوں۔ آپ نے درویشوں سے فرمایا کہ تم میں سے جو صوفی ہو لے لے۔ مجھ میں تو جرأت نہیں ہے کہ تصوف کا دعویٰ کروں۔ یہ سن کر کسی نے بھی نہ لیا اور وہ شخص واپس لے گیا۔ (تاریخ مشائخ نقشبند 95)

حضرت جنید بغدادی رحمۃ اللہ علیہ کی عاجزی و انکساری:

حضرت جنید بغدادی رحمۃ اللہ علیہ ولی کامل کے بلند مرتبہ پر فائز تھے۔ آپ کی

تواضع و انکساری کا یہ عالم تھا کہ ایک مرتبہ آپ مسجد میں تشریف فرما تھے۔ مسجد میں اعلان کیا گیا کہ جو سب سے زیادہ تالائق گنہگار اور سب سے بُرا انسان ہو وہ جلدی سے مسجد کے باہر آ جائے۔ حضرت جنید بغدادی رحمۃ اللہ علیہ نے جب یہ اعلان سماعت فرمایا۔ سب سے پہلے باہر آ کر کھڑے ہو گئے اور فرمایا کہ تمام مسلمانوں میں میں ہی بدترین مسلمان ہوں۔ اللہ اکبر یہ شان تھی تواضع اور انکساری کی۔

اس وقت کے ایک بزرگ حضرت سری سقطی کو کسی نے خبر دی کہ آج جنید نے یہ کام کیا ہے فرمایا کہ اسی چیز نے تو جنید کو جنید بنایا ہے۔ یعنی اپنے آپ کو سب سے حقیر جانتے ہیں اسی عاجزی و انکساری کی بنا پر ہی اس بلند مرتبہ ولایت پر فائز ہوئے ہیں۔ شیخ سعدی رحمۃ اللہ علیہ نے کیا خوب فرمایا ہے۔

ازیں بر ملائک شرف داشتند

کہ خود را بہ از سگ نہ پنداشتند

اولیاء اللہ فرشتوں سے اس وجہ سے بازی لے جاتے ہیں۔ فرشتوں سے زیادہ اُن کی عزت اس لئے ملتی ہے کہ وہ اپنے کو کتوں سے بھی بہتر نہیں سمجھتے۔

حضرت شیخ سعدی رحمۃ اللہ علیہ فرماتے ہیں مجھے شیخ حضرت شہاب الدین سہروردی رحمۃ اللہ تعالیٰ علیہ نے دو نصیحتیں فرمائیں۔

پکے آں کہ بر غیر بدیں مباح

پہلی نصیحت یہ فرمائی کہ کسی کو حقارت کی نظر سے مت دیکھو، کسی کو حقیر مت سمجھو۔

دویم آں کہ بر خویش خوش ہیں مباح

دوسری نصیحت یہ فرمائی کہ اپنے اوپر استحسان کی نظر مت ڈالو کہ میں اچھا ہوں اپنے کو اچھا مت سمجھو۔

یہ قیمتی نصیحتیں فرمائی کہ دوسروں پر برائی کی نظر نہ ڈالو اور اپنے پر بھلائی کی نظر نہ ڈالو۔ یعنی دوسروں کو برا نہ سمجھو اور اپنے آپ کو اچھا نہ سمجھو۔

اقوال:

☆..... تواضع غریبوں سے خوب لیکن امیروں سے خوب تر۔ (حضرت ابو بکر صدیق ؓ)
 ☆..... مہربانی کرنے سے قدر و قیمت میں عظمت آ جاتی ہے۔ تواضع نعت کو تمام کر دیتی ہے۔ (حضرت علی ؓ)

☆..... بلند مرتبہ تواضع سے پیش آنے میں متصور ہے۔ لوگوں کی خیر خواہی کرو گے تو وہ تمہیں اپنا سردار مانیں گے۔ (حضرت اولیس قرنی ؓ)

☆..... میں نے بلند مرتبہ چاہا اور اُس کو پالیا اور یہ سب کچھ مجھے تواضع کرنے سے حاصل ہوا۔ (حضرت اولیس قرنی ؓ)

☆..... تواضع یہ ہے کہ درویشوں سے تواضع کی جائے اور امیروں سے تکبر۔
 ☆..... تجھ کو لوگ تکبر کرنے سے بڑا نہیں سمجھ سکتے بلکہ تو تواضع سے بڑا ہوگا۔

(حضرت بایزید بسطامی ؒ)

☆..... تواضع یہ ہے کہ بندہ جس سے بھی ملے اُس کو اپنے مقابلہ میں افضل سمجھے اور یہ خیال کرے کہ ممکن ہے کہ یہ شخص اللہ تعالیٰ کے نزدیک مجھ سے ہزار درجہ بلند اور بہتر ہے۔ (حضرت شیخ عبدالقادر جیلانی ؒ)

☆..... حقائق سمجھ میں آنا آسان نہیں لیکن جب انسان عاجزی کرتا ہے تو اللہ تعالیٰ ضرور رحمت فرماتا ہے۔ حقائق سمجھ میں آ جاتے ہیں۔ کسی حقیقت کی بُری صورت منکر کیلئے ہوتی ہے۔ جب انسان عجز اختیار کرتا ہے تو وہی بُری صورت بھلی بن جاتی ہے۔

(مولانا روم ؒ)

☆..... دیندار لوگوں کا خواہ وہ کیسے غریب و نادار ہوں۔ حقارت کی نظروں سے نہ دیکھو کیونکہ اس سے اللہ تعالیٰ کی تحقیر لازم آتی ہے۔ (سید ہجویر ؒ)

☆..... نرم خوار متواضع کیلئے جہنم حرام ہے جس کو نرم عطا ہوئی دنیا و آخرت عطا ہوئی۔

(مجدد الف ثانی ؒ)



مسلمان کے لئے ان اہم مسائل سے آگاہی انتہائی ضروری ہے
طلاق کے اہم موضوع پر انتہائی معلوماتی اور بصیرت افروز تحریر

مسئلہ
طلاق
ثلاثہ

کتاب الطلاق

تالیف پیر برکت سید محمد سعید الحسن شاہ عفی عنہ

انداز تحریر نہایت سادہ اور عام فہم
قرآن مجید اور احادیث مبارکہ کے حوالہ جات سے مزین
طلاق کی تمام اقسام پر سیر حاصل بحث
عدت کے بارے تفصیلی گفتگو
خلع اور اس کی قانونی شرعی حیثیت
طلاق ثلاثہ پر تفصیلی گفتگو
طلاق ثلاثہ اور مجبور کا حکم
صحابہ کرام رضوان اللہ علیہم اجمعین کے اقوال و آثار
امام ابو حنیفہؒ، امام شافعیؒ، امام احمد بن حنبلؒ کے موقف سے آگاہی
طلاق ثلاثہ کا شرعی حکم علمائے غیر مقلدین کے فتاویٰ جات
طلاق نامہ تحریر کرنیوالے کے لئے ہدایات

گلشن سید مانا نوالہ شیخ پورہ روہ فضل آباد (پاکستان)



Tel: 041-8759266